

உ  
சிவமயம்  
திருச்சிற்றம்பலம்

# சித்தாந்த பட விளக்கம்

SIDDHANTHA PADA VILAKKAM



திருவாவடுதறை ஆதினம்

1999

உ  
சிவமயம்  
திருச்சிற்றம்பலம்

திருக்கயிலாய பரம்பரைத்  
திருவாவடுதுறை ஆதீனம்  
சிவஞானபாடியம் அருளிச்செய்த  
தவத்திரு மாதவச் சிவஞான முனிவர்  
214-ஆம் ஆண்டுச் சிறப்பு வழிபாட்டு

விழாமலர்

திருவள்ளுவர் ஆண்டு 2030  
மெய்கண்டார் ஆண்டு 776  
பிரமாதி ஆண்டு சித்திரை மாதம்  
11-ஆம் நாள் ஆயில்யம்  
சனிக்கிழமை 24.4.1999



வெளியீடு எண்: 459

விலை ரூபா. 50.00



ஸ்ரீ நமசிவாயமூர்த்தி ஆஃப் செட் அச்சகம்,  
திருவாவடுதுறை.

உ  
சிவமயம்  
திருச்சிற்றம்பலம்

# சித்தாந்தப் படவிளக்கம் (படங்களுடன்)



பஞ்சாட்சரபுரம்  
ஸ்ரீவாலையானந்த சுவாமிகள்



இது  
திருவாவடுதுறை ஆதீனம் குருமுதல்வர்  
அருள்திரு நமசிவாயமூர்த்திகள்  
அருட்பெருந்துணை கொண்டு  
வெளியிடப்பெறுகிறது

திருவாவடுதுறை ஆதீனம்  
1999



## குருமரபு வாழ்த்து

கயிலாய பரம்பரையிற் சிவஞான

போதநெறி காட்டும் வெண்ணெய்

புயில்வாய்மை மெய்கண்டான் சந்ததிக்கோர்

மெய்ஞ்ஞான பாணு வாகிக்

குயிலாரும் பொழிற்றிருவா வடுதுறைவாழ்

குருநமச்சி வாய தேவன்

சயிலாதி மரபுடையோன் திருமரபு

நீடுழி தழைக மாதோ.

தவத்திரு மாதவச் சிவஞான யோகிகள்.

உ  
சிவமயம்  
திருச்சிற்றம்பலம்



திருக்கயிலாய பரம்பரைத் திருவாவடுதுறை ஆதீனம்  
குருமுதல்வர்

அருள்திரு நமசிவாயமூர்த்திகள்

## அருள் திரு நமசிவாயமூர்த்திகள் அருள்வரலாற்றுச் சுருக்கம்

உலகம் ஓர் குலம்; உலகு அனைத்தும் இன்புற வேண்டும் என்ற பரந்த மனம் படைத்தது ஆசாரியப் பரம்பரை. திருக்கயிலையில் உண்டாகிய இப்பரம் பரைக் காலம் பலகூர்ந்து இடையறாது இந்நாள் வரை வளர்ந்து வருகிறது. கயிலைப் பரம்பரையின் மெய்கண்ட சந்தான ஆசாரியர்களில் ஸ்ரீஉமாபதி சிவாசாரியரிடம் உபதேசம் பெற்ற ஸ்ரீஅருணாமச்சிவாயரிடம் தீட்சை பெற்றவர் ஸ்ரீசித்தர் சிவப் பிரகாசர். அவரிடம் சிவஞான அபிஷேகமும், ஆசாரியப் பரம்பரையைப் பாதுகாத்து வர திரு ஆணையும் பெற்று திருவாவடுதுறையில் ஆதீனத்தைத் தோற்றுவித்த முதற்பெரும் குருமூர்த்திகள் ஸ்ரீநமசிவாய மூர்த்திகள்.

இவர்கள் சோழ மண்டலத்தில் மயிலாடுதுறைக்கு அருகில் உள்ள முவ லூரில் பரம்பரை சைவ வேளாளர் குலத்தில் தோன்றியவர்கள். இவர்களது பிள்ளைத் திருநாமம் வைத்தியநாதன் என்பது. இளம் பிராயத்தில் இவர்கள் தம் பெற்றோருடன் புள்ளிருக்குவேளூரில் (வைதீஸ்வரன்கோயில்) ஸ்ரீவைத்தியநாதப் பெருமானை வழிபட்டுத் திருவருளில் ஒன்றிய சிந்தையினராக மனமுருகி நின்றபோது, பெருமானே ஒரு சிவாசாரியர் திருமேனி தாங்கிவந்து சிவலிங்கத் திருமேனி ஒன்றினைத் தந்தருளிய பேறுடையவர்கள்.

தல யாத்திரையாகத் தம் அடியார் திருக்கூட்டத்துடன் முவலூர் சேர்ந்த ஸ்ரீசித்தர் சிவப்பிரகாசர் சிறிய பெருந்தகையாராக விளங்கிய வைத்தியநாதரைக் கண்டார்கள். சிவஞானப் பேற்றிற்கு உரிய குறிகளையும் திருவருட் குறிப்பையும் உணர்ந்து பெற்றோர் இசைவுடன் பிள்ளையைத் தம்முடன் அழைத்துக் கொண்டு திருவாவடுதுறையை அடைந்தார்கள்.

அங்கு ஸ்ரீசித்தர் சிவப்பிரகாசர் அப்பிள்ளைக்கு ஞானதீக்கை புரிந்து நமசிவாயம் எனத் தீட்சாநாமம் சாத்தி, குரு பரம்பரையில் தாம் பெற்ற சிவஞான உபதே சத்தை அருளிச் சிவாஞானானந்த அனுபவம் கைவருமாறு அநுக்கிரகம் செய்தார்கள். குருமரபில் தாம் பெற்ற ஸ்ரீஉமாபதி சிவாசாரியர் பூஜை செய்த ஸ்ரீஞானமாநாடாஜப் பெருமானையும், தம்முடைய ஆன்மார்த்த மூர்த்தியையும் பூஜித்துவரும் அதிகாரத் தையும் வழங்கினார்கள். தாம் விர்றிருந்த இடத்தில் வரைகீறி அமைக்கப்பெற்ற அறையுள் அமர்ந்து சைவ சித்தாந்த மரபு தழைக்க சிவஞானோபதேசம் செய்துவர ஆணையருளி, தாம் திருமறைக்காட்டிற்குச் சென்றருளினார்கள்.

ஸ்ரீநமசிவாய தேசிக மூர்த்திகள் தம் ஞானாசிரியர் திருவாணையின் வண்ணம் அவர் வகுத்த அறையிலிருந்து, வரும் பக்குவ ஆன்மாக்களுக்கு சிவஞான உபதேசம் அருளி சுத்தாத்திவ சைவசித்தாந்த பரிபாலனம் செய்து வந்தார்கள்.

இவ்வண்ணம் ஆதீன முதற்பெரும் குருமூர்த்திகளாக விர்றிருந்து சுத்தாத்திவ சைவசித்தாந்த நன்மரபு தழைக்கச் செய்த ஸ்ரீநமசிவாயமூர்த்திகள் தங்கள் குரு சந்தானம் வளர்ந்தோங்கிவர அம்பலவாண தேசிகருக்கு ஞானாபிஷேகம் செய்து துவிதீய ஆசாரியராக அமைத்து ஒரு தை மாதம் அசுவதி நன்னாளில் சித்தாந்த சுத்தாத்திவ முக்தி அடைந்தருளினார்கள்.

பிரதிவருடமும் தை மாதம் அசுவதி நன்னாளில் (மகரத்தலைநாள்) ஆதீன முதற்பெரும் குருமூர்த்திகளாக விளங்கும் ஸ்ரீநமசிவாய மூர்த்திகளின் குருபூஜை வழிபாடுகள் சிறப்பாக நடைபெற்று வருகின்றன.

உ

சிவமயம்  
திருச்சிற்றம்பலம்

கருணைபொழி திருமுகத்தில் திருநீற்று நுதலுங்

கண்டாரை வசப்படுத்தக் கனிந்த வாயழகும்

பெருமைதரு துறவோடு பொறையுளத்திற் பொறுத்தே

பிஞ்ஞகனார் மலர்தாள்கள் பிரியாத மனமும்

மருவினர்கள் அகலாத ஞானமே வடிவாம்

வளர்துறைசைச் சிவஞான மாமுனிவன் மலர்த்தாள்

ஒருபொழுதும் நீங்காமல் எமதுளத்திற் சிரத்தில்

ஓதிடுநா வினிலென்றும் உன்னிவைத்தே யுரைப்பாம்.





**சிவஞானபாடியம் அருளிச்செய்த  
தவத்திரு மாதவச் சிவஞான முனிவர் அருள்வரலாறு**  
(காலம் கி.பி. 1753-1785)

திருநெல்வேலி மாவட்டம் விக்கிரமசிங்கபுரம் திருத்தலத்தில் பரம் பரைச் சைவ வேளாளர் குலத்தில் ஆனந்தக் கூத்தருக்கும், மயிலம்மையாருக்கும் ஒரு சத்புத்திரர் அவதாரம் செய்தனர். முக்களாலிங்கர் எனும் பிள்ளைத் திருநாமத் துடன் வளர்ந்து, தம் ஐந்தாம் பிராயத்தில் திருவாவடுதுறை ஆதீனத்தில் இருந்து யாத்திரை செய்துகொண்டு அங்கு வந்த முனிவர்களைத் தரிசித்து, தம் வீட்டிற்கு அழைத்துச் சென்று அமுது செய்து வைத்தனர். முக்களாலிங்கர் திருவாவடுதுறை சென்று சிவஞானோபதேசம் பெற்றுச் சிவப்பணி செய்வதில் தமக்கிருந்த விருப்பத்தைப் பெற்றோர்களிடம் தெரிவித்து, அவர்களின் அனுமதியுடன் ஆதீனத்து முனிவர்களுடன் யாத்திரை மேற்கொண்டு பல தலங்களைத் தரிசித்து சுசீந்திரம் அடைந்து, அது சமயம் ஆதீனத்துக் கிளைமடத்தில் எழுந்தருளி இருந்த சின்னப்பட்டம் பேரூர் வேலப்ப தேசிகரை தரிசித்து வணங்கி, ஞானதேசிகரிடத்தே சைவ சந்நியாசமும், சிவதீட்சையும் சிவஞான யோகிகள் என்னும் தீட்சா நாமமும் பெற்றார். மெய்கண்ட சாத்திரங்களைக் கேட்டருளினார். வடமொழிக் கடலும், தென்மொழிக் கடலும் முற்றொருங்குணர்ந்தார்.

பின்பு பல தலங்களைத் தரிசித்துக் கொண்டு திருவாவடுதுறைக்கு எழுந்தருளி, பத்தாவது குரு மகாசந்நிதானமாக வீற்றிருந்து அருளிய ஸ்ரீலக்ஷ்மீ வேலப்ப தேசிக மூர்த்திகள் அவர்களை தரிசித்து சிறிது காலம் தங்கி குருலிங்க சங்கம சேவை செய்து வந்தார்கள். பின்பு காஞ்சிபுரம் எழுந்தருளி ஆதீனத்துக் கிளைமடத்தில் பலகாலம் தங்கியிருந்து பல நூல்களை அருளிச் செய்தார்கள்.

யோகிகள், ஸ்ரீமெய்கண்டதேவர் மொழிபெயர்த்தருளிய சிவஞான போதத்திற்கு திராவிட மாபாடியம் எனப் பெயர் பெற்ற விருத்தியுரையும் மற்றும் சாத்திர நூல்கள், மொழிபெயர்ப்பு நூல்கள், இலக்கண நூல்கள், இலக்கிய நூல்கள், கண்டன நூல்கள் மற்றும் காஞ்சிபுராணம் முதலிய 28 நூல்களைச் செய்தருளினார்கள்.

இஷ்வண்ணம் தவத்திரு மாதவச் சிவஞான முனிவர், இருமொழிக்கும் செய்த தொண்டுகள் பல. திருவாவடுதுறை ஆதீனத்தின் ஞானக்கண்ணாக, செந்தமிழ்க் காவலராக, இலக்கண வரம்பினையும், சமய வரம்பினையும் பாதுகாக்கும் சிவஞான வள்ளலாகத் திகழ்ந்து திருவாவடுதுறையில் விசுவாவச ஆண்டு சித்திரை மாதம் ஆயிலியம் திருநாளில் (17.4.1785) ஞாயிற்றுக்கிழமை சுத்தாத்வைத சிவானந்தப் பெருவாழ்வு அடைந்தார்கள்.

அவர்களின் திருவடிகளைப் போற்றி உய்வோமாக!

## அட்டவணை

பதி இயல்		நட்கங்கள்	58
பதி	2	பாதாளம்	59
பசு இயல்		பூவுலகம்	60
		புவர்லோகம்	66
பசு	10	வன்னம்	73
விஞ்ஞானகலர்	11	பதம்	74
பிரளயாகலர்	15	மந்திரம்	75
சகலர்	17	இதயதாமரை	75
		சிவலிங்கம்	77
பாச இயல்		தத்துவங்களியங்கு	
		முறைமை	78
ஆணவம்	21	தத்துவங்களின்	
கன்மம்	22	தொழில்	79
மாயை	25		
திரோதாயி	27	ஒழிபு இயல்	
மாயேயம்	28		
அத்துவாக்கள்	28	அவத்தை	92
தத்துவங்கள்	29	சுரோத்திரம்	95
தத்துவங்களின்		துவக்கு	97
தோற்றம்	30	சட்சு	99
தத்துவங்களின்		சிங்வுவை	103
உயரப் பிரமாணம்	43	ஆக்கிராணம்	104
தத்துவ வர்ணாதிபதிகள்	45	ஞானத்திற் சரியை	
கலைகள்	46	முதலியன	106
புவனங்கள்	47	சாலோகாதி	106

## முதற்பதிப்பின் முகவுரை

அகண்ட பரிபூரண சச்சிதானந்த பரம்பொருளாகிய சிவபிரான் அனாதியே ஆணவமல சம்பந்தமுற்ற ஆன்மாக்கள் அறிந்து உய்யும் வண்ணம் அருளிச் செய்த முதல் நூல்கள் வேத சிவாகமங்கள். அவைகளின் சாரமே மெய்கண்ட சாத்திரம் என்னும் சித்தாந்த சாத்திரங்கள். இவைகள் மிக ஆழ்ந்த கருத்துள்ள செய்யுட்களால் அமைந்தும் கடினமான வசனங்களால் உரையிடப் பட்டும் இருக்கின்றமையால் யாவரும் எளிதில் ஒதியுணர முடியவில்லை. இவைகளிற் கண்ட விஷயங்களை உள்ளடக்கிக் கூறுகின்ற கட்டளை முதலிய வசன நூல்களும் அனேகமுள.

மேல்நாட்டாரால் இயற்றப்பட்ட சித்திரப்படங்கள் வாயிலாகவே தாம் கற்க வேண்டியவைகளைச் சிறுபிராயமுதல் எளிதாகக் கற்றுவந்தவர்களாகிய நமது சகோதரர்களுக்கு அவ்வசன நூல்களைப் படிப்பதும் அசாத்திய மாயிற்று. படத்தின் மூலமாகவே படித்துப் பழகிவந்த தமதறிவைக் கொண்டு வசன நூல்களைப் படித்தும் அவைகளின் உண்மையை உணரமுடியாது மயங்கித் தமதறிவு பழகியவாறே போதிக்கும் இதர மத நூல்களை அனுசரித்து அவைகளையே மிகவும் பாராட்டுகிறார்கள்.

பெறுதற்கரிய மானுடப்பிறவியைப் பெற்றும் வேதாகமங்கள் வழங்கும் இப்பரத கண்டத்தில் சிவமணங் கமழும் சைவசமயத்திலுதித்தும் சித்தாந்தத்தேனையுண்டு ஆனந்தியாது, விபூதி முதலிய சிவச் சின்னங்களை விடுத்தும், அவற்றைத் தரித்துக்கொண்டே பரமகருணாநிதியாகிய சிவ பெருமானை வழிபடாது பிறந்திறந்துமூலம் பிறதெய்வங்களை வழிபட்டும், காயம் அழியாமல் இருப்பதே முத்தி, பிராணவாயுவே சீவன், அதை அடக்கினால் எக்காலமும் தேகம் அழியாமல் வாழலாமென்று முச்சடக்கியும், காயசித்தி செய்ய அலைந்தும் வருந்துகிறார்கள். இவர்கள் தமக்கு உண்மை புலப்படாமையினாலன்றோ இவ்வாறு மயங்கி யிடர்ப்பட்டுத் தம் வாணானை வீணாளாக்குகிறார்கள்.

ஆகையால் அவர்களது அறிவு பழகிய முறையிலேயே சித்தாந்த சாத்திரத்தைச் சித்திரப்பட வாயிலாக, விளக்கினால் எளிதில் உணர ஏதுவாகு மென்று சில நண்பர்கள் கேட்டுக்கொண்டபடி ஒரு சித்திரப்படமே முதத் துணிந்தேன். எண்ணில்லாத கிரந்தங்களாலும் அறுதியிட்டுக் கூறமுடியாததும் வாக்கு மனாத்தீத கோசரமானதுமான பதிப்பொருளின் தத்துவத்தை அளவிட்டு ஒருபடத்தில் அமைக்க ஒருவன் துணிந்தால் அவனது அறியாமைக்கு வேறு சான்றும் வேண்டுமோ? என்றாலும் சித்தாந்த சாரத்தைப்



படத்தின் வாயிலாக ஒருவாறு உணர்த்த வந்ததால் ஆன்றோர்கள் அகமகிழ் வார்களென நினைக்கிறேன்.

சித்தாந்த உண்மைகளைப் படத்தின் வாயிலாக முற்றிலும் விளக்க ஒரே படத்தில் முடியாமையால் ஒரு படத்தில் அமையக் கூடியவைகளை அமைத்து எழுதியிருக்கிறேன். அதில் பரசிவ பராசத்தி சிருட்டிகள், பசுக்களின் பேதங்கள், மாயையின் பகுப்பு, தத்துவங்கள், அவைகளின் எல்லை, கலைகள், அவைகளின் எல்லை, புவனங்கள், புவனாதிபதிகள், சில புவனங்களுக்கு மட்டும் திசைகளும் புவனவாசிகளும், கலைகளில் தத்துவங்களும் தத்துவங்களில் புவனங்களும் அடங்கியிருக்குமுறை முதலியவைகளை விவரமாய்க் காட்டியிருக்கிறேன். புவனங்களின் விசாலம், திசை, தூரம், புவனவாசிகள் முதலியவைகளை நன்றாய் விளக்கிக் கூறும் நூல்களை எவ்வளவோ கஷ்டப்பட்டுத் தேடியும் அவைகள் முற்றும் கிடைக்கவில்லை; கிடைத்தவைகளைக் கொண்டே ஒருவாறு எழுதி முடித்திருக்கிறேன்.

இதயதாமரை, அத்துவாக்கள், பஞ்சேந்திரிய நுகர்ச்சியில் தொழிற் படுங் கருவிகள் முதலியவைகளைக் குறிக்கும் படங்கள் இப்புத்தகத்தில் ஆங்காங்கு அமைக்கப்பட்டிருக்கின்றன.

சித்தாந்தப் படத்திலும் இப்புத்தகத்திலும் திருத்தவுஞ் சேர்க்கவுங் கூடியவைகளை தெரிவிக்கும் நண்பர்களுக்கு நன்றி பாராட்டி அவ்வாறே மறுபதிப்பில் பதிப்பிப்பேன்.

இப்படம் எழுதி முடிவுறும் வரையும் தமது நலத்தையும் சரீர சுகத்தையும் எண்ணாது உடனிருந்து ஊக்கந்தந்து தமது பொருட் செலவிலேயே அச்சிற் பதிப்பித்த மண்ணுக்குமுண்டான் மகா-எ-எ-ஸ்ரீ கோ. வெங்கடாசலப்பிள்ளை அவர்களுடையவும் அவர்கள் சகோதரர்களுடையவும் பெருந்தகைமைக் குணங்கள் என்னாலும் பிறராலும் மிகவும் பாராட்டப் பாலனவேயாம்.

இன்னும் சித்தாந்த சாத்திர இரகசியங்களைப் படவாயிலாகவே விளக்க உத்தேசித்திருக்கும் எனது விருப்பத்தை முற்றுவிக்கவும் ஆன்ம கோடிகளெல்லாம் சித்தாந்த உண்மையை யறிந்து உய்ய அருள் புரியவும் அனவரத நடம்புரியும் எல்லாம் வல்ல இறைவனை நமஸ்கரித்துப் பிரார்த்திக்கின்றேன்.

சென்னை  
பிங்களூரு  
ஆவணி மீ 14வ

}

பஞ்சாட்சரபுரம்  
வாலையானந்தம்

உ  
சிவமயம்  
திருச்சிற்றம்பலம்

## பதிப்புரை

“சித்தாந்தப் படவிளக்கம்” – என்னும் இந்நூல் பஞ்சாட்சர புரம் பூநீவரலையானந்த சுவாமிகள் அவர்களால் இயற்றப்பெற்று 1917-ஆம் ஆண்டு சென்னை சைவ வித்தியாநுபாலன அச்சகத்தில் அச்சிடுவிக்கப் பெற்று வெளியிடப்பெற்றது. சித்தாந்த சைவப் பேருண்மைகளை விளக்கும் மெய்கண்ட சாத்திரங்களிலும், அவற்றில் இலைமறைகாயென அமையும் நுட்பங்களை விரித்துக் கூறும் பண்டார சாத்திரங்களிலும் உள்ள செய்திகளில் தெளிவான அறிவு உண்டாகவேண்டும் என்னும் உயர் நோக்கம் கொண்டே சுவாமிகள், இந்த அரிய நூலை, இன்றியமையாது வேண்டப்படும் படங்களுடனும், சிறந்த விளக்கங்களுடனும் அரிதின் இயற்றிச் சமய உலகிற்கு உபகரித்துள்ளார்கள்.

காலப் பழமையால் இந்நூல் கிடைத்தற்கு அரிதாகிவிட்டமையாலும், சைவ அன்பர்கள் – சிறப்பாக நமது ஆதீன சைவ சித்தாந்த நேர்முகப் பயிற்சி மைய மாணவர்கள் இந்நூலினை மறுபதிப்பு செய்வித்து ஆதீன வெளியீடாகக் கிடைக்கச் செய்யவேண்டும் என்று விண்ணப்பித்துக் கொண்டமையாலும் பிரமாதி ஆண்டு – சித்திரை ஆயிலியத் திருநாளாகிய திராவிட மாபாடியகாரர் தவத்திரு மாதவச் சிவஞான முனிவர் சிறப்பு வழிபாட்டு நன்னாளில் (24.4.1999) விழா மலராக வெளியிடப் பெறுகின்றது.

அன்பர்கள் இவ் ஆதீன வெளியீடாகிய இந்நூலைப் பெற்று, பயின்று நலம் பெற விரும்புகிறோம்.

திருவாவடுதுறை ஆதீனம்.



## EDITORIAL

Saiva Sitthantam is a religious philosophy of the Tamils. We have a large number of works on that system in Sanskrit and Tamil. Those who have proficiency in Sanskrit could understand the Agamas which are in Sanskrit. Those who know Tamil only can have benefit from the Tamil works.

The treatises in Tamil are in poetry form or in prose form. They are classical. It was not easy for all to understand the contents in them. So the learners were indifferent to them. It resulted in the deficiency of their knowledge in their own religious doctrine. Saivites were very poor in their religious observances.

In this situation it was more painful to one thinker, **Sri Valaiyanandha Swamigal** of Panchatcharapuram. He wanted to find a new way of making easy to learn the Sitthanta Doctrine.

He thought the modern system of education would be more helpful. So, after a laborious intellectual endeavour he created a fine picture with discriminative colours, the vision of which would make the onlookers know to some extent the principles of Saiva Sitthantam easily. He named it as "**Saiva Sitthanta-p-padam**". (The explanatory picture of the principles of Saiva Sitthantam).

Continually, he wrote a book with detailed lucid scientific explanations to the contents of the picture. "**Sitthanta-p-padavilakkam**" is the title of the book. It has the value of "Teach Yourself Books" in Tamil Language. It is a boon to Tamil Saivites.

The book was published in the year 1917. Now it is out of print for a long period. The necessity of the book was felt in our Adheenam. It was decided to reprint the book and to bringout on a holiday.

Chitthirai Aayilyam is a festival day, commenorating Thiru.Madhava Sivajnana Yogikal, who is the author of the unique work on Saiva Sitthantam, namely Sivajnana Padiyam, a vast commentary to Sivajnana Potham of Arul Thiru. Meykantar. On this day, 24.4.1999, this famous book reaches the hands of the learners of the Saiva Sitthantam.

No doubt, all who are thirsty of knowing Saiva Sitthantam in an easy way will surely gain benefit of this publication.

---

# சித்தாந்தப் படவிளக்கம்



ஒளியான திருமேனி யுமிழ்தான மிகமேவு  
களியார வருமானை கழனாளு மறவாம  
லளியாளு மலர்தாவு மடியார்க ளுளமான  
வெளியாகும் வலிதாய வினைகூட நினையாவே.

சித்தாந்தப் படமென்பது, வேதாகம முதலிய சாத்திரங்களிற் கூறப்படும் தாற்பரியமான பதி பசு பாசங்களின் தத்துவங்களைத் தன்வாயிலாக விளக்குவதோர் கருவியாம்.

அவன் என்றும் அவன் என்றும் அதுவென்றும் இவ்வாறு பகுத்துப் பலவாய்ச் சுட்டி யறியப்படும் \*அவயவப் பகுப்புடைய இவ்வுலகமானது, கண்கூடாய்க் காணக் கிடத்தலானும் “இல்லதற்குத் தோற்றமின்மையானும்” உள்பொருளேயாம்.

அது நிலைபெற்றிருக்கும் இத் திதிகாலத்தும், முற்கூறியபடி பலவாய்ச் சுட்டி யறியப்படும் அவயவப் பகுப்புடையவைகளாயுள்ள பூதகாரியங்கள் தோற்ற நாசங்களைத் துணையாகக் கொண்டே நிலைபெற்று வருவதால் அவ்விலக்கணங் களோடு கூடியுள்ளதாகிய உலகமுழுவதும் தோற்றநாசங்களுடையதாகும்.

தனக்கெனச் சுதந்திர அறிவில்லாத சேதனப் பொருள்களும், அறிவே யில்லாத அசேதனப் பொருள்களும் கூடிய உலகமானது மேற்கூறியபடி முத்தொழிற் படக் காணுதலால் அவ்வாறு செய்யச் சுதந்திர அறிவு முதலியனவுடைய ஒருமுதல்வன் வேண்டப்படும்.

அம்முதல்வன் ஓர் உள்பொருளை இவ்வாறு முத்தொழிற்படுத்துவானே னெனில், முதல்வனுக்கும் அசேதன உலகத்திற்கும் வேறாயுள்ள அச்சேதன மெனப்படும் எண்ணில்லாத ஆன்மாக்கள் பொருட்டேயாகும்.

இவ்வான்மாக்கள் அனாதிவே (என்றுள்ளதோ அன்றுதொட்டே என்றபடி) பாசபந்தமுற்றுத் துன்புறுவதாகும். அவைகள் மாட்டுக் கருணைமிக்க அம்முதல்வன் அப்பாசப்பிணிப்பினின்று நீங்கி அவைக ளின்புறும்படி செய்வதற்கு அவைகளுந்கு உதவியாக உலகத்தை உதவினனென்க.

சேதன இவ்வுயிர்களின்றேல் இந்த அசேதன உலகத்தை உண்டாக்கியது வெறுஞ்செயலாய் முடியும்.

---

\*அவயமென்றது, ஆடையின் ஏகதேசமாய்த் தனித்தனி பிரிக்கப்படும் நூல்கள் போல ஒரு பொருளின் ஏகதேசமாய்த் தனித்தனி பிரிக்கப்பட்டுத் தகுதியுடையவற்றை.



உயிர்களுக்கும் கடவுளே சிருட்டித்தாரெனின், அவ்வுயிர்கள் பலவாய்ப் பல்வகையான சுகதுக்கங்களை யனுபவித்துவருவதைப் பிரத்தியட்சமாய்க் காணுதலால், உயிர்களைக் கடவுளே சிருட்டித்தாரென்பது அக்கடவுளது பெருங் கருணைக்கும் நடுநிலைமைக்கும் இழுக்காகிக் காரணகுணியமாய் முடியும்.

அவர் தன்பொருட்டுச் சிருட்டித்தாரெனின், “வேண்டுதல் வேண்டாமை யில்லாத” முதல்வனுக்கு அது இழுக்காய் முடியும்.

அக்கடவுளே இவ்வாறு பல்வகைப்பட்டாரெனின், அது அவரது அனாதி முதத்த தன்மைக்கு வழுவாகும்.

அவைகள் கானல்நீர் போலத் தோற்றமாத்திரமே யன்றி யதார்த்தத்திலில்லையெனின், நீராகிய உள்பொருளை முன்னர் அறிந்த ஒருவனே பின்னர்க் கானலாகிய உள்பொருளைக் காணும்போது இது நீரென மயங்கிக் கண்டது போல, இவைகளையும் மயங்கிக் காண்பதற்கு இவற்றின் வேறாகிய ஒருவன் வேண்டப்படும்; அம்மயக்கத்துக்குக் காரணமும் வேண்டும். அஃதன்றி இல்பொருளைக் காண்டல் என்றும் இயலாது.

ஆகையால் அனாதிமல சகித ஆன்மாக்கள் பொருட்டே கடவுள் உள் பொருளாகிய இவ்வுலகத்தை யுதவினென்பது சித்தாந்தம்.

இவ்வாறாகலின் இவ்வுலகத்தைச் சங்கரித்து மீளத் தோற்றுவிக்குஞ் சங்கார காரணனே உலகிற்கு நிமித்தகாரணனாகிய பதியெனவறிக.

## பதி இயல்

### பதி

மாவர்க்கும் தலைவர் ஆதலினால் \*கடவுள் பதியென்று சொல்லப் படுவார்.

கடவுள் முற்கூறிய பதி பசு பாசமென்னு மூன்றனுள் மேலானவராய், உருவம் அருவம் உருவாருவாயில்லாதவராய், அவை உள்ளவராய், நித்தியராய், ஏகராய், ஒப்பற்றவராய், பாதி முனைராய், அசைவற்றவராய், சாந்தராய், நிர்க்குணராய், தன்வயம், தாயாபி மய, இயற்கைவடிவென்று, முற்றுணர்வு, இயல்பாகவே பாசங்களினீக்கம், வறம்பிலின்பமாகிய என்வகைச் சிற்றுணங்களுடையவராய், \*\* பாசஞான பசு

\*கடவுள் என்பது கட உள் எனப் பிரிக்கப்பட்டுக் கடத்தலையுடையவர் எனப் பொருள்தரும்; கடத்தல் என்னும் பொருளையுடைய கட பகுதி, உள் தொழிற் பெயர் விகுதி; எல்லாத் தத்துவங்களையும் கடந்தவர் என்பதாம்; ஆகவே தத்துவாதீதர் என்பதறிக.

\*பாசஞான பசுஞான பதிஞானங்களை, “இருவகையாம் மாயையிலுண்டான ஞானரொன்னைவுண்டவ்வளவும் பாசஞானம் - மருவியதற் போதத்தாற் சித்தி முத்தி மதித் தழுத்து நிடை பசுஞானமாகும் - பரவுமியைவஞ்ஞானம் பாசஞானம் பசுஞானஞ் சுதந்தரவீ னன்றா னென்றே - மிருவகைஞா னமுநீங்கி யருளாலாவி யீசனடி கூடலிறை ஞான மாமே” என்னும் சிவஞான தீபச் செய்யுளாலுணர்க.

ஞானங்களா னறியப்படாதவராய், சுட்டுணர்விறந்தறிதலாகிய பதிஞானமொன் றானேயறியப்படும் ஞானசூரியராயுள்ளவர். இதற்குப் பிரமாணம் \*சிவப்பிரகாசம் பொது.1.

“ பலகலையா கமவேதம் யாவையினுங் கருத்துப் பதிபசுபாசங் தெரித்தல் பதிபரமே யதுதா, விலஷமரு வருவின்றிக் குணங்குறிகளின்றி, நின்மலமா யேகமாய் நித்தமாகி, யலகிலுயிர்க் குணர்வாகி யசலமாகி யகண்டிதமா யானந்த வருவா யன்றிச், செலவரிதாய்ச் செல்கதியாய்ச் சிறிதாகிப் பெரிதாய்த் திகழ்வதுதற் சிவமென்பர் தெளிந்துளோரே.”

எனவரும்.

அவருக்கு அக்கினியிற் சூடும் பூவின் மணமும் பரிதியிற் கிரணமும்போற் பிரிவுற்றுச் சமவாயமாயும் அனந்தசத்தி ரூபையாயுமுள்ள பராசத்தி யென்றொரு சத்தியுண்டு. சத்தியென்றது வல்லமையை.

சித்தாந்தப் படத்தில் மேலே சூரியனைப் போல் கிரணங்களை வீசிக் கொண்டிருப்பதுதான் ஞானசூரியனென்னும் சிவசூரியன். அதில் தோன்றிச் சூழப் பிரிந்துநிற்குங் கதிர்கள் கடவுளின் அனந்த சத்திகளைக் குறிக்கும். அக்கிரணக் கற்றைகளின் தொகுப்பே பராசத்தியாகும்.

சிவனைச் சூரியனென்றதற்குப் பிரமாணம். உபதேச விளக்கம்:-

சூரியன் சிவன்கண் சீவன் சுடரொளி யருண்ம லந்தான்  
கூறிரு ளாகுங் கண்டான் கொள்ளிரு ளொளியா னீங்கிச்  
சூரிய னொளிநேர் நிற்கிற் சூரிய னாமக் காலைப்  
பேரிரு ளொளியாய் நித்தியம் பெறுந்திரி பொருண்முத் திப்பால்

எனவரும்.

கடவுள் தனதபின்னாசத்தியாகிய பராசத்தியை யதிட்டித்து, அனாதிதே ஆணவமலசம்பந்தமுற்று அறிவற்று மூடமாய்க் கிடக்கும் ஆன்மாக்களை இரட்சிக்கத் திருவுளங் கொண்டு, பராசத்தியின் ஆயிரத்திலொரு கூற்றினின்றும் ஆதிசத்தியைத் தோற்றுவிப்பார். ஆதிசத்தியின் ஆயிரத்திலொரு கூறு இச்சாசத்தியாகும். இச்சா சத்தியின் ஆயிரத்திலொருகூறு ஞானசத்தியாகும். ஞானசத்தியின் ஆயிரத்திலொரு கூறு கிரியாசத்தியாகும்.

இங்ஙனஞ் சத்திகள் தோன்றுமென்பதற்குப் பிரமாணம்.

\* சித்தாந்த நூல்களுள்ளொன்றான இச்சிவப்பிரகாசமே எளிதில் ஒதியுணர்தற் கேது வாயிருத்தலினால் இதையே முக்கிய ௨ தாரணமாக எடுத்துக் காட்டியதென்க. அதனை. “மற் றிரண்டு மாய்ந்து மறுவிலுமா பதியார் - சொற்ற சிவப்பிரகாசத் தொன்னூல் - அற்றநிலை - யாங்கதுவே சீவன்முத்தனாக்குவிக்கு மந்நூலே - யோங்குகநீ டீழியும்பின் னும்.” என்பதனாலறிக.

## சதாசிவரூப அகவல்

அன்ன சிவமா யிரமா யதிலொன்  
றுன்னிய பரையதி லாயிரங் தொருகூ  
றாதியா யதிலோ ராயிரங் கூற்றொரு  
பேத மிச்சை யதிலா யிரம்பிறி  
விங்குள ஞானம தீரைஞ் ஞாற்றொரு  
பங்கு தொழிலிவை பஞ்சசத் திகளே.

எனவரும்.

**பராசத்தி:** உயிர்கட்கு அனுக்கிரக மாத்திரங் குறித்துப் பொதுவகையான் அறிந்தும் அறிவித்தும் நிற்பதாகிய ஞானமொன்றே சிவசத்தியின் சொரூபம். அதுவே பராசத்தி யெனப்படும்.

**ஆதிசத்தி:** இதுவே திரோதானசத்தி. இந்தத் திரோதம் அவதர சத்தியாகி ஓரவதரத்திலே தோன்றுகையால் ஆதிசத்தியெனப் பெயர் பெற்றது. இதற்கு அருட்சத்தி யென்றும் பெயர். இதுதான் மற்ற நான்கு கிருத்தியங்களுக்குங் காரணமானது; ஆன்மாக்களுக்கு மலத்தைச் செலுத்திப் பக்குவப் படுத்துவது.

**இச்சாசத்தி:** சிவன் ஆன்மாக்களை யிரட்சிக்கத் திருவுளங் கொண்ட பொழுது அந்த நினைவெழுந்த அவசரத்துக்கு இச்சா சத்தி யென்று பெயர்.

**ஞானசத்தி:** அப்படி ஆன்மாக்களை யிரட்சிக்க இச்சை கொண்ட சிவன் அவ்வவ் வான்மாக்களுக்குரிய வினைப்பயன்களை யறிந்த வவதரத்துக்கு ஞானசத்தி யென்று பெயர்.

**கிரியாசத்தி:** அவ்வாறறிந்த வினைப்பயன்களை ஆன்மாக்களுக்கு ஊட்டும் நிமித்தம் அவர்களைப் பிரபஞ்ச காரியப்படுத்து மவதரத்துக்குக் கிரியாசத்தி யென்று பெயர்.

பராசத்தி ஒன்றே வியாபார பேதத்தான் இவ்வாறு நாமபேதத்தை யடைவதே யன்றி வஸ்து பேதமில்லை. அஃதென்போலவென்னில், அக்கினியினுடைய உஷ்ண சத்தி ஒன்றாயிருந்தும் உலோகம் காஷ்டம் இலவணம் அன்னமுதலான விஷயபேதத் தினாலே உருக்குகிறது கொளுத்துகிறது வெடிக்கிறது சமைக்கிறதென்று வெவ்வேறு பெயரடைகிறது போலாம். ஆகையால் பஞ்ச சத்திகளும் ஒன்றுக் கொன்று சூறஸ்ராம்ஸ மென்றது கிருத்திய தாரதம்மியத்தினாலே உரைத்ததன்றிக் கண்டிப்பாகச் சொன்னதன்று.

இச்சத்திகளை அதிட்டித்த சிவனும் பராசத்தியை யதிட்டித்தபோது பரசிவமென்றும் ஆதிசத்தியாகிய திரோதானசத்தியை யதிட்டித்தபோது திரோபவன் என்றும் இச்சாசத்தியை யதிட்டித்தபோது இச்சிதா என்றும் ஞானசத்தியை யதிட்டித்தபோது நாதாவென்றும் கிரியாசத்தியை யதிட்டித்தபோது கர்த்தாவென்றும் பெயர் பெறுவர்.

சித்தாந்தப் படத்தில் நேரே கீழ்நோக்கி முதலில் மெல்லியதாயும் வரவரத் தடிப்பாயுமிருக்கிற சிவப்புக் கதிரில் மேலிருக்கும் மற்றக் கதிர்களுடைய அளவு அஸ்தாவது கதிர்களின் வெளிவட்டம் வரைக்குமுள்ள பாகம் ஆதிசத்தி அல்லது அருட் சத்தியாகும். அது முதலில் சிறுத்து மற்றக் கதிர்களுடன் ஒத்த பருமனாயிருந்து வரவர அதிகமாய்த் தடிப்பதானது ஆன்மாக்களிடத்திலே சிவபிரான் நிருவருள் அதிகரிப்பதைக் காட்டுகிறது. அதற்குமேல் நீண்டு கீழ்நோக்கும் பாகம் இச்சாசத்தியாகும். அதுவும் வரவரத் தடித்திருப்பது சிவபிரான் ஆன்மாக்களை யிரட்சிக்க இச்சை கொண்டபோது அதன் மிகுதியைத் தெரிவிக்கிறது. பெரிய வட்டத்துள் (மாயா கோளத்துள்) மேலே கெடியார சக்கரம்போல் பல்வைத்திருக்கும் 36-ஆவது சக்கரத்துள்ளுள் வெண்மை நிறமானது ஞானசத்தியைக் குறிக்கிறது. அதற்குள் கீழே 35-ஆவது விந்து தத்துவச் சக்கரத்துள்ளிருக்கும் செந்நிறமானது கிரியாசத்தியைக் குறிக்கிறது. இங்ஙனம் பஞ்ச சத்திகளுந் தோன்றும். இதுவரையில் சிவ சிருட்டி யாகும்.

இனி சத்தி சிருட்டி எப்படியெனில்:- சிவத்தின் ஆயிரத்திலொரு அம்சம் அனாசிருததேவர். அவர் வாமபாகத்தை யெப்பொழுதும் பிரியாத சத்தி அனாசிருதையாகும். இந்த அனாசிருத தேவரைச் சூழ நாலு திக்கிலும் அனாதர், அனந்தர், வியோம ரூபர், காரணவியாபகர் என்னும் நால்வர் தமது சத்திகளாகிய அனாதை, அனந்தை, வியோமரூபை, வியாபினி என்னும் நால்வர்களுடன் சேவித்துக் கொண்டிருப்பார்கள். இவர்களும் சிவாம்சமே யாவார்கள்.

இவர்களைவரும் பரநாதகலையிலிருக்கும் ஐந்து புவனங்களுக்கும் அதிபதிகளாய்ச் சுத்தமாயையில் பஞ்சகிருத்தியங்களை நடத்துவார்கள்.

இவர்களில் வியாபகருடைய அம்சமான ஆடகேசுரர் சப்தபாதலங்களை அதிட்டித்து நிற்பர். வியோமரூபருடைய அம்சமான கூஷ்மாண்டர் இருபத்தெட்டுக் கோடி நரகங்களையும் அதிட்டித்து நிற்பர். அனந்தருடைய அம்சமான காலாக்கினி ருத்திரதேவர் பிரமாண்டத்தை இரட்சித்துக் கொண்டிருப்பர். இவர்கள் மூவரும் பிரமாண்டத்தின் கீழ்ப்பாகத்தில் காலாக்கினி தத்துவத்திலுள்ள புவனங்கள் முன்றி னதிபதிகள். அனாததேவருடைய அம்சமான ஆதாரசத்தி அண்டத்தைச் சுமந்து கொண்டிருக்கும். அனாசிருத தேவருடைய அம்சமான அனந்ததேவர் முப்பத்திரண்டு கோடி உருத்திரராலே சூழப்பட்டு ஆதாரசத்தியுடனே கூடியிருப்பர்.

இனி, கண்ணாடியுள் நிழல்போலவும் ஆகாசத்தில் இந்திர த்னுசு போலவும் நிஷ்களத்திற் சுகளந்தோன்றும். இதற்குச் சாதாக்கியமென்று பெயர். இதுவே யோகிகள் ஞானிகளுக்குத் தியானம் பண்ண வுரியது.

இந்தச் சாதாக்கியம் சிவசாதாக்கியம், அழர்த்தி சாதாக்கியம், மூர்த்தி சாதாக்கியம், கந்த்ரோசாதாக்கியம், கருமசாதாக்கியமென ஐவகைப்படும்.

இவற்றுள் பராசத்தியில் பத்திலொருகூறு சிவசாதாக்கியம்; இது பராபர மாயிருக்கும். ஆதிசத்தியில் பத்திலொருகூறு அழர்த்தி சாதாக்கியம்; இது பரமாயிருக்கும். இச்சாசத்தியில் பத்திலொருகூறு மூர்த்தி சாதாக்கியம்; இது சூக்குமா



சூக்குமமாயிருக்கும். ஞானசத்தியில் பத்திலொருகூறு கர்த்திரு சாதாக்கியம்; இது சூக்குமதூலமாயிருக்கும். கிரியாசத்தியில் பத்திலொருகூறு கருமசாதாக்கியம்; இது தூலமாயிருக்கும். இந்தப் பஞ்சசாதாக்கியங்களும் தத்துவமெனப்படும்.

இவைகளுக்கு முறையே சதாசிவன், ஈசன், பிரமன், ஈசகரன், ஈசானன் என்னும் ஐவர்கள் அதிபதிகளாவார்கள். இவர்கள் மூர்த்திகள்.

இந்தத் தத்துவங்களும் மூர்த்திகளும் தங்களில் ஐக்கியமான அவசரத்தில் ஈசானாதிகளாய் நின்றல் பிரபாவமெனப்படும். ஈசானாதிகளாவன:- சிவசாதாக்கியமாகிய தத்துவமும், சதாசிவனென்கிற மூர்த்தியும் ஐக்கியமான அவசரம் ஈசானம். அமூர்த்திசாதாக்கியமாகிய தத்துவமும் ஈசனென்கிற மூர்த்தியும் ஐக்கியமான அவசரம் வாமதேவம். மூர்த்திசாதாக்கியமாகிய தத்துவமும், பிரமனென்கிற மூர்த்தியும் ஐக்கியமான அவசரம் சத்தியோசாதம். கர்த்திருசாதாக்கியமாகிய தத்துவமும் ஈஸ்வரனென்கிற மூர்த்தியும் ஐக்கியமான அவசரம் தற்புருடம். கர்ம சாதாக்கியமாகிய தத்துவமும் ஈசானென்கிற மூர்த்தியும் ஐக்கியமான அவசரம் அகோரம். தத்துவமென்று சொல்லப்பட்ட பஞ்சசாதாக்கியங்களும் நிஷ்களமாயிருக்கும். சதாசிவாதி பஞ்சமூர்த்திகளும் சகளமாயிருக்கும். ஈசானாதி பஞ்சப் பிரபாவங்களும் சகள நிஷ்களமாயிருக்கும்.

ஈசானாதி ஐந்தும் பஞ்சப்பிரம மெனப்படும். இவற்றிற்கு முறையே ஈசானர், வாமதேவர், சத்தியோஜாதர், தற்புருடர், அகோரர் என ஐவர் மூர்த்திகளாவர்.

ஈசானர்: சர்வ ஜகத்திற்கும் மேலாயிருக்கிற குணத்தினாலே உலகங்களுக்கெல்லாம் ஈஸ்வரனாயிருக்கிறதினாலும், தற்பதத்தை ஆன்மாக்களுக்குக் கொடுக்கையினாலும் ஈசானர் எனப்படுவர்.

வாமதேவர்: ஆன்மாக்களைத் தர்மார்த்த காமங்களினாலே வஞ்சித்து அதோமாயையிலே கவிழ்க்கையினாலே வாமா; பிரகாச ஸ்வபாவராகையினாலே தேவர்; ஆதலாலே வாமதேவர் எனப்படுவர்.

சத்தியோஜாதர்: ஆன்மாக்களுக்கு விஞ்ஞானானந்த கோசமாகிய காரண தேகம் முதலில் உண்டானவளவில் மனோமயாதி கோசத்திரயமான சூக்கும தூல சரீரங்களைத் தம்முடைய இச்சா மாத்திரத்தினாலே மந்திரேஸ்வர மந்திரங்களை அதிட்டித்துத் துடனே யுண்டாக்குகையினாலே சத்தியோஜாதர் எனப்படுவர்.

தற்புருடர்: ஆன்மாக்களிடத்தில் அந்தர்யாமியாய் அதிட்டித்துக் கொண்டிருக்கையினாலே தற்புருஷர் எனப்படுவர்.

அகோரர்: கோரம் என்பது அஞ்ஞானம்; அஞ்ஞான விரோதியாயிருக்கிற ஞானம்பாலிக்கையால் அகோரர் எனப்படுவர்.

பஞ்சசாதாக்கியங்களுள் ஈசானத்தின் சத்தி ஈசானி; தற்புருடத்தின் சத்தி பூரணி; அகோரத்தின் சத்தி ஆர்த்தி; வாமதேவத்தின் சத்தி வாமை; சத்தியோஜாதத்தின் சத்தி மூர்த்தி யெனப்படும்.

ஈசானிக்கு:- சசினி, அங்கதை, இட்டை, மரீசி, சுவாலினி என ஐந்து கூறுகளுண்டு.

பூரணிக்கு:- சாந்தி, வித்தை, பிரதிட்டை, நிவிர்த்தி, யென்னும் நான்கு கூறுகளுண்டு.

ஆர்த்திக்கு:- தமை, மோகை, சயை, நிட்டை, மிருத்தியு, மாயை, பயை, சரையென்னும் எட்டுக் கூறுகளுண்டு.

வாமைக்கு:- இரசை, இரட்சை, இரதி, பாலி, காமை, சம்யமினி, கிரியை, புத்தி, காரி, தாத்திரி, பிராம்மணி, மோகினி, பவை என்னும் பதினமூன்று கூறுகளுண்டு.

மூர்த்திக்கு:- சித்தி, இருத்தி, தியுதி, இலக்குமி, மேதை, காந்தி, சுவதை, திருதி என்னும் எட்டுக் கூறுகளுண்டு.

இங்ஙனம் கூறப்பட்ட சசினியாதி முப்பத்தெட்டுக் கூறுகளும் அஷ்டத்திரிம்சத் கலையெனப்படும்.

இனி முன்னர்க் கூறிப்போந்த அனாசிருதராகி ஐந்து பேர்களும் சுத்த மாயையிலே பஞ்ச கிருத்தியங்களைப் பண்ணுகையினாலே அனாசிருததேவர் காரியமான சதாசிவதேவ நாயனாரும் ஐந்து அவசரப்பட்டு அசுத்தமாயையிலே பஞ்ச கிருத்தியங்களைப் பண்ணுவர். அஃதாமாறு:- ஞானமுங் கிரியையும் சமமாயொத்த அவசரத்தில் சதாசிவனும், கிரியைமிகுந்து ஞானங் குறைந்த அவதரத்தில் மஹேஸ்வரனும், ஞானம்மிகுந்து கிரியை குறைந்த அவதரத்தில் உருத்திரனும், மேற்கூறிய மஹேஸ்வரப்பாற் றோன்றிய விஷ்ணுவும் பிரமாவும் ஆகிய பஞ்சமூர்த்திகளும் எதிர்நிரைநிரையாகப் பஞ்சகிருத்தியங்களைப் பண்ணுவார்கள்.

இங்கே கூறப்பட்ட விஷ்ணு பிரமர்கள் சிவபெருமானது நவவடிவங்களில் சகளவடிவம் நான்கனுட்பட்டுச் சுத்தவித்தியா தத்துவத்தில் வையும் விஷ்ணு பிரமர்களாகிய காரணேஸ்வரர்கள்; சகலரில் தவத்தாலதிகாரம் பெற்ற காரியேசுரராகிய விஷ்ணு பிரமர்களன்று.

நவவடிவங்களாவன:- சிவம் சத்தி நாதம் விந்து என அருவம் நான்கும் சதாசிவன் என்னும் அருவருவமொன்றும் மஹேசன் உருத்திரன் விஷ்ணு பிரமன் என உருவம் நான்குமாம்.

உருத்திரருள்ளும் பிரளயாகலரில் தவத்தால் அதிகாரம் பெற்றுச் சுத்தவித்தியாதத்துவாதிபதியாகிய உருத்திரராற் பிரேரிக்கப்பட்டு ஸ்தூலபிரபஞ்ச மாத்திரையே யழிக்கும் உருத்திரருமுளர். ஆனால் காரியேஸ்வர்களாகிய இவர்களுக்கும் தத்தம் காரணேஸ்வர்களுக்குரிய சின்னங்களும் நாமங்களுமுண்டு. காரியேஸ்வர்கள் அண்டங்கள் தோறும் வெவ்வேறு அதிகாரிகளாய் இருப்பார்கள்; காரணேஸ்வரர் பல்லாயிரகோடி அண்டங்களெனப்படும் உலகு முழுமைக்கும் ஏக அதிகாரிகள்.

அவ்வவ்வண்டத் தலைமை நோக்கிக் காரியேசுரராகிய உபவிஷ்ணுக்களை ஆதி விஷ்ணுக்களாகவும் உபப்பிரமரை ஆதிப்பிரமராகவும் சங்கற் பிப்பார்கள்.

அண்டங்கள் தோறும் பிரம விஷ்ணு உருத்திரர்கள் உண்டென்பதை “இறைமை யிவ்வாறு பகுத்திடத் தகாஜே லுனை யொழிந்தியாண்டு முற்றுறுமோ – முறைபெறுமண்டந் தொறுமயனரன்மால் மூவரும் வேறு வேறாகிப் – பிறமுறுங் கற்பந் தொறு நவநவமாய்ப் பிறந்துநின்னாணையி னடங்கி – யுறைவரேயாதி யந்தமுமின்றி யொழிவற நிறைந்தவான் பொருளே” என்னும் சிவதத்துவ விவேகம் 42-ஆவது செய்யுளானும் பிறவாற்றானும் அறிக.

**பஞ்சகிருத்தியங்களாவன:-** சிருட்டி, திதி, சங்காரம், திரோபவம், அனுக்கிரகம் என்பனவாம்.

**சிருட்டியாவது:-** ஆணவமலம் பரிபாகமாதற் பொருட்டுப் பிரளயத்தில் பக்குவப்பட்ட அவரவர் கன்மங்களை முற்றும் புசிப்பித்துத் தொலைக்க ஆன்மாக்களைத் தனுசுரண புவன போகங்களுடன் கூட்டுதல். தனுசெவன்பது பஞ்ச பூதங் களும் அவையின்றிற் காரியங்களிருபத்தைந்துங்கூடின பூத தேகம். கரணமென்பது மனம் முதலிய உட்கரணங்களும் உடம்பு முதலிய புறக்கரணங்களுமாம். புவனமென்பது கன்மங்கள் புசித்தற்குரிய இடம். போகமென்பது ஆன்மாக்களுக்குப் புசிப்பாயுள்ள சத்தாதி விடயங்கள்.

**திதியாவது:-** ஆன்மாக்களுக்குக் கன்மமலங்களைப் புசிப்பித்து இயல்பிலே மலபாகம் வருவித்தற்பொருட்டு அவற்றை நிலைபெறச் செய்தல்.

**சங்காரமாவது:-** கன்மமலம் பரிபாகமாதற் பொருட்டும், தனுவாதிகளைத் தோற்றுவிக்குஞ் சத்தி குன்றியமாயைக்குத் திரும்பச் சாமர்த்தியமுண்டாக்குதற் பொருட்டும், தனுசுரணாதிகளுடன் சன்னமரணங்களிற் கூடுதல் பிரிதல் சுவர்க்கநரக பூமிகளிற் போதல் வருதல் முதலிய தொழில் வேறுபாட்டால் அலைப்புண்ட ஆன்மாக்களை இளைப்பாற்றுதல்.

**திரோபவமாவது:-** சிவம், ஆன்மாக்களுக்குப் போகங்களைப் புசிப்பித்துக் கன்மங்களைத் தொலைப்பிக்குமளவும், தன்னை மறைத்துப் பிரபஞ்சத்தை மெய்யாக்கிக் கன்மங்களை ருசிப்பித்து அவற்றை அக்கன்ம பலன்களாகிய போக்கியப் பொருளில் அழுந்தச் செய்தல்.

**அனுக்கிரகமாவது:-** மலபரிபாகமுற்ற ஆன்மாக்களைச் சிவபிரான் தனது திருவடியிலே சேர்த்துக் கொள்ளுதல்.

**இனிமஹேசுராதியர் தோன்று முறைமையாவது:-** முன்னே கூறப்பட்ட கரும சாதாக்கியமூர்த்தியின் ஆயிரத்திலொரு கூற்றினின்றும் மஹேஸ்வரர் தோன்றுவர். மஹேஸ்வரரின் ஆயிரத்திலொரு கூற்றினின்றும் உருத்திரர் தோன்றுவர். மேற்கூறிய

மஹேஸ்வரரின் கோடியில் ஒரு கூற்றினின்றும் விஷ்ணுதோன்றுவர். விஷ்ணுவின் ஒரு கூற்றினின்றும் பிரமாதோன்றுவர்.

இனி, சத்திபேதங் கூறுமிடத்துப் பராசத்தி பேதமாகும் இச்சாளுனசத்தி சொரூபினியான சத்தி சுத்தமாயையைக் கலக்கியபோது அந்தச் சத்தியில் சஹ்ஸ்ராம்சமாக நாதமுர்த்தி உண்டாம். நாதத்திலே நின்றும் சஹ்ஸ்ராம்சமாக விந்துமுர்த்தி உண்டாம். விந்து முர்த்தியினது சத்தி விந்துரூபசத்தியாகும். விந்துரூப சத்தியின் தசாம்சத்தில் ஒரு கூற்றினின்று உமாசத்தியும், இவரின் பத்திலொரு கூற்றினின்று அம்பிகையும், இவரின் பத்திலொரு கூற்றினின்று ஈஸ்வரியும், இவரின் பத்திலொரு கூற்றினின்று மனோன்மணியும் தோன்றுவர். இவர்களைவரும் பஞ்சசாதாக்கியங்களின் சத்திகளாவர்.

இனி மனோன்மணியின் ஆயிரத்திலொரு கூற்றினின்று கௌரியும், கௌரியினின்று உமை, இலக்குமி, சரஸ்வதி முதலிய சத்திகளும், வாமை முதலிய சத்திகளும் தோன்றுவார்கள். இவர்களுள் மகேஸ்வரரது சத்தி கௌரி; இவரை மகேசையென்று கூறுவதும் உண்டு. உருத்திரரது சத்தி உமை; இவர் உருத்திரியென்றும் கூறப்படுவர். விஷ்ணுவின் சத்தி இலக்குமியாகும். பிரமனது சத்தி சரஸ்வதியாகும். வாமை முதலான அஷ்டசத்திகளும்;\* அனந்தாதி அஷ்டவித்தியேஸ்வர்களது சத்திகளாம்.

இன்னும் சத்திபேதம் கூறுமிடத்து “\*\*எத்திற நின்றானீசன் அத்திறம் அவளும் நிற்பள்” என்றபடி பஞ்சகிருத்திய நிமித்தம் சத்தர், உத்யுத்தர், பிரவிருத்தர் முதலாய எவ்வெவ் பெயர் பெற்று யார்யாரைக் கடவுளதிட்டித்திருப்பரோ அதற்கேற்ப ஹாரிணி, ஜனனீ, ரோதயித்திரி முதலாகப் பல திறப்பட்டு நிற்கும்.

ஹாரிணியானது ஆன்மாக்களுடைய தனுகரணாதி சர்வத்தையும் மாயையிலே யொடுக்கிப் பக்குவமலரைப் பரசிவத்திலேயடைவிக்கும். ஆகையால் சங்காரமும் அனுக்கிரகமும் ஹாரிணியினுடைய கிருத்தியங்களாகும்.

ஜனனியானது ஜகத்துற்பத்தியைப் பண்ணுவிக்கும். ஆகையால் சிருட்டி ஒன்றே ஜனனியின் கிருத்தியமாகும்.

ரோதயித்திரியானது திதிகாலத்திலே ஆன்மாக்களுக்குப் போக நியமனத்தையும், பிரளயத்திலே சகலர்க்கு மாயாதோபாகத்திலும் பிரளயாகலர்க்கு மாயா மத்தியிலும், விஞ்ஞானகலர்க்கு மாயோபரி (உச்சி) யிலும், வாசநியமனத்தையும் பண்ணுவிக்கும். ஆகையால் திதியும் திரோதாநமும் ரோதயித்திரியினுடைய கிருத்தியங்களாகும்.

ஹாரிணியின் சத்திமான் சத்தர். இவரே சாந்தர்.

ஜனனியின் சத்திமான் உத்யுத்தர். இவரே சதாசிவர்.

\* அஷ்ட வித்தியேசுரர்களைப் பற்றிப் பசுவியலில் கூறியிருக்கிறது.

\*\* சித்தியார் உ-ம்-சூ-ம் செ-எரு. சத்தியாய்.

ரோதயித்திரியின் சத்திமான் பிரவிந்தர். இவரே ஈசர். இவர்களை முறையே இலயி, போகி, அதிகாரி என்றுங் கூறுவர்.

இனி, பிரமாதி பஞ்சமூர்த்திகளும் காரியப்படுவது எவ்வாறெனில், சத்தியோசாதம் பிரமாவைச் சேட்டிக்கப் பிரமா சிருட்டிப்பர்; வாமதேவம் விஷ்ணுவைச் சேட்டிக்க விஷ்ணு இரட்சிப்பர்; அகோரம் உருத்திரரைச் சேட்டிக்க உருத்திரர் சங்கரிப்பர்; தற்புருடம் மஹேசுவரரைச் சேட்டிக்க மஹேசுவரர் திரோபவிப்பர்; ஈசானம் சதாசிவரைச் சேட்டிக்கச் சதாசிவர் அனுக்கிரகிப்பர்; இவ்வாறு பிரமாதி காரணேஸ்வரர்களால் ஆன்மாக்கள் பஞ்சகிருத்தியப்படுவார்கள்.

**பதி இயல் முற்றிற்று.**

## பசு இயல்

ஆன்மாக்கள் அனாதியே பாசபந்த முடைமையிற் \*பசுக்களெனப்படுவார்கள். (பசு - பந்தித்தல் உ - செயப்படு பொருள் விசுதி). ஆன்மா வென்னுஞ் சொற்குப் பொருள் வியாபக மென்பதும் சித்தசித்து என்பதுமாம்.

ஆன்மாக்கள் எண்ணில்லாதவர்களாய், நித்தியர்களாய், அனாதியே பாசத் தொடர்புடையவர்களாய், அவரவர்களுக்குரிய இருவினைகளுக்கிடான சரீரங்களைச் சிவபெருமானது காருண்யத்தினாலேயடைந்து, அவன் அவன் அதுவாகிய அந்த வுடம்பெண்ணத்தானென்னத் தோன்றாமற் பிரிபற்று நின்று, அந்த வுடம்புகளோடுங் கூடுகையாலே எண்ணிறந்த போகங்களைப் புசிக்குமவதரத்து உண்டாகிய இருபுகிதங்களினாலே மீளவும் புண்ணிய பாவங்களையார்ச்சித்துக்கொண்டு, அன்றாலே யிறந்து பிறந்து வருவார்கள்.

இப்படி தமக்கொரு நிலையில்லாமல் கொள்ளப்பட்ட முங் காற்றாடியும்போற் றன்ன மரணச் சக்கரத்திற் சுழன்று வரும் போது, அனாதியே ஆன்மாக்களை மறைக்கப்பட்ட ஆணவமலமானது தனது சத்தி தேய்ந்து குன்றிய வவதரத்துச் சிவபிரான் திருவருளாலே அவர்களுக்குச் சிவஞானம் பிரகாசிக்கும். அப்படியே பிரகாசிக்குஞ் சிவஞானத்தினாலே, அந்த ஆணவமல மறைப்பை நீங்கிப் பக்குவப் பட்ட சுத்தான்மாக்கள், தாம் அழிந்த தாகாமலும், சிவஞானாகாமலும், அவனையன்றிக் காரியப்படாமலும், அம்முதல்வனுக்கு வேறாகாமலும், சிவபெருமானுடன் சுத்தாந்த வ்விதமானப் பொருந்தி நின்றலாகிய பரமானந்தாவச சாயுச்சிய, சிவபோக முத்தியை

\* அசித்திரு வியாபகம்போல் வியாபக மருவமின்றாய்  
வசித்திட வரும்வியாபி யெனும்வழக் குடையனாகி  
நசித்திடா ஞானச்செய்தி யநாதியே மறைத்துநிற்கும்  
பசுத்துவ முடையனாகிப் பசுவென நிற்குமான்மா.

என்னுஞ் செய்யுள் வலியுறுத்துகிறது. சிவஞானசித்தியார் 4-மு கு-ம்.20.

யடைவார்கள். இதற்குப் பிரமாணம் சிவப்பிரகாசம் பொது. 7.

எண்ணிதாய் நித்தமா யிருண்மலத்தி னழுந்தி  
யிருவினையின் றன்மைகளுக் கீடான யாக்கை  
யண்ணலரு ளானண்ணி யவையவரா யதனா  
லலகினிகழ் போகங் ளருந்து மாற்றாற்  
புண்ணியபா வம்புரிந்து போக்குவர வுடைத்தாய்ப்  
புணருமிருண் மலபாகம் பொருந்தியக்கா லருளா  
லுண்ணிலவு மொளியதனா லிருளகற்றிப் பாத  
முற்றிருநற் பசுவர்க்க மெனவுரைப்ப ருணர்ந்தே.

எனவரும்.

பரமானந்தாவச சாயுச்சிய சிவபோக மென்பதைச் சித்தாந்தப் படத்தில் குடிலைக்குமேல் பரவெளியில் தடித்த சிவப்புக் கோட்டுக்குள் இலக்கமிட்ட 19 புள்ளிகளாகிய 19 படிகளுக்கு மேல் சிவசூரியனுக்குள் பரசிவம் ப்ராசத்திகளுக்கு மத்தியில் 20-வது படியாகக் காட்டியிருக்கிறது. பரவெளியெனவே, மனவெளி, அண்டவெளி, பரவெளி, அருள்வெளியென வெளி நால்வகைப்படுமெனவறிக. மனவெளியென்பது மனம் விரிந்த விடம். அண்டவெளி யென்பது ஒவ்வோரண் டத்தைச் சூழ்ந்திருக்கும் வெளி. பரவெளி யென்பது எல்லாவற்றையுந் தன்னு ளடக்கியிருக்கும் வெளி. அருள்வெளி யென்பது முதல்வன் சன்னிதானமாம்.

இங்ஙனம் கூறப்பட்ட ஆன்மாக்கள் தம்மைப் பந்தித்த பாசபேதத்தால் விஞ்ஞானகலர், பிரளயாகலர், சகலர் என மூன்று வகைப்படுவார்கள்.

## 1. விஞ்ஞானகலர்

இவர்களுக்குப் “பிரபோதாகலர்” என்னும் பெயருண்டு. (பிரபோதம் – விஞ்ஞானம். இதனாலே கட்டுப்படுகிறவர் விஞ்ஞானகலர். ஞானத்தாலே கலையை யகன்றோரென்றலுமாம்).

இவர்கள் ஆணவமலம் ஒன்றையுடையவர்கள்; சுத்தாத்துவாவாசிகள்; நேரே பரமேஸ்வரானுக்கிரக யோக்கியர்கள்; விந்துவிலிருந்துண்டாகிய சுத்ததனு கரண புவனபோகங்களையுடையவர்கள். இவர்களுக்குச் சிவபெருமான் உண்ணின்று திருநோக்கத்தான் அனுக்கிரகிப்பர்.

இவர்கள் அனாதிபோகமுடைய விஞ்ஞானகலரும், இடையே பரிபக்குவ விசேடத்தால் மாயாபந்தம் கண்மபந்தம் முழுவதும் நீங்கி மலபந்தம் ஒன்றையுடைய விஞ்ஞானகலரும் என இருவகையர்.

இவர்கள் பக்குவமலர், பக்குவாபக்குவமலர், அபக்குவமலரென மூவகைப் படுவார்கள்.

## 1. பக்குவமலர்

இவர்கள் அணுசதாசிவர் அஷ்டவித்தியேசுரரென இரண்டு வகையாவார்கள்.

### அணுசதாசிவர்

இவர்கள், பிரணவர், சுதர், சுதிப்தர், காரணர், சுசிவர், ஈசர், சூக்குமர், காலர், அம்பு, தசேசர் எனப் பதினமர். இவர்கள் அன்பே வடிவானவர்கள். இவர்கள் அதிகார சிவனுடைய அனுக்கிரகத்தைப் பெற்று அதோமாயா புவனங்களில் உள்ளவர்களுக்குப் (பிரளயாகலருக்குப்) பக்குவத்தில் அனுக்கிரகஞ்செய்து சாதாக்கிய தத்துவத்திலே போகங்களைப் புசித்துக்கொண்டு சதாசிவமூர்த்தியைச் சூழச் சேவித்துக் கொண்டு இருப்பார்கள். இவர்களிற் றீவிரசத்தினிபாத முற்றவர்கள் அனந்தஞான முதலாயுள்ள ஆறுகுணங்களாலே விளங்கி யாவரையு மிரட்சித்துக் கொண்டு அளவிறந்த போகங்களுடனே விந்துதத்துவத்திலே வசிப்பார்கள். இவர்களைவருக்கும் போகத்தில் வைராக்கியம் பிறந்தபோது தீவிரதரத்திற் றீவிரதரமென்னுஞ் சத்தினி பாதத்தால் சிவன் மோட்சங் கொடுத்தருளுவர்.

### அஷ்டவித்தியேசுரர்

அஷ்டவித்தியேசுரராவார்:- அனந்தர், சூக்குமர், சிவோத்தமர், ஏகநேத்திரர், ஏகவுருத்திரர், திரிமூர்த்தி, சீகண்டர், சீகண்டி எனும் எண்மர்கள். இவர்களுக்கு அதிகாரமலம் மாத்திரம் உண்டு. இவர்கள் அசுத்தமாயாக இருத்தியத்துக்கு அதிகாரிகள். ஈசுரதத்துவத்திலுள்ள புவனங்களுக்கு அதிபதிகளாய் அவ்விடத்தில் வசிப்பவர்கள்.

இவர்களில் அனந்தர் மோட்சமடைந்தால் பரமேஸ்வரர். அதற்குக் கீழ்ப்பட்ட சூக்குமரை அனந்தர் அதிகாரத்தில் வைத்து அதற்குக் கீழ்ப்பட்டவரைச் சூக்குமாதிகாரத்தில் வைப்பரென பெளட்கரம் 4-வது பசு படலம் 58-ஆவது சுலோகத்தில் கூறியிருப்பதால் அனந்தாதி நாமங்கள் மந்திரி பிரதானிகளைப் போல அதிகார நாமங்களே யெனவறிக.

அனந்தாதிகளுக்கு, அனந்தரைக் காட்டிலும் ஒவ்வொரு கலை அடைவே குறைந்து குறைந்து வருவதால், அவர்களில் சீகண்டி முதலாகக் கொண்டு ஒருவர்க் கொடியார் மேன்மேல் உயர்ந்துவர்களாவார்கள்.

அனந்தர் மோட்சமடைந்தால் அதற்குக் கீழ்ப்பட்ட சூக்குமர் அவ்வதிகாரத்தைப் பெற மற்றவர்களும் இவ்வாறு அடைவே அதிகாரத்தைப் பெறுவார்கள். எல்லோர்க்குங் கடைசியான சீகண்டிபதம் பாழாய்க்கிடவாமல் விஞ்ஞானகலரில் பக்குவமுண்டானவர் ஒருவரை எண்மரிற் குறையாமல் அப்பதத்தில் சிவன் கூட்டுவர்.

இவர்களுடைய சத்திகள் வாமை, சேட்டை, இரெளத்திரி, காளி, கலவிகரணி, பலவிகரணி, பலப்பிரதமணி, சர்வபூததமணி எனப் பெயர் பெறுவார்கள். இந்த வாமாதினை, பவாதி எண்மராகிய அஷ்டமூர்த்திகளுக்குரிய அஷ்டசத்திகள் என்பர்



சிலர். பவாதி எண்மருக்கும் அடைவே தாரிகா, தீப்தி, அத்யுக்ரா, ஜ்யோஸ்னா, சேதா, பலோத்தகடா, தாத்திரி, விபவீ என வேறு அஷ்டசத்திகள் கூறப்பட்டு இருந்தலால், வாமாதிகள் அஷ்ட வித்தியேசுரர்களது சத்திகளே.

இச்சத்திகளையன்றோ வாதவூரடிகள் தாம் அருளிச்செய்த திருவெம் பாவையில் உண்ணோக்கான் அமைத்துப்பாடியது மென்க. அஃதாமாறு:- 1-வது ஆதியுமந்தமும் என்னுந் திருவாசகம் மனோன்மணியென்னுந் சத்தியின் திருவாக்காய்ச் சர்வபூததமணியென்னுந் சத்தியையும், 2-வது பாசம் பரஞ்சோதி என்னுந் திருவாசகம் சர்வபூததமணியென்னுந் சத்தியின் திருவாக்காய்ப் பலப்பிர தமணியென்னுந் சத்தியையும், 3-வது முத்தன்ன வெண்ணகையாய் என்னுந் திருவாசகம் பலப்பிரதமணி யென்னுந் சத்தியின் திருவாக்காய்ப் பலவிகரணியென்னுந் சத்தியையும், 4-வது ஒண்ணித்தில நகையாய் என்னுந் திருவாசகம் பலவிகரணியென்னுந் சத்தியின் திருவாக்காய்க் காளியென்னுந் சத்தியையும், 5-வது மாலறியா நான்முகன் என்னுந் திருவாசகம் காளியென்னுந் சத்தியின் திருவாக்காய் இரௌத்திரி யென்னுந் சத்தியையும், 6-வது மானே நீ நென்னலை என்னுந் திருவாசகம் இரௌத்திரி யென்னுந் சத்தியின் திரு வாக்காய்ச் சேட்டையென்னுந் சத்தியையும், 7-வது அன்னேயிவையும் என்னுந் திருவாசகம் சேட்டையென்னுந் சத்தியின் திருவாக்காய் வாமையென்னுந் சத்தி யையும் உணர்த்துவனவாம்.

இவ்வாமாதிகளும் சாதாக்கிய தத்துவாதிபதியாகிய சதாசிவரது சத்தியான மனோன்மணியுங்கூடி ஆக ஒன்பதின்மரும் நவசத்திகள் எனப்பட்டு, சுத்தவித்தியா தத்துவத்திலுள்ள நவபுனங்களுக்கும் அதிபதிகளாவார்கள்.

சஹஸ்ரவிலோசனி, சஹஸ்ரானனி, சஹஸ்ரபுஜை, அஸ்வாருடை, அயோ முகி, த்வனிகை, பிரேதாசனி, விச்வை, கௌரி என்னும் வேறு நவசத்திகளும் உண்டு. இவர்கள் நிவிர்த்திகலையிலுள்ள அண்டகோடிகளை நிலைகுலையாமற் காக்கத் தவத்தான் உமாதேவியின் அருளைப் பெற்றவர்கள்.

வாமாதிகளில், வாமை சிருட்டியாதாரூபை, சேட்டை திதியாதாரூபை, இரௌத்திரீ சங்காரூபை, காளி திரோபவரூபையாகும். கலவிகரணி அவயவ சூனியமானது. பலவிகரணி பலத்தை விசேஷமாகச் செய்வது, பலப்பிரதமணி பலத்தையழிப்பது, சர்வபூததமணி ஆன்மாவினுடைய புண்ணியபாவங்களை அடக்குவது, மனோன்மணி அனுக்கிரக சொரூபை.

அஷ்டவித்தியேசுரர்களில் முதல்வரான அனந்த தேவரானவர் அசுத்தமாயா காரியங்களைத் தோற்றுவிப்பார்.

இவர்களுக்குப் போக வைராக்கியத்திலே சிவன் முத்தி கொடுத்தருளுவர்.

## 2. பக்குவாபக்குவமலர்

பக்குவாபக்குவமலராவார் சப்தகோடி மகாமந்திரர். சப்தகோடி மகாமந்திரர் என்றது ஏழுவிதகோடிகளையீற்றிலுடைய மந்திரங்களுக்கு அதிபர்களை.

இவர்கள், பௌட்கரம் 4-வது பசுபடலம் 55-வது சுலோகத்தில் கூறியபடி எண்ணிக் கையினால் ஏழுகோடியாவார்கள்.

மந்திரங்களினீற்றிலமையும் ஏழுவித கோடிகளாவன:- நம ஒருகோடி, சுவாஹா ஒருகோடி, சுவதா ஒருகோடி, வெளஷட் ஒருகோடி, வஷட் ஒருகோடி, பட் ஒருகோடி, ஹும் ஒருகோடியாகும். இவற்றுள் நமவென்பது இருடிகட்கும், சுவாஹா வென்பது தேவர்கட்கும், சுவதாவென்பது மாதுரு பிருதுகட்கும், வெளஷட்டென்பது பூதமுதலியவர்கட்கும், வஷட்டென்பது மானுடர்க்கும், பட்டென்பது உக்கிரவிக்கிரகங் களுக்கும், ஹும் என்பது ஆக்ஞைத் தலைவர்களுக்கும்.

சப்தகோடி மஹாமந்திரங்களுக்கும் ஈஸ்வரிகளாகிய பிருகுணீ, பிரம்ம வேதாளீ, ஸ்தானுமதி, அம்பிகை, ருபிணீ, நந்தினீ, ஜ்வாலை எனும் ஏழு வித்யேஸ் வரிகளும் மண்டலேஸ்வரர்களாலே துதிக்கப்பட்டு சுத்தவித்தியாதத்துவத்தில் வசிப் பார்கள். மந்திரம் என்னும் இரண்டு சொற்களின் புணர்ச்சியாலாயது மந்திரம். மந்த்- தன்னை நினைக்கிறவனை, திரம் - இரட்சிப்பது என்பது பொருள்.

சப்தகோடி மகாமந்திரர் அஷ்டவித்தியேசுரராலே பிரேரிக்கப்பட்டுச் சுத்த வித்தியாதத்துவத்தில் வசிப்பவர்கள். இவர்கள் மூன்றரை மூன்றரைக் கோடிகளாய்ப் பிரிக்கப்பட்டு, முதல் மூன்றரைக்கோடி பேர்கள், சிவன் குருமூர்த்தத்தை யதிட்டி யாமல் நிராதாரமாய் நின்று சுத்தவித்தியாதத்துவத்திலும் அதனீழுமுள்ள விஞ்ஞானகலருக்கும் பிரளயாகலருக்கும் அனுக்கிரகிக்குமிடத்து அதற்குக் காரண மாயிருந்து, அதிகாரத்திலுள்ள வைராக்கியத்தினாலே சிருட்டிக்குப் பின்பு மோட் சத்தில் சேர்க்கப்படுவார்கள். மற்ற மூன்றரை கோடி பேர்களும் குருக்களாவார்கள். அஃதாவது சிவன் குருமூர்த்தத்தை யதிட்டித்துச் சகலரை யிரட்சிக்குமிடத்து அதற்குக் காரணமாயிருந்து மகாப்பிரளயகாலத்திலே சிவனாலே மோட்சத்தை யடைவார்கள்.

இவர்களைப் படத்தில் சுத்த வித்தியாதத்துவத்தில் சிவப்பு நிறமுள்ள செறிந்த சிறிய வட்டவடிவங்களாகக் காட்டி யிருக்கிறது. அதிலும் ஏழுவகுப்பாகவே காட்டி யிருக்கிறது. சுத்தவித்தியாதத்துவச் சக்கரத்தின் வலது பாகத்தில் முன் மூன்றரைக் கோடியும் இடது பாகத்தில் பின் மூன்றரைக்கோடியுமாகக் காட்டியிருக்கிறது-

பிரளயம்:- நித்தப்பிரளயம், பிராகிருதப்பிரளயம், மத்திமப் பிரளயம், மஹாப் பிரளயம், பிரதமமஹாப்பிரளயம் என ஐவகைப்பட்டு நிவிர்த்தியாதி ஜங் கலைகளின் சங்காரத்தைக் குறிக்கும். இவற்றுள் நித்தப்பிரளயம் பிரமாண்டப் பிரளயமெனவும், பிராகிருதப் பிரளயம் அவாந்தரப்பிரளயமெனவும் பெயர் பெறும்.

### 3. அபக்துவமலர்

இவர்கள் சுத்தவித்தைக்குக் கீழ் மாயைக்குமேல் வாசஞ்செய்பவர்கள். சித்தாந்தப் படத்தில் இவர்களைப் பச்சை நிறமான செறிந்த வட்டவடிவமாகக் காட்டி யிருக்கிறது. கேவலத்தில் ஆன்மா நிற்குந்தன்மைபோல், இவர்கள் ஒருவடிவுமற்று ஆணவமல சொரூபராய்ச் சுத்தமாயையிலே தோற்றமு மொடுக்கமுமாகையால், ஆணவமலபரிபாகம் வருமளவும் பெத்தராயிருப்பார்கள்.

இவர்களுக்கு இந்த விஞ்ஞானகலப் பிராப்தி அனுபவத்தாலும், விஞ்ஞானத் தாலும், யோகத்தாலும், சந்நியாசத்தாலும், தீக்கையினாலும் இடையே மாயா பந்தம் கன்மபந்தம் முழுவதும் நீங்கி அகத்தமாயைக்குமேல் உள்ள புவனங்களில் முகரக் கடவனவாகிய போகங்கட்கு ஏதுவாய் நின்ற ஆணவமல பந்தம் ஒன்றே உடைமையால் வந்து கூடியது. இதற்குப் பிரமாணம் சிவநெறிப்பிரகாசம்.

“சன்னியாசத்தால் யோகசாதனையாற் றவத்தாற் சற்குருவான் முக்கலையிற் சாரும் வினையனைத்து, மன்னாது சோதனை செய்திடுதலினா லாதன் மாயை யிருவினையனைத்து மாயையு நீங்கிடவே, யின்னாத வாணவத் தாற்றடைப் பட்ட ஞானவியல்பினதா யறிவின்றி யிருந்து மலபாகத், தன்னாளி னரனருளான் முத்தியினையடையுமறியிலிது விஞ்ஞானகலாதி லக்கணமே.”

எனவாயும்.

இவர்களுக்கும் பரமேஸ்வரர் மலபரிபாகதாரதம்மியத்துக்குத் தக்கபடி, மந்திர பதத்தையும், மந்திரேசபதத்தையும், தமது பதத்தையுங் கொடுத்து மோட்சங் கொடுக்கிறார்.

மேழள்ளதத்துவ வாசிகளுக்கு மேலுள்ள தத்துவ வாசிகள் உயர்ந்தவர்கள்.

## 2. பிரளயாகலர்.

பிரளயத்தில் மாயாதத்துவத்தில் கட்டுப்படுகிற படியால் பிரளயாகல ரென்றது. பிரளயத்தில் கலாதி நீங்கினவரென்றும் பொருந்தும்.

இவர்கள் ஆணவம் கன்மமாதிய இரண்டு மலங்களுையுடையவர்கள். கத்தா கத்தாத்துவா (மிஸ்ராத்துவா) வாசிகள். அகத்த மாயாதோற்றமான சூக்குமதனு கரணை புவன போகங்களுையுடையவர்கள். இவர்களுக்குச் சிவபிரான் முன்னின்று திருநோக்கம் பரிசம் திகழும் வாக்கென மூவகையானும் அனுக்கிரகித்தருளுவான்.

சூக்குமதனு - புரியட்டக சரீரம். புரியட்டகமானது - 1. துதலையந்த, 2. தன்மயத் திரையையந்த, 3. கன்மேந்திரியமையந்த, 4. ஞானேந்திரியமையந்த, 5. அந்தக் கரணம், 6. முக்குணம், 7. பிரகிரித்த, 8. கலாதிபந்தகம் அந்நவம் (புறம்).

போற்றுகன்ம ஞானமுடன் சத்தாதி பூதாதி  
சாற்றுமன மூன்று தத்துவமு - மேற்றகுண  
மொன்றுடன் மான்கலாதி யைத்துமுப் பானிவையு  
மென்ற புரியட்டகமென் றேண்.

காரணதன்மாத்திரைகலையந்து மனம் புத்தி அகங்கார மூன்று ஆக வர்டி னாலும் ஆக்கப்பட்ட ஷடம்பு என்னலுமாம்.

இவர்கள் அனாதியே மலகன்மங்கள் மாத்திரமுடைய பிரளயாகலரும், இடையே பரிபக்குவ விசேடத்தால் மாயாபந்தம் மாத்திரம் நீங்கி மலகன்மங்கள்

இரண்டுமுடைய பிரளயாகலருமென இருவகையாகித் தனித்தனி பக்குவ மலகர்ம முடையர் பக்குவா பக்குவமல கர்மமுடையவர் அபக்குவமலகர்மமுடையவர் என மூவகைப்பட்டிருப்பார்கள்.

### 1. பக்குவ மல கர்மமுடையவர்.

இவர்கள் புவனேசர், மஹாதேவர், வாமதேவர், பவோத்பவர், ஏகபிங்கர், ஏகேட்சணர், ஈசானர், அங்குஷ்டமாத்திரர் என்னும் மண்டலர் எண்மரும், இவர்களுக்கு அதிபர்களும் சம்சாரசாகரத்திற் கழலுகிறவர்களைத் திருப்புகிறவர்களுமாகிய அனந்தர், திரிகலர், கோப்தர், க்ஷேமேசர், பிரமபதி, துருவர், தேஜோதிபர், கஹனேசர் என்னு மெண்மரும் வீரரும் ஸ்ரீகண்டரும் எனப்பதினெண்மர்.

இவர்கள் சிவனாலே அனுக்கிரகத்தைப் பெற்று மலபரிபாகத்தின் மந்தத் தாலே அதிகாரமலத்தோடுங் கூடி அஷ்ட வித்தியேசராலே பிரேரிக்கப்பட்டுப் பிரகிருதி மாயைக்குக் கீழுண்டான கிருத்தியங்களைப் பண்ணிக்கொண்டு \*கலாமத்தியத்தில் மாயா கெற்பத்தில் வசிப்பவர்கள். இவர்கள் ஆணவமலங் கன்மமலங்களிரண்டே யுடையவர்களானாலும், முற்செய்த தபோபலத்தால் அவைகள் பரிபாகமாகிறவவ தரத்திலே விஞ்ஞானகலரில் மந்திரேகரர் பதத்தைப் பெற்று, அந்த அதிகாரம் நடத்த வேண்டுகையாலே மாயையோடுங் கூடியிருந்தாலும் சிவன் பிரபஞ்சத்திற் றோய்வற நின்றாற்போல அதிற்றோய்வற நிற்பார்கள். இவர்களுள் புவனேசராதி மண்டல ரெண்மரும் மாயாதத்துவத்திலிருக்கும் அஷ்டபுவனங்களுக்கும் அதிபதிகளா வார்கள். இவர்களுள் சிரேஷ்டரான ஸ்ரீகண்டருத்திரராலே கலையென்னுந் தத்துவத் திலிருந்து பிரகிருதி காரியமான ஆன்மதத்துவங்கள் இருபத்து நான்குந் தோன்றும்.

\*\*\*“இவர் அயன்மால் போலச் சகலரினன்றிப் பிரளயாகலறிற் பக்குவ முடையோராய்க் கட்டுநீங்கி முத்திபெற்ற கடவுளாகலானும், பரமசிவனுக்குரிய எல்லாப் பெயரும் வடிவுந் தொழிலும் பெற்றுடையவராகலானும் அயன் மாலிருவர்க்கு மேலாய்ச் சைவத்தி னெய்தி சமயதீக்கை பெற்றோரால் வழிபடு கடவுளாயினார்” அயன்மாலிருவரும் சகலரென்பதற்குப் பிரமாணம். தத்துவப் பிரகாசம் செய்யுள் (23) குறித்த.....சகலத்தோர்கள் அயன்மாலே முதலாக நிகழ் நரகரீறாகும். எனவரும். இவர்கள் தபோபலத்தால்அதிகாரம் பெற்று முறையே சிருட்டி திதிகளுக்குக் கர்த்தாவானார்கள். இவர்கள் தங்கள்தங்கள் பதம் நிலைக்கச் சிவ பிரானைப் பிரார்த்திக்கிறார்களென்பதை, திருவாதவூரடிகள் புராணம் திருப் பெருந்துறைச் சருக்கம் செய்யுள் 2-ல் “இதுபரணருளை வழங்குவதென வரிபிரம ரெழுந்துதம் - பதநிலைபெற வருளென்றிரு பரிபுர கழல்கள் பணிந்தனர்” எனக் கூறி யிருப்பதாலறிக.

இவர்கள் அனைவரையும் மலபரிபாகத்தின் மிகுதியாலே சிருட்டிக் காலத்திலே சிவனிரட்சித் தருளுவர்.

\* கலாமத்தியென்று வித்தியாகலையை.

\*\*\* இந்தக் ( " ") குறிக்குட்பட்ட வாக்கியங்கள் சிவஞானபோதமாபாடியத்துட் கண்டவை.

## 2. பக்குவாபக்குவ மலகர்மமுடையவர்

இவர்கள் பிரமாண்ட தாரகராக விருக்குஞ் சதருத்திரரும் காலாக்கினி யுருத்திரருமாவார்கள். இவர்கள் புவனபதிகள். இவர்களுக்குக் கலாசம்பந்த மிருந்த போதிலுஞ், சகலரான வனுக்களைப்போல் கலாதிகளுக்கு வசப்படாதவராதலால், பரமேஸ்வரர் தாமே நேரில் மலகர்ம பரிபாக தாரதம்மியத்துக்குத் தக்கபடி வித்தியேஸ் வராதி பதங்களைக் கொடுத்துப் பின்புமோட்சங் கொடுக்கிறார்.

## 3. அபக்குவ மலகர்மமுடையவர்

இவர்கள் அனேகர் மிஸ்ராத்துவாவில் வாசஞ் செய்கிறார்கள். இவர்களுக்கும் மலகர்மபரிபாகானுகுணமாகப் பரமேஸ்வரர் தாமே மோட்சங் கொடுக்கிறார்.

## 3. சகலர்

ஆணவம் கன்மம் மாயையாகிய மூன்று மலங்களையுமுடையவர்களாதலால் சகலரென்றது. இவர்கள் அசுத்தாத்துவா வாசிகள். அசுத்தமாயையின் றூலபரிணாம மாகிய பிரகிருதி மாயையிலுண்டாகிய அசுத்த தனு கரண புவன போகங்களை யுடையவர்கள். இவர்களில், தீவிரதரர்க்குத் திருநோக்கம், பரிசம், திகழும் வாக்கு, பாவனையெனு நான்கானும், தீவிரர்க்கு அந்நான்கனோடு மிகு நூலானும், மந்தர்க்கு அவ்வைந்தோடு யோகப்பண்பானும், மந்ததரர்க்கு அவ்வாறோடு அவத்திரியானுந் தீட்சை செய்து அனுக்கிரகித்தருளுவர்.

அசுத்ததனு - சூக்கும தூல தேகங்கள்.

இச்சகலரும் பக்குவ மலகர்மமாயையுடையவர், பக்குவா பக்குவ மலகர்ம மாயையுடையவர், அபக்குவ மலகர்மமாயையுடையவர் என மூவகைப்படுவார்கள்.

### 1. பக்குவ மலகர்மமாயையுடையவர்

இவர்கள் பிரமாண்டத்திற்குள்ளிருக்கும் அவ்வப் புவனங்களில் வாசஞ் செய்கிறவர்கள். இவர்கள் அண்டசம், சுவேதசம், உற்பீசம், சராயுசமென்கிற நால்வகைத் தோற்றத்திலே, தேவர், மனிதர், மிருகம், பறவை, ஊர்வன, நீர்வாழ்வன, தாவரமாகிய எழுவகைப் பிறப்பினையுமெடுத்து, இருநூற்றிருபத்துநான்கு புவனங் களிலுமுமுன்று திரியுமவதரத்தில், இருவினை யொப்பினாலே சத்திநிபாதானு குணமாக மலபரிபாகமடைவார்கள். சம்சாரத்தில் துவேஷம், முத்தியில் விசுவாசம், சிவபக்தி, குருபணிவிடை முதலானவை மலபரிபாகம் வந்தவருக்கடையாளம். இவ்வாறு மலபரிபாக முற்றவர்களுக்குப் பரமேஸ்வரர் தாமே \*குருமூர்த்தத்தை யதிட்டித்து வந்து மலபரிபாகானுகுணமாக மந்திரேஸ்வராதிபதங்களை கொடுத்துப் பின்புமோட்சங் கொடுத்தருளுவர். இவர்களில் தீவிரதரத்திற்கீவிரதரமான சத்திநிபாத முற்றவர்களைத் தீட்சாதி சமஸ்காரங்களினாலே பாசமோசனஞ் செய்து அனுக் கிரகித்துத் தனது பூரண ஞானத்தோடும் உடனே கூட்டிக் கொள்ளுவர்.

\* குருமூர்த்தமென்றது சப்தகோடி மகாமந்திரஞ் பின் மூன்றரைக் கோடிகளை.

அண்டசம்—முட்டையிற் றோன்றுவன. சுவேதசம்—வேர்வையிற் றோன்றுவன. உற்பீசம்—வேர், வித்து, கிழங்கு முதலியவற்றை மேற்பிளந்து தோன்றுவன. சராயுசம்—கருப்பையிற் றோன்றுவன. தாவரம்—மரம், செடி முதலியவைகள்.

மலபரிபாகமாவது மலம் தனது சத்தி தேய்தற்குரிய துணைக் காரணங்களுடன் கூடுவது.

## 2. பக்குவாபக்குவ மலகர்மமாயையுடையவர்

இவர்கள் மோட்சத்திலே விருப்பின்றி, பதபோகங்களை விரும்பியவர்கள். இவர்கள், தங்களுடைய பக்குவானு குணமாகத் தாங்கள் விரும்பிய பதங்களிலே போகங்களைப் புசிக்கப் பரமேஸ்வரரால் சேர்க்கப்படுவார்கள். இவர்களைப் பதபோக வைராக்கியத்திலே சிவனிரி சிந்தருளுவர்.

## 3. அபக்குவ மலகர்மமாயையுடையவர்

இவர்களுக்கு மேற்கண்ட குணங்களொன்றுமில்லை. இவர்கள் சனனமான சக்கரத்தில் இருவினைக் கீடாய்ப் பிறந்திறந் துழலுவார்கள். இவர்களும் பக்குவானு குணமாகக் காலாந்தரத்தில் பரமேஸ்வரரால் இரகூழிக்கப்படுவார்கள்.

சகலரிலக்கணம் இதுவென்பதற்குப் பிரமாணம். சிவநெறிப் பிரகாசம்—11.

“இனிச் சகலரி லக்கணந்தா னாணவத்தோடிருவினைகள் மாயேய மிசைந்து போக, முனிப்பலவும் பிராகிருத தேகந்தன்னைபுற்றவத்தை யயந்தினை யுமுடைத்தாய் நாளுஞ், சனித்திறந்து தேவருடன் மனிதர் நாகர் தானாதி சரா சரங்கள் யோனிபேத, மனைத்தினிலும் வினைக்கீடாய்ச் சுழன்று முத்தியடைவ ரிருவினை யொப்பினருட் குருவினாலே.”

இங்ஙனம் கூறிப்போந்த விஞ்ஞானகலர் பிரளயாகலர் சகலர் எனு மூவகையாருள், விஞ்ஞானகலர் ஆணவமலத்தையும், பிரளயாகலர் ஆணவ கன்மமலங்களுளியும் உடையவர்களேயானாலும், விஞ்ஞானகலருக்குக் கன்மமலமும் மாயாமலமும், பிரளயாகலருக்கு மாயாமலமுமுண்டு. ஏனெனில், இவையிலையேல் அவர்கள் அவ்வப்புவன போகங்களை நுகரமுடியாதாகும். ஆனால் விஞ்ஞானகலருக்குப் பிணிப்பாகிய ஆணவமல சத்தி குக்குமமும், பிரளயாகலர்க்குப் பிணிப்பாகிய ஆணவமல சத்தி தூலமுமாகையால் இம்மலங்கள் அவர்களுக்குப் போகசாதனைக் கருவியாய் நிற்பதொழிந்து அவர்களைப் பந்தியாவாகும். எனவே சகலர்க்குப் பிணிப்பாகிய ஆணவமல சத்தி தூல\*தரமாமென வறிக. ஆதலினாலன்றோ இம்மூவகை ஆன்மாக்களுக்கும் முதல்வன் அனுக்கிரகிக்குமிடத்து உண்ணின் லுணர்ந்தியவாறே எளிதில் நீங்குவதாகிய குக்குமமல சத்திப் பிணிப்புடைய விஞ்ஞானகலர்க்கு உண்ணின்றுணர்த்துவதும், உபதேசமுகத்தாற் றெரித் துணர்ந்தியவழியின்றி நீங்குதல் கூடாத தூலமலசத்திப் பிணிப்புடைய பிரளயா

\*தரமென்பது அதிகமென்பதை யுணர்த்தும் ஒரு விகுதி.

கலர்க்கு மான் மழு சதுர்ப்புஜம் காளகண்டம் திரிநேத்திரங்கொண்டு முன்னின்று உபதேச முகத்தான் உணர்த்துவதும், பலவேறு வகைப்பட வலியுறுத்தி யுணர்த்திய வழியின்றி நீங்குதல் கூடாத அதி தூலமலசத்திப் பிணரிப்புடைய சகலர்க்கு மானுடச் சட்டை சாத்தி குருவுருவாய் எழுந்தருளிவந்து உபதேச முகத்தானும் நூன் முகத்தானும் பலவேறு வகைப்பட வலியுறுத்தி யுணர்த்துவதுமாம். (மேலும் திரோதாயி,, மாயேயம் என்னும் இரண்டு மலங்கள் மூவகை ஆன்மாக்களும் உண்டு.)

ஆன்மாக்கள் தம்மைப் பந்தித்தப் பாசபேதத்தால் மூவகைப்பட்டிருப்பார்கள் என்பதற்கும், அவர்களுக்குக் கன்ம வொப்பில் இறைவனே அனுக்கிரகிப்பன் என்பதற்கும் பிரமாணம்.

### சிவப்பிரகாசம் - பாயிரம் - 8

மூவகையா ருயிர்வர்க்க மலத்தார் கன்ம  
மூலமலத் தார்முன்று முடையா ரன்றே  
தீவகமா மெனவுருவாய் வந்து நாதன்  
றிருநோக்காற் பரிசத்தாற் றிகழும் வாக்காற்  
பாவனையான் மிகுநூலால் யோகப் பண்பாற்  
பரவிவரு மவுத்திரியாற் பாச நாச  
மேவவரு ளுதவுமவுத் திரியிரண்டு திறனாம்  
வியன்கிரியை ஞானமென விளம்பு மாறே.

என்றும்

### சிவானந்த மாலை - 68

மும்மலத்தின் மூலமலம் விஞ்ஞகலர் கன்மமுட  
னம்மலமுற் றார்பிரள யாகலர்கண் - மும்மலமுஞ்  
சேர்ந்தார் சகல ரவர்க்குத் திருவுருவா  
யோர்ந்தே விழித்துரைப்ப னுற்று.

என்றும்

### அபிடேகமாலை - 2

ஒருமலவிஞ் ஞானகலர் பிரணவாதியவனு சதாசிவர்க ளட்டவித்த  
ருற்றமந்தி ரேசரிவரைச் சுத்தமாயபா லுதவி யதிகாரமீந்தே  
பொருவின் மந்திரேசர்முன னந்தேசர் சுத்தசுத்தாசத்திபா லிருமலப்  
புகலுநூற் றிரொன்பதாம் பிரளயர்க்குநற் புகழ்தூலகுக்கும் தனுவும்  
பெருமையொடு தந்திவரிலொருவராஞ் சீகண்டர் பிரகிருதிபான்மு

மலராம்

பிரிவிலரியயனாதி சகலருக் குடறந்து பின்னுயிர்களுக் கிவர்களா  
லருமையைந் தொழில்செய வமைத்த வவிகாரனே யபிடேக

மாடியருளே

யமலமுதுகிரி யினமர்தமா சற்குருபர நலபிடேக மாடியருளே.

என்றும்



### சிவானந்தமாலை - 69

விஞ்ஞகலர்க் குள்ளே விளக்கொளியாய் நின்றொளிர்வன்  
மைஞ்ஞவிலு மாணவகன் மர்க்கருளாற் - பிஞ்ஞகனே  
தெய்விகமாய் வந்தளிப்பன் சேர்ந்தசக லர்க்கவர்போ  
லவ்வுருவாய் வந்தளிப்ப னாங்கு.

என்றும் வருமது கண்டுகொள்க.

ஆன்மாக்கள் தூலசரீர யிழந்து சூக்கும சரீரத்துடன் சுவர்க்க நரகங்களிற்  
சென்று வினைப்பயன்களை அனுபவித்துத் திரும்பவும் பிறக்குமென்பதற்குப்  
பிரமாணம்.

### சிவப்பிரகாசம் - பொது - 34

இந்நிரையி னைந்துசுத்த மேழ்சுத்தா சுத்த  
மென்முன்று மசுத்தமெனு மிவைமுப்பத் தாறா  
மன்னியதத் துவங்களிடை மயங்கிநெடுங் துயர்தான்  
மருவுமுரு நிலையழிய வரும்பொழுது வரியார்  
பன்னகமண் டசங்கனவு படர்வகையே முன்னம்  
பகரவருங் கலாதிநிலை பரவியசூக் குமமாந்  
தன்னுருவி னைணந்துபய னருந்தியர னருளாற்  
தரையினிடை வருமென்று சாற்று நூலே.

எனவரும்.

இங்ஙனம் சனை மரணப்பட்டு வருகிற ஆன்மாக்கள் எடுக்கப்பட்ட \*யோனி  
பேதங்களானவை நால்வகைத் தோற்றமும் எழுவகைப் பிறப்பும் எண்பத்து நான்கு  
நூறாயிர யோனிபேதங்களுமாய் இருக்கும் என்பதற்குப் பிரமாணம்.

### சிவப்பிரகாசம் - பொது - 35

தோற்றியிடு மண்டசங்கள் சுவேதசங்கள் பாரிற்  
றுதைந்துவரு முற்பிச்சஞ் சராயுசங்க ணான்கி  
ஹற்றிமிகு தாவரங்கள் பத்தொன்ப தென்று  
மூர்வபதி னைந்தமரர் பதினொன் றோடுலவா  
மாற்றருந் ருறைவனந் பறவைகணாற் காலி  
மன்னியிடும் பப்பத்து மானுடரொன் பதினம்  
ரேற்றியொரு தொகையதனி லியம்புவர்கள் யோனி  
யெண்பத்து நான்குநூ றாயிரமென் றெடுத்தே.

எனவரும்.

பக இயல் முற்றிற்று.

## பாச இயல்

ஆன்மாக்களைப் பந்தித்தலால் பாசம் எனப்படும். (பச் - பந்தித்தல்; அ - கருவிப் பொருள் விசுதி).

பாசமானது ஆணவம், கன்மம், மாயை, திரோதாயி, மாயேயமென ஐவகைப்படும்.

### ஆணவம்

வியாபகவுயிர் அணுத்தன்மைப்படுமாறு செய்தலின் ஆணவமெனப் பெற்றது.

ஆணவமலம் அனாதியாய், நித்தியமாய், அசித்தாய், ஒன்றாய், செம்பு முதலிய லோகங்களிலிருக்கிற களிம்பானது செம்பு முதலிய லோகங்களுள்ள வன்றே அவற்றை மறைத்து அவற்றினுள்ளும் புறம்புங்கலந்து வெட்டுவாய்தோறும் நின்றாற் போல, விஞ்ஞானகலர் பிரளயாகலர் சகலர்களின் ஆன்மபோதத்தோடும் அனாதியே கலந்து மறைந்து நிற்பதாய், அடர்ந்தவிருளும் பிரகாசமென்னும்படி அஞ்ஞானாந்த காரமாய், இருள் ஒன்றாயிருந்தும் அனேக கண்களை அவைகளுக்குரிய பிரகாசத்தின் தாரதம்மியத்திற்குத் தக்கபடி மறைப்பதுபோல், எண்ணில்லாத ஆன்மாக்களையும் அவரவர்களுடைய \*பக்குவாபக்குவங்களுக்குத் தக்கதாக அவரவர்களின் இச்சாஞானக் கிரியைகளைச் சற்றுஞ் சீவியாதபடி மறைத்து நின்று, அவ்வவ்வாண்ம போதங்களின் மீட்சியிலே நீங்குவதாயிருக்கிற அனந்த சக்திகளை யுடையதாயிருக்கும். இதற்குப் பிரமாணம்: சிவப்பிரகாசம் பொது 8.

ஏகமாய்த் தங்கால வெல்லைகளின் மீளு  
மெண்ணரிய சத்தியதா யிருளொளிர விருண்ட  
மோகமாய்ச் செம்பிலுறு களிம்பேய்ந்து நீத்த  
மூலமல மாயறிவு முழுதினையு மறைக்கும்  
பாகமாம் வகைநின்று திரோதான சத்தி  
பண்ணுதலான் மலமெனவும் பகர்வரது பரிந்து  
நாகமா நதிமதியம் பொதிசடையா னடிக்க  
ணனுக்கும்வகை கருணைமிக நயக்குந் தானே.

என்ற திருவிருத்தத்தில் முற்பாதி ஆணவமலத்துக்கு இவர் எண்ணக் கூறுவதைக் கண்டுகொள்க.

ஆணவம் கேவலத்தில் ஆவாரகசத்தியானும் சகலத்தில் அதோதிசயாமக சத்தியானும் ஆன்மாக்களுக்கு அஞ்ஞானத்தை நிகழ்த்தும்.

\* பக்குவம்: அறிவித்தவாறே அறியவல்லுஞ் செவ்வி.

ஆணவமலம், சகலர்களுக்குச் சகலாவத்தையில் அராக முதலிய கருவி களுடன் கூடிநின்றவிடத்து, மோகம், மதம், அராகம், விஷாதம், சோஷம், வைசித் திரியம், அரிசம் எனும் எழுவகையினையும் செய்விக்கும்.

மோகமாவது, சிவத்திரவிய அபகாரமுதலாயின அதிபாதகம் என்று ஆசாரியரால் அறிந்தாலும் அந்த உணர்ச்சி சிறிதும் விளங்காமல் அறிவை மயக்கி அதிபாதகாதியவற்றைச் செய்விப்பது.

மதமாவது, யாதாமொருவன், தான் மோகித்துப் புணர்ந்தபோது, மடவாரைப் பார்த்து இவன் தேவர்கள் மடவாரிற் சிறந்தான், இவனைப் பெறும்பேறுபோலப் பேறெமக்கில்லையென்று மதிப்பது.

அராகமாவது, அவனைப் பெறாதபோது மிகவும் வருந்தி அழும்படி ஆசையைச் செய்விப்பது.

விஷாதமாவது, தான் வாஞ்சித்துப் புணர்ந்த மாதர் பிரிந்த பொழுது மிகவும் மனோதுக்கம் செய்விப்பது.

சோஷமாவது, சுற்றத்தை விட்டு எப்படி நீங்குவோம், யாம் மரித்தால் குடும்பத்தை யார்தான் தாங்குவாரென்று அந்த மனோதுக்கத்தாலே உடம்பு உலரும்படிச் செய்விப்பது.

வைசித்திரியமாவது, சிவன் நமக்குள்ள இருவினைகளுக்கீடாகத் தெய்வீக முதலிய இன்ப துன்பங்களை மூவிதத்தால் வருவிப்பனென்னும் உணர்வை யழிப்பித்து, அவன் என்னைக் கெடுத்தான், வாழ்வித்தான், நானு மென்னை வணங்கினாரை வாழ்வித்தேனென்று கருதுவிப்பது.

அரிசமாவது புத்திர மித்திராதிகளைக் கண்டு களித்து இனியெமக்கென்றும் குறைவில்லை என்று கருதச் செய்வது.

## கண்மம்

கண்மம் \*ஆகந்துகமாய், ஆணவமல மறைப்பால் ஆன்மாக்கள் சிவத்தை யறியாமை காரணமாகத் தோற்றியதாய், சாதி ஆயுள் போகமென மூன்று வகையால் ஆன்மாக்களிடத்தில் அநாதியே பொருந்தியதாய், சரீர முதலானவைகளோடு ஆன்மாக்கள் பொருந்துகைக்கு ஏதுவாய், பலவித போகங்களுக்கு உற்பத்தித் தானமாயும் நாசத்தைச் செய்வதாயு முள்ளதாய், ஆன்மாக்கள் தோறும் தனித்தனியே யேற்பட்டதாய், புத்திபூர்வம் அபுத்தி பூர்வமாகச் செய்யப்படும் இதாகிதங்களாலுண் டாகும் புண்ணிய பாவ ரூபமானதாய், மாயையிற் சார்ந்திருப்பதல்லது தனித்து வடிவாய்க் காணப்படாததாய், சஞ்சிதம் பிராரத்தம் ஆகாமியமாக மாறி மாறி மனதிலே தோன்றுவதாய், தெய்விகம் பௌதிகம் ஆன்மிகம் என்னும் மூவகையாலும்

\* ஆகந்துகம் - இடையிற் பொருந்துவது.

ஆன்மாக்களை யடைவதாய், பொருந்தின வொழுங்கிலே யல்லாமல் வன்மை மென்மைகளுக்கிடாக மாறிமாறிப் புசிப்பாவதாய், அனுபவித்தாலன்றி யொன்றா லொன்று அழியாததாய், வேதாகமங்களில் விதித்த உபாயங்களினால் தனது சத்தி குன்றுவதாய் உள்ளது.

இதற்குப் பிரமாணம்: சிவப்பிரகாசம் பொது 16.

நண்ணியிடு முருவதனுக் கேதுவாகி  
நானாபோ கங்களாய் நாசோற்பத்தி  
பண்ணிவரு மாதலா லநாதியாகிப்  
பலவாகி யனுக்கடொறும் படர்வதாகி  
யெண்ணிவரு மனவாச கன்மத்தா லியற்று  
மியல்பினதாய் மதிகதமா யிருபயனாம் பாவ  
புண்ணியமாய்ப் புலர்காலை மாயையமேவிப்  
பொருந்துமிது கன்மமலம் புகலு மாநே.

எனவரும்.

சஞ்சிதமாவது அநாதியே தொடர்ந்து சநநங்கள் தோறும் ஆர்ச்சிக்கப்பட்டு ஆறத்துவாக்களினுங் கட்டுப்பட்டு அளவிறந்து கிடக்கு மிருவினைகள்.

பிராரத்தமாவது அந்தச் சஞ்சித கர்மங்களில் ஏதேனுமொன்று பரிபக்குவமாகிக் காரியத்திற்கு வந்து அதற்கேற்ற தனுகரணாதிகளை யுண்டாக்கிப் புசிப்பிப்பது.

இந்தப் பிராரத்தமானது இச்சாப் பிராரத்தம், அநிச்சாப் பிராரத்தம், பரேச்சாப் பிராரத்த மென மூவதமாகும். இச்சாப் பிராரத்தமாவது இராசாவின் மனைவியைத் தீண்டலால் வரும் சுகமுந் துக்கமு மாகும். அநிச்சாப் பிராரத்தமாவது இடி மழை முதலியவற்றால் சுகதுக்கங்களை யுறுவது. பரேச்சாப் பிராரத்தமாவது ஒருவன் ஒரு காரியஞ் செய்ய, அதனா லவனை ஆக்கினை யபராதமென்று இராசாங்கத்தார் சொல்ல, அதற் கொருவன் வினை முதலியவற்றாலுறு மிருபயனுமாகும்.

இனி, பிராரத்தமானது தனது சத்தியின் வன்மைமென்மைக் கீடாகத் தீவிரம், மந்தம், சுப்தமென மூவகையாகும். சுப்தமென்பது தூங்கினது. இவற்றுள் சுப்தப் பிராரத்தமானது சிவதரும பராயணனுக்கில்லை. மந்தப் பிராரத்தமானது சிவஞானிக்கில்லை. தீவிரப்பிராரத்தமானது யாருக்கும் நீங்காது; ஆனாலும் சிவஞானிகளை மிகுதியும் வாதியாது.

ஆகாயியமாவது எடுத்த தேகத்தில் பிராரத்தம் புசிக்கும்போது மேற்சன்னத்துக் கேதுவாய் மரணபரியந்தம் செய்யப்படுவது. இவ்வாகாயியம் ஆர்ச்சிக்கப்பட்டுச் சஞ்சிதமாகிப் பிராரத்தமாகும் முறைமையைச் சிறிது கூறுவாம்.

ஆன்மாக்கள் செய்யுந் தொழில்களெல்லாம் புண்ணிய பாவமென்னு மிரண்டினு ளடங்கும். புண்ணியமாவது உயிர்களுக்கு இதஞ் செய்தல். பாவமாவது

உயிர்களுக்கும் அகிதஞ் செய்தல். இவைகளையே நல்வினை தீவினைகளென்றும் இருவினைகளென்றுஞ் சொல்லுவார்கள். இவைகள், புத்திபூர்வமாகச் செய்யப்படுமிருவினைகளென்றும், அதிபுத்திபூர்வமாகச் செய்யப்படுமிருவினைகளென்றும் இருவகையாம். புத்தி பூர்வமானது புண்ணியமிது பாவமிதுவென்று அறிந்து செய்யப்படுவது; அபுத்தி பூர்வமாவது அங்ஙனம் அறியாமல் செய்யப்படுவது. இன்னும் இவைகள் காமியமென்றும் நிஷ்காமியமென்று மிருவகைப்படும். காமியம் பயன்குறித்துச் செய்யப்படுவது; நிஷ்காமியம் பயன்குறியாது செய்யப்படுவது. இதுவே மேலானது. காமிய கன்மங்கள் திருஷ்டசன்ம போக்கியம், அதிருஷ்ட சன்ம போக்கியம், திருஷ்டாதிருஷ்ட சன்ம போக்கியமென மூவகைப்படும். இவற்றுள் திருஷ்ட சன்ம போக்கியமாவது அந்தச் சன்மத்திலேயே பலனைத் தருவதான ஓளடத மந்திர புத்திர காமேஷ்டியாதி வினைகள். அதிருஷ்ட சன்ம போக்கியமாவது தேகாந்தத்தில் சுவர்க்கத்திலேயாவது, நரகத்திலேயாவது, மறுசனனத்திலேயாவது பலனைத் தரும் வினைகள். திருஷ்டாதிருஷ்ட சன்ம போக்கியமாவது அந்தச் சனனத்திலேயும் மறுசனனத்திலேயும் பலனைத் தருவது; அது இம்மையில் அசுவமேதஞ் செய்தவன் இம்மையிற்றானே சுகமடைந்து மறுமையிற் சுவர்க்கமடைவதும், பிர்மகத்தி செய்தவன் இம்மையிற்றானே துக்கத்தையடைந்து மறுமையில் நரகத்தையடைவதும் போல்வது. இம்மூன்றும் புசிப்பு முறையான் திருஷ்டப் பிராரத்தம், அதிருஷ்டப் பிராரத்தம், திருஷ்டா திருஷ்டப் பிராரத்தமெனப்படும். இங்ஙனங் கூறப்பட்ட இரு வினைகள் தாமே ஆகாமியமெனப்படும். இவை மூவகையான ஆறத்துவாக்களில் எந்த அத்துவாவின் எந்தப்பாகத்தினால் ஆர்ச்சிக்கப்படுகிறதோ அந்த அத்துவாவின் அந்தப் பாகத்தில் அதற்குரிய மூர்த்தியினால் கட்டப்படும். உதாரணமாக, மனதினால் செய்யப்படும் இருவினைகள் மனமென்னுந் தத்துவத்தில் அதற்குரிய மூர்த்தியாலும், வாக்கினாற் செய்யப்படுபவை வாக்குத் தத்துவத்தில் அதற்குரிய மூர்த்தியாலும் கட்டப்படும். இவ்வாறே மற்றவைக்குங் கண்டுகொள்க. இங்ஙனங் கட்டப்பட்ட வினைகளே சஞ்சிதமெனப்படும். சஞ்சித கர்மங்கள் ஏக காலத்திலேயே எல்லாம் பரிபக்குவமாகிப் பயன்றரா; ஒரு சனனத்திலே தானே பயன்றருவதுமில்லை; செய்த வரிசைக் கிரமப்படியும் பயன்படா. எங்ஙனம் ஒருதோட்டக்காரனால் ஒரு தோட்டத்திலே ஒரே காலத்தில் விதைக்கப்பட்ட கீரை, கத்திரி, மா, புளி, பனை முதலிய பலவகை விதைகள் அவைகளின் பரிபக்குவ பேதத்தால் முற்பிற்பாடாக அவைகள் அவனுக்குப் பலன் கொடுக்கின்றவோ அங்ஙனமே ஒருவன் செய்த கன்மங்களும் அவைகளின் வன்மை மென்மைக்கீடாகப் பரிபக்குவ பேதத்தால் முற்பிற்பாடாகவும் அவனுக்குப் புசிப்பாகும். அங்ஙனம் புசிப்பாகின்றவையே பிராரத்தமெனப்படும்.

ஆன்மாக்களுக்கு அனாதி சிவசம்பந்தம் புண்ணியமாகும். அனாதி ஆணவ மலசம்பந்தமும் அதனால் சிவசம்பந்தத்தை யறியாமையும் பாவமாகும். ஆணவமல சத்தி பலதிறப்பட்டு ஆன்மாக்களை மறைத்தலினால் அதனாலாய பாவமும் பல திறப்படும். ஆகவே புண்ணியமும் பல திறப்படுமெனவறிக. இதனால் வினை அனாதி ஆகத்துகமென்றது வழுவாகாமை கண்டுகொள்க.

இனி, சஞ்சிதம் குருவின் அருள் நோக்காலும், பிராரத்தம் அனுபவத்தாலும், அபாவியம், குருவுபதேசப்படி நிறற்றலினாலும் அகலும். ஆனாலும் பிராரத்தமாகிய அபாவியம் வித்தின் பருப்புகளைப்போல் உணவாய் நின்று வளர்க்கிற சஞ்சிதமும் அபாவியமும் மேற்சொன்ன உபாயத்தால் நீங்கவே, பிராரத்தம் தனது சத்தி குன்றி உடலுழாய் வாசனாமாத்திரமாய்ப் புசிப்பாகும்.

## மாயை


ஆன்மாக்களுக்கு அறிவை மயக்கி விளக்குவதால் மாயையெனப்பட்டது. மா-ஒடுக்கம், யா-தோற்றம். உலகம் ஒடுங்கித் தோன்றுவதற் கிடனாய் நின்றது மாயை யென்றலுமாம்.

மாயை ஆகந்துகமாய், அசித்தாய், நித்தமாய், அருவாய், உலகத்துக்கு முக்கியோபாதான காரணமாய், அநேக சத்திகளையுடையதாய், தன்காரியங்களில் வியாபகமாய், மூவகை யான்மாக்களிடத்துமுள்ளதாய், தன்காரியங்களாற் சகலரை மிகவும் பந்திப்பதாய், தம்மிலொன்றை யொன்றொவ்வாத தனுக்கரண புவன போகங்களைத் தோற்றுவிப்பதாய், சங்கார காலத்தில் ஆணவமல முற்றிலும் நாசமுறாத சர்வான்மாக்களுக்கும் வாசஸ்தானமாயுள்ளது.

உபாதான காரணம் என்பது முதற்காரணம்.

காரணமாவது:- யாதொன்று, காரியத்துக்கு முன்னே யுண்டானதுமாய், இஃதில்லாவிடத்திற் காரியம் நிறைவேறாதென்பதுமாய், வேறேயுமொன்றை உண்டாக்காததுமாய் இருக்குமோ அது காரணமெனப்படும்.

இந்த மாயை சுத்தமாயை, அசுத்தமாயை, பிரகிருதிமாயை என மூவகைப் படும். சுத்தமாயைக்குக் குடிமை, மஹாமாயை, விந்து ஊர்த்துவமாயை, வைந்தவம், குண்டலினி, பரப்பிரகிருதி, பரமாயையென்றும், அசுத்தமாயைக்கு அதோமாயை, மோகினி, சூக்குமப்பிரகிருதியென்றும், பிரகிருதி மாயைக்கு மான், தூல (அல்லது மூலப்) பிரகிருதி யென்றும் பெயர். பிரகிருதி - காரணம். விகிருதி - காரியம். எனவே காரியம் தோன்றுவதற் கிடனாயுள்ள தெல்லாம் பிரகிருதியெனப்படும்.



1. படம்: மாயை.

சுத்தமாயையானது சுத்தரூபமாய், சுத்தாத்துவாவிற்கு உபாதான காரணமாய், மூவகை யான்மாக்களிடத்துஞ் சேர நிறைவுறதாய், சர்வ விஷயஞ்ஞானாதிகளைப் பிரகாசிப்பிக்கிறதாய், விஞ்ஞானகலர், பிரளயாகலரில் பக்குவ மலகர்மமுடையவர் களாகிய இவர்களுக்குத் தன் காரியமாகிய விந்துவிவிருந்து சுத்த தனுக்கரண புவன

போகங்களையுண்டாக்கிச் சங்காரகாலத்தில் விஞ்ஞானகலருக்குத் தாரகமாயிருக்கும். (தாரகம் - தரிக்கிறது.)

### அசுத்தமாயை

அசுத்தமாயையானது அசுத்த சொரூபமாய் மிஸ்ராத்துவாவிற்கு உபாதான காரணமாய், கன்மாதிகாரமுள்ள ஆன்மாக்களைத் தன் காரியங்களாயுள்ள கலாதிகளின் வழியாய்ப் பந்திப்பதாய், அஞ்ஞானத்தைச் செய்து மயக்குவதாய், பிரளயாகலர், சகலர்களுக்குரிய \*சூக்கும தேகாதிகளைத் தோற்றுவிப்பதாய், சங்காரகாலத்தில் பிரளயாகலருக்குத் தாரகமாயிருக்கும்.

இதற்குப் பிரமாணம்: சிவப்பிரகாசம் பொது.10.

உருவாதி சதுர்விதமா யொன்றொன் றொவ்வா  
வுண்மையதாய் நித்தமா யொன்றா யென்று  
மருவாகிக் கன்மமா ரணுக்க னியார்க்கு  
மாவார மாயசித்தா யசல மாவி  
விரிவாய தன்செயலின் வியாபியா யெல்லாம்  
விரிந்தவகை புரிந்தடைவின் மேவியவை யொடுங்க  
வருகால முயிர்களைல்லா மருவிடமாய் மலமாய்  
மன்னியிடு மரனருளான் மாயை தானே.

எனவரும்.

மாயை ஆன்மாக்களுக்கு ஞானத்தைப் பிரகாசிப்பிக்குமென்று நூல்களிலே கூறியிருக்க அஞ்ஞானத்தைச் செய்து மயக்குவதென்றது என்னெனின், மாயையா லுண்டாகிய ஞானம் அற்பமாய் ஆன்மாவல்லாத சரீராதியில் ஆன்மபாவனையை யுண்டாக்குவதால், அஃதென்பேர்லவெனின், இருளில் தீபம் பிரகாசித்தாலும் மஞ்சள் வர்ணத்தில் வெள்ளை வர்ணமென்னும் விபரீத ஞானத்தையுண்டாக்குவது போலாம் எனவறிக.

### பிரகிருதி மாயை

பிரகிருதி மாயையானது அசுத்தமாயையின் (முளைப்பதற்கு பக்குவப்பட்டு இருக்கும் உப்பினவிதையைப் போன்ற) தூலபரிணாமமேயாகும். இது அசுத்தாத் துவாவிற்கு உபாதான காரணமாய்ச் சகலருக்குரிய தூலதேகாதிகளைத் தோற்று வித்துச் சங்காரகாலத்தில் அவர்களுக்குத் தாரகமாயிருக்கும்.

\* இங்கே கூறிய சூக்குமதேகாதிகள் பிரளயாகலரில் கீழ்ப்போக நிலையினராகிய நூற்றுப்பதினெட்டு உருத்திரர்களுக்குரியவைகள். எனவே சுத்தமாயாகாரிய மாகிய சூக்கும தேகாதிகள் பிரளயாகலரில் மேற்பதம் இச்சித்தவர்களாகிய ஸ்ரீகண்டர் வீரர் முதலிய நூற்றுப்பதினெட்டு உருத்திரர்களுக்கு உரியவைகளாம். ஆதலால் பிரளயாகலர் மேற்பதம் இச்சித்தவர் 118. உருத்திரரும் கீழ்ப்பதம் இச்சித்தவர் 118. உருத்திரருமாக இருவகையர் எனவறிக.

சித்தாந்தப் படத்தில் பெரிய வட்டவடிவாயிருப்பதுதான் மாயை. அது பிரணவம்போல் புள்ளிகளால் வரையப்பட்டிருக்கிறது. அந்தப் பிரணவ வடிவம் மன தத்துவச் சக்கரத்தைத் தனக்காதாரமாகக் கொண்டு தொடக்கமுற்றுத் தோன்றினவிடத்திலேயே திரும்பவந்து பொருந்தி முடிவதானது மாயைக்கு ஆதியந்தமில்லாமையைக் காட்டுகிறது. மாயைக்கு வடிவம் பிரணவம் போன்றதென்பதை மாயைக்கு வடிவங் கூறுமிடத்து “ஓங்காரம்போலெல்லாம் வளைந்துநின்ற லுருவம்” என்பதனாலறிக.

உயரவிருக்குங் கீழ்நோக்கிய ஒரு விளக்கின்கீழ் ஓர் திரண்ட உருவப் பொருளை உதாரணமாக ஓர் பந்தைப் பிடித்தால் அதின் மேல்பாகம் அதாவது வெளிச்சத்துக்கு நேரிட்பாகம் பிரகாசமாயும் இரண்டு விலாப்பக்கங்களும் சற்றுக் குறைந்த பிரகாசமாயும் கீழ்ப்பாகம் முழுமையும் இருண்டதாயும் இருக்கும்ல்லவா? அதுபோல இந்த மாயாகோளம்திரட்சியாயிருப்பதாலும், உயரச் சிவஞ்ஞாயினிருப்பதாலும் அந்தப் பாகத்துக்குச் சுத்தமாயையென்று பெயர். சிவபெருமான் நேரே தாமே யதிட்டித்து நிற்கப்பெற்றதால் சுத்தமாயையென்றதுமாம். அந்தப்பாகம் வெண்மை நிறமாகவும் புகை நிறமாகவும் படத்திற் காட்டப்பட்டிருக்கிறது. அதற்குக் கீழ்ப்பாகம் சிறிது பிரகாசமான கருமையுடைய தாதலால் அது சிவந்த பாகமாயிருக்கிறது. இதற்கு அசுத்தமாயையென்று பெயர். மாயாகோளத்தின் அதோ (கீழ்ப்) பாகமானது முற்றிலும் பிரகாசம் பொருந்தாத பாகமாதலால் அதைச் சுத்தக் கறுப்பு நிறமாய்க் காட்டியிருக்கிறது. பிரகிருதி தத்துவத்தில் (அதாவது கோளமத்தியில்) இருக்கும் கறுப்புப் பாகமுதல் கீழ்ப்பாக முழுமையும் கருமையான பாகமாகும். ஆகையால் பிரகிருதிமாயை அசுத்தமாயையின் தூல (தடித்த) பரிணாமமெனப்படும்.

### திரோதாயி

திரோதாயி என்பது சிவனுடைய அருட்சத்தியானது ஆன்மாவைப் பந்தித்த ஆணவமலம் நசிக்கும்படி அதனோடுகூடித் திரோபவித்து நின்று காரியப்படுத்தும் அவதரத்திலடைந்தபெயர். ஆதிசத்தி மலமல்லாமலிருக்கவும் கிராதருடைய ஆசாரியரைக் கிராதாசாரியரென்றது போல மலத்தை யதிஷ்டித்து நிற்கையால் மலமென்று குறிக்கப்பட்டது. “ஈசனது சத்திமல மூன்றினையுமேவுதலாற் - பாசமெனும்பேரதற்கும் பாங்கு” என்பதனாலுமிது துணியப்படும். இது ஆன்மாக்களைப் பந்தித்த ஆணவமலசத்தி நீங்குமளவும் மறக்கருணை கொண்டு விரோதித்தவர் போல மறைப்பாகத் தானும் மறைத்து நின்று மாயாகாரியங்களை விரித்துக் கலாதி ஞானங்களைக் கொடுக்க, ஆன்மாக்கள் அவற்றைப் பொருந்தி வேதங்கள் கலைஞ்ஞானங்கள் முதலிய நூல்களை ஆராய்ந்தாலும் அவர்களுடைய கன்மவளவிற்குச் சிவனையறியவொட்டாது மறைத்து நிற்கும்; கன்மவொப்பில் அறக்கருணைகொண்டு சிவனையுந் தெரியும்படிச் செய்யும்.

இதற்குப் பிரமாணம் - தத்துவப் பிரகாசம் - 37.

திரோதமல மிறைசத்தி யான்மாவைக் கன்மத்  
சேருமள வாகிமலச் செறிவுநீங் களவும்  
விரோதமுறை போலொக்க மறைப்பாக நின்று  
மிக்கதுதான் மிதமாயை விரித்தறிவு பொருந்தி



வரோதயமாம் வேதங்கள் பலகலைக ளாய்ந்து  
வரினுமறி யாதவகை நிரவுமத னாலிப்  
பராவருளை மலமெனவும் பகர்வரது தானே  
பரமனையுங் கருணையினாற் றெரிவுறப்பண் ணிடுமே.

என்றும்

ஞானசாகர வெண்பா

ஊனையுங் கன்மமுடி வொத்தாற் றிரோதாயி  
தானே யருளாகித் தன்கருணைத் - தேனே  
யருந்தும் படியருளி யானந்த வீட்டிற்  
பொருந்தவுடன் கொண்டுகும்

என்றும் வருவன கண்டுகொள்க.

## மாயேயம்

மாயேயமென்பது \*‘‘மாயையின் காரியத்தை மாயேய மலமதென்றும்’’  
என்றபடி ஆன்மாக்களின் சுகதுக்க விளைவுக்கெல்லாமிடமாய் நின்று அவர்களின்  
அறிவிச்சை செயல்களை ஏகதேசம் விளக்கும் மாயாகாரியங்களாகும்.

இங்ஙனங் கூறிப்போந்த ஆணவம், கன்மம், மாயை, திரோதாயி, மாயேய  
மென்ற ஐந்தும் பஞ்சமலங்களெனப் பெயர் பெறும். இதற்குப் பிரமாணம்:  
சிவப்பிரகாசம் பொது. 14.

மோகமிக வுயிர்கடொறு முடனாய் நிற்கு  
மூலவா ணவமொன்று முயங்கி நீன்று  
பாகமிக வுதவுதிரோ தாயி யொன்று  
பகர்மாயை யொன்றுபடர் கன்ம மொன்று  
தேகமுறு கரணமொடு புவன போகச்  
செயலாரு மாமாயைத் திரட்சி யொன்றென்  
றாகமல மைந்தென்ப ரைந்து மாறா  
தருளென்ப தரிதென்ப ரறிந்து னோரே.

எனவாரும்.


## அத்துவாக்கள்

அத்துவா வென்பது வழி. அதாவது மாயை தன்காரியங்களால் ஆன்மாக்களைப் பந்தித்து நிற்கும் வழி.

அது சுத்தம், மிச்சிரம், அசுத்தமென மூவகைப்பட்டுப் பொதுவில் தத்துவம், கலை, புவனம், வன்னம், பதம், மந்திரமென ஆறுவகையாகும். தத்துவம் கலை

\* சத்தியார் - 2-10 சூத்திரம். செ. 87.

புவனம் மூன்றும் திரவிய வடிவானவை; மற்றவை ஒலிவடிவானவை. இவற்றுள் புவனம் தத்துவத்தைப் பற்றி நிற்கும். தத்துவம் கலையைப் பற்றி நிற்கும். வன்னம் பதம் மந்திரம் என்னும் மூன்று அத்துவாக்களும் புவனத்தில் தோன்றிய சரீரங்களைப் பற்றி நிற்கும்.



2. படம்: அத்துவா.

சுத்தாத்துவாக்களாவன சுத்தமாயையிலுள்ள கலை, தத்துவம், புவனம், வன்னம், பதம், மந்திரங்களாம்.

மிச்சராத்துவாக்களாவன அசுத்தமாயையிலுள்ள கலாதிகள்.

அசுத்தாத்துவாக்களாவன பிரகிருதி மாயையிலுள்ள கலாதிகள்.

## தத்துவங்கள்

தாத்துவிகமாகிய சரீராதிகள் போல உடனே அழிவதின்றிப் பிரளயகாலம் வரையும் நிலையுறுதலான் தத்துவமெனப்படும். பூதலய காலத்தில் மரணமுறுந் தேவர்க்கு அமரரென்னும் பெயர் ஏற்பட்டது போல, காரியக்கேடுடைய கருவிகட்கும் தத்துவமெனப் பெயர் ஏற்பட்டது.

தத்துவங்கள் அகக்கருவி முப்பத்தாறும், புறக்கருவி அறுபதும் ஆகத் தொண்ணூற்றாறுமாம்.

**அகக்கருவிகளாவன:**— பிருதிவி, அப்பு, தேயு, வாயு, ஆகாயம் என்னும் பூதம் ஐந்தும்; சத்தம், பரிசம், ரூபம், ரசம், கந்தம் என்னும் தன்மாத்திரை ஐந்தும்; வாக்கு, பாதம், பாணி, பாயுரு, உபத்தம் என்னும் கன்மேந்திரியம் ஐந்தும்; சுரோத்திரம், துவக்கு, சட்சு, சிங்ஙுவை, ஆக்கிராணம் என்றும் ஞானேந்திரியம் ஐந்தும்; மனம், அகங்காரம், புத்தி, சித்தம் என்னும் அந்தக்கரணம் நான்கும்; புருடன், அராகம், வித்தை, கலை, நியதி, காலம், மாயை என்னும் வித்தியா தத்துவம் ஏழும்; சுத்தவித்தை, ஈச்சரம், சாதாக்கியம், விந்து, நாதம் என்னும் சிவதத்துவம் ஐந்தும் ஆக முப்பத்தாறுமாம்.

புறக்கருவிகளாவன:- பஞ்சபூதங்களின் காரியம் இருபத்தைந்து, வாக்காதி களின் தொழிலாகிய வசனாதி ஐந்து, வாயு பத்து, நாடி பத்து, வாக்கு நான்கு, ஏடணை மூன்று, குணம் மூன்று என அறுபதுமாம். இதற்குப் பிரமாணம்: சிவப்பிரகாசக் கட்டளை.

பூதங்கள் பிருதிவப்பத் தேயுவாயு புகழாகாச மைந்தாஞா னேந்தி ரியங்க, னோதுசோத் திரந்துவக்கு சட்சு சிங்ஙுவை உயராக்கிராண மைந்தாந்தன் மாத்திரைகேணீ, தாதுசத்தப்பரிச ருபரசகந்தமைந்து தருகன்மேந்திரியம் வாக்குப் பாதம் பாணி, நீதிபாயுரு உபத்தங் கரணம் மனம் புத்தி நிகழ்ந்த அகங்காரஞ் சித்தம் நின்றதொரு நான்கே.

ஆன்மத்துவ மிருபது நாலாகச் சொல்வரதின்மேல் வித்தியா தத்து வங்கால நியதி, தானமுறு கலைவித்தை யிராகமுடன் புருடன் தருமாயை யேழென்பர் சிவதத்துவம் பின், ஞானமுறு சுத்தவித்தை யீச்சுரஞ் சாதாக்கியம் நயந்தசத்தி சிவமைந்தா நடத்துநூல்கள், மோனமுறு வுட்கருவிபுறக் கருவி கேண் முதிர் பிருதிவியின் கூறு மயிரெலும்பு தோலே.

என்றும்,

### தத்துவப்பிரகாசம் - 39.

பூதங்க டன்றோன்றுங் காரியமை யைந்தும்  
புகலும்வாக் காதிகளிற் றோன்றுதொழி லைந்தும்  
நீதிவா யுவிற்றோன்றும் வாயுப் பத்தும்  
நிகழ்பூதந் தன்றோன்றும் புகழ்நாடி பத்தும்  
கோதில்விந் துவிற்றோன்றும் வாக்கு நாலும்  
குலவு மூலந்தோன்றுங் குணங்கண் ழுன்றும்  
பேதவா காயத்தி லேடணைகண் ழுன்றும்  
பிறக்கு மறுபது மிவைகள் புறக்கருவி யெனுமே.

என்றும் வருவன கண்டுகொள்க.

### தத்துவங்களின் தோற்றம்

பரசிவம் ஆன்மாக்களிடத்தில் வைத்த அருளினாலே அவர்களை யிரட்சிக்க விச்சைகூர்ந்து குடிசையின் ஏகதேசத்தைக் கலக்க அதிலிருந்து நாததத்துவமும், இதிலிருந்து விந்து தத்துவமுந் தோன்றும்.

நாதமென்பது, இரண்டு எதிர்மறையான மின்சார சத்திகள் (அதாவது பாயுஞ் சத்தியும் தாங்குஞ் சத்தியும்) ஒன்றோடொன்று சேரும்போது தொனியும் பிரகாசமுந் தோன்றுகிறதுபோல, (இதற்கு இடியையும் மின்னலையும் உதாரணமாகக் கொள்ளவும்) சிவஞ்சூரியனுடைய கதிர் மாயை (குடிசை)யில் வந்து பொருந்தியவுடன் உண்டாகிய தொனியேயாகும். நாதத்திலிருந்து விந்து தோன்று மென்றதும் தொனி யானது ஆகாயத்தில் பரவுங்கா லுண்டாகிய வட்ட வடிவையே யாகும். விந்து - புள்ளி, வட்டம்.

விந்துவிலிருந்து அகூரங்கள் தோன்றுமென்பது வரிவடிவில் புள்ளியி லிருந்தும் ஒலிவடிவில் தொணியின் வட்டத்திலிருந்துஞ் சகல வெழுத்துக்களுந் தோன்றுவதை “அகர முதல வெழுத்தெல்லா” மென்னுந் திருக்குறலானுமறிக. அகரம் - விந்து. இவைகளை யுகித்துணரவும்.

சித்தாந்தப் படத்தில் தத்துவங்களைக் கடியாரச் சக்கரம்போல் பல்வைத்த சக்கரங்களாகக் காட்டியிருக்கிறது- அது தத்துவங்களெல்லாம் இயந்திரச் சக்கரங் களைப் போல் ஒன்றாலொன் றைசக்கப்பட்டுத் தத்தம் தொழிலைச் செய்வதைக் குறிப்பிடுகிறது. தத்துவங்கள் சக்கரங்களைப் போல் ஆரங்களையுடையதாய் ஒன்றா லொன் றைசக்கப்படுமென்பதற்குப் பிரமாணம், தைத்திரீய ஆரணியத்து (3-வது) பிரசினம் 11-வது மந்திரம்.

### பஞ்சாரம் சக்ரம் பரிவர்த்ததே பிரது.

இதன் பொருள்: இவ்வைந்து சக்கரங்களுக்கும் சிருட்டியாதி ஐந்து ஆரங்களையுடைய சக்கரம் மேலே விரிவாயுள்ளது என்பதாம்.

மேலும் பாவாஷ்டகமாகிற எட்டாரங்களையுடைய புத்தியாகிற மகாசக்கரம் என்று பவுட்கரம் 6-வது பும்ஸ்த்வ தத்வப்படலம் 128-வது சுலோகங் கூறுவதாலுமறிக.

நாததத்துவம் சித்தாந்தப் படத்தில் 36-வது சக்கரம். இது தோற்றமுறையில் 1-வது தத்துவமானாலும் ஒடுக்கமுறையில் 36-வது தத்துவமெனப்பட்டது. இங்ஙனமே மற்றவைக்குங் கண்டுகொள்க.

நாததத்துவத்திற்குச் சிவம் அதிபதியாகலான் இதற்கும் சிவமென்று பெயருண்டு. எவ்வெப்பெயர்கள் எவ்வெத்தத்துவாதிபதிகட் குளவோ அவ்வப் பெயர்கள் அவரவர்களா லதிட்டிக்கப்படும் தத்துவங்களுக்குமாம்.

நாதமாவது சர்வான்மாக்களுக்கும் அறிவையெழுப்புவித்து நிற்கிற ஞானம்.

விந்துதத்துவம் சித்தாந்தப் படத்தில் 35-வது தத்துவம். இதற்கு சத்தியென்றும் பெயர்.

விந்தாவது சர்வான்மாக்களுக்கு முண்டாகிய தொழிலையெழுப்புவித்து நிற்கிற கிரியை.

ஞானமென்பதைச் சித்தாந்தப் படத்தில் நாததத்துவச் சக்கரத்துள்ளிருக்கும் வெண்மை நிறங் காட்டுகிறது. கிரியையென்பதை விந்துதத்துவச் சக்கரத்துள் ளிருக்கும் செந்நிறங் காட்டுகிறது.

விந்து தத்துவத்திலிருந்து சாதாக்கியந் தோன்றும். இது 34-வது தத்துவச் சக்கரம். இதற்குச் சதாசிவமென்றும் பெயர். சாதாக்கியமாவது ஞானக்கிரியை களாகிய நாதவிந்துக்களிரண்டும் சமமாய்க் கூடியது.

சாதாக்கிய தத்துவத்திலிருந்து கிரியை மிகுந்து ஞானங் குறைந்ததாகிய ஈச்சரம் தோன்றும். இது 33-வது தத்துவச் சக்கரம். இதற்கு மகேச்சரமென்றும் பெயர்.

ஈச்சர தத்துவத்திலிருந்து ஞானமிகுந்து கிரியை குறைந்ததாகிய சுத்தவித்தை தோன்றும். இது 32-வது தத்துவச் சக்கரம்.

சாதாக்கியாதி மூன்று தத்துவங்களின் விவரங்களைச் சித்தாந்தப் படத்தில் நன்றாய்க் காட்டியிருக்கிறது. இவ்வைந்து தத்துவங்களும் ஞானக்கிரியா சொரூப பேதங்களாகு மென்பதற்குப் பிரமாணம்:

### சித்தியார். 1-ம் சூ-ம். 65

ஞானமே யான போது சிவன்றொழின் ஞான மொக்கி  
னீனமில் சதாசி வன்பே ரீசனாந் தொழி லதேறி  
னுானமேற் கிரியை வித்தை யுருத்திர நிலைய போக  
மானபே ரதிகா ரத்தோ டதிகர ணத்த னாமே.

எனவரும்.

இவ்விதமாக இந்த ஐந்து தத்துவங்களுந் தோன்றுமென்பதற்குப் பிரமாணம்:

### சிவப்பிரகாசம் பொது - 9

உன்னலரும் பரசிவன்ற னருளாலே நாத  
முதிக்குமிசுங் குழிலைதனில் விந்துவரு நாதந்  
தன்னிலதி னொளிவளருஞ் சதாசிவரா மவரிற்  
றயங்கவரு மீசர்வித்தை தனையளிப்ப ரதனான்  
மன்னுவரிவ் வகையைவர் வாய்மையினான் முன்னே  
வந்திடுமென் றுரைசெய்த விந்துவழா வகையே  
முன்னுதவு சூக்குமாதி யொருநான்கு மென்று  
மொழிந்திடுவ ரருங்கலைகண் முதிர்ந்து னோரே.

எனவரும்.

இந்த ஐந்திலும் முதல்வன் ஞானக்கிரியைகள் அதிட்டிக்கையாலும், இவைகளிலுள்ள புனவாசிகளுக்குச் சர்வஞ்ஞத்துவ சர்வகருத்திருத்துவங்களை விளக்குதற்குச் சாதனங்க ளாகையாலும் இவை சுத்ததத்துவமென்றும், சிவதத்துவமென்றும், பிரேர காண்டமென்றும், பெயர் பெறும். இவைகளே மற்றவைகளைத் தொழிற் படுத்துதலினாலே பிரேரகாண்டமென்றது. பிரேரித்தல் - செலுத்தல்.

இவைகள் சிவபெருமானால் காரியப்படும். இவைகளுக்கு முறையே சிவம், சத்தி, சதாசிவன், மஹேசுவரன், உருத்திரனெனு ன்மவரும் கருத்தாவாகுவார்கள்.

முன்னேகூறிய விந்து தத்துவத்திலிருந்து சூக்குமாதி நான்கு வாக்குகள், ஐம்பத்தோரக்கரங்கள், எண்பத்தொரு பதங்கள், சப்தகோடி மகாமந்திரங்கள்,

வேதாகம புராண சாத்திரங்களும், விஞ்ஞானகலர், பிரளயாகலருக்குத் தனு, கரண புவன, போகங்களுந் தோன்றும். இவைகள் சுத்தமாயா காரியங்களாகும்.

இதுவரையிற் கூறியது சாக்ஷாத் சிருட்டி யெனப்படும். இனிக் கூறப்படுவது பரம்பரா சிருட்டியாகும்.

ஈச்சுரத்ததுவத்தில் வசிக்கிற அட்டவித்தியேஸ்வரர்களில் முதல்வராகிய அனந்ததேவர் மகேசரின் அதிகாரத்தைப் பெற்று வாயுவானது சமுத்திரத்தி லொரு பிரதேசத்தை விகாரப்படுத்துவது போல அசுத்தமாயையின் ஏகதேசத்தைக் கலக்க அதிலிருந்து காரியமாயை யென்னுந் தத்துவந் தோன்றும். இதிலிருந்து காலம், நியதி, கலை, வித்தை, அராகமென்னுந் தத்துவங்கள் தோன்றும். இவற்றுள் கலையிலிருந்து வித்தையும் இதிலிருந்து அராகமுந் தோன்றுமென்றுங் கூறுவர்; அராகமுமுடன் தோன்றுமென்பது சிலர் துணிபு. இவ்வைந்து தத்துவங்களின் சமூகமே புருட தத்துவ மெனப்படும்.

இவைகளின் காரணமாகிய காரியமாயையு மிவற்றுடன் கூட்டி ஆக ஏழு தத்துவங்களையும் வித்தியாதத்துவம், சுத்தாசுத்தத்துவம், போககாண்டம், அல்லது போசயித்திரு காண்டமென்று கூறப்படும்.

இவையேழும் ஆன்மாக்களுக்குச் சிறிதறிவை விளக்குதற்குச் சாதனமாகையால் சுத்தமும், சூக்குமரூபவாயிலாக குணரூபமாகிய சுகதுக்க மோகங்களை யுண்டாக்குவதற்குச் சாதனமாகையால் அசுத்தமுமாதலாற் சுத்தாசுத்தமென்றது.

இவை ஆன்மாக்களுக்குச் சகாயமாய் நின்று போகங்களை யுண்டாக்குவதால் போககாண்ட மென்றும், அவைகளைப் புசிப்பிக்கையால் போகசயித்திருகாண்ட மென்றுங் கூறப்பட்டது. போகசயித்திரு - புசிப்பிக்கிறது.

இவையேழில் காரியமாயையை நீக்கி கலையிற்றோன்றும் பிரகிருதியைக் கூட்டியுரைப்பாருமுளர். அது பொருந்தாதாகும். ஏனெனில், தத்துவங்களுந் புவனங் களினடைவு கூறும்போது ஏனையவற்றிற்கு உரைத்துபோல் பிரகிருதிக்கெனத் தனியே புவனங்கள் கூறப்படாமையானும், பிரகிருதியைக் குணத்துவத்துடன் கூட்டி அதற்குப் புவனங்களைக் கூறியிருத்தலானும், கலாசோதனை செய்யுமிடத்து பிரதிட்டா கலையில் பிரகிருதியையும் வித்தியாகலையில் மாயையையும் கூட்டிச் சோதிக்கப் படுதலானும், பிரகிருதிக்கு மேலிருக்கும் புருடதத்துவத்தை இருபத்தைந்தாவது தத்துவமென்று நூல்களிற் கூறியிருத்தலின் பிரகிருதியைத் தனியே ஒரு தத்துவ மாகக் கொள்ளின் புருடதத்துவம் இருபத்தாறாவது தத்துவமெனப்பட்டு அவற்றோடு மாறுபடுதலானும், பிரகிருதிக்குங் குணத்துவத்துக்கும் சிறிதே பேதங் கூறப்படுத லானும், மாயாதத்துவத்துக்குத் தனியே அஷ்டபுவனங்கள் கூறப்படுவதாகலானும், அவற்றி னதிபதிகளாகிய மண்டலரெண்மரும் மாயையில் வசிக்கையானும், மாயையை ஓர்த்தவமாகக் கொள்ளாவிடின் மாயாதத்துவத்திற்குரிய எட்டுப் புவனங் களுக்கும் இடமின்மையானும், அவற்றை வேறு தத்துவங்களில் அடக்குவது பொருந் தாமையானும், மாயையையும் பிரகிருதியையும் தனித்தனியே சேர்த்து இரண்டு தத்து வங்களாகக் கொள்ளின் தத்துவம் முப்பத்தேழாகிறதானும், தருக்கசங்கிரகத்தில்

புரியட்டகத்துக்கு இலட்சணங் கூறுமிடத்து “புரியட்டகமாவது புருடன்றோறு நியதமாகச் சிருட்டிகாலந் துவக்கி மகாப்பிரளயம் வரையில் அல்லது மோட்சம் வரையில் இருக்கின்ற பிருதிவி முதல் கலைவரையில் முப்பது தத்துவரூபமான அசாதாரணமாகிய சூக்குமதேக” மென்றதில் கலையை 30-வது (இது உணர்த்து முறைமையில்) தத்துவமாகக் கொண்டிருப்பதால் 31-வது தத்துவம் மாயையெனப் பெறுதலானும், பிராசாத மாலையில் பிராசாத மந்திரத்தின் கலைகளுக்குரிய தத்துவங்களின் எல்லை குறிப்பதில் \*மேதைகலைக்கு மண் முதல் பிரகிருதி பரியந்த மென்றும் விடகலைக்கு மாயையென்றும் கூறப்படுவதாகலானும், பிரகிருதியை வித்தியாதத்துவத்தில் சேர்க்கமுடியாதென்பதையும் காரியமாயை யென்று ஒரு தத்துவம் அவசியங் கொள்ளவேண்டு மென்பதையு மறிக்க.

வித்தியாதத்துவங்க ளேழும் காரியமாயையை முதலாகக் கொண்டு சித்தாந்தப் படத்தில் முறையே 31-30- 29-28-27-26-25 வது தத்துவச் சக்கரங்களாகும்.

இவையேழு தத்துவங்களில் கலை, வித்தை, அராகமாகிய மூன்று தத்துவங் களும் உள்ளந்தக்கரண மெனப்படும்.

இவையெல்லாம் அனந்ததேவரால் காரியப்படும். இந்த அனந்ததேவர் அகத்த மாயாகாரிய வதிகாரியானதால் இவருக்கு அகத்தமாயையினது சிவந்த நிறத்தில் ஓர் நட்சத்திரம் போன்ற வெகுமானவுருவம் (மெடல்) கொடுக்கப்பட்டிருப்பதையும், இவர் அகத்த மாயையை ஈட்டியால் குழப்புவதையும் சித்தாந்தப்படத்தில் பார்க்கவும்.

இனி பிரகிருதிமாயா காரியமாவது மாயாகற்பத்தில் வசிக்கிற பிரளயா கலராகிய உருத்திரர்களில் முதல்வரான ஸ்ரீகண்டருத்திரதேவ நாயனார் அனந்த தேவர் அதிகாரத்தைப் பெற்று முன்னே கூறிய கலையென்னுந் தத்துவத்தைக் கலக்க மூலப்பிரகிருதி யென்னும் முக்குண சொரூபங்களாகிற மூலப்பகுதி தோன்றும். இந்த ஸ்ரீகண்ட தேவர் பிரகிருதி மாயா காரியாதிகாரியாகையால் இவருக்கு நீல நிறத்தில் ஓர் நட்சத்திர வெகுமானவுருவம் (மெடல்) கொடுக்கப்பட்டிருப்பதையும் இவர் ஈட்டியால் கலாதத்துவத்தைக் குழப்புவதையும் சித்தாந்தப் படத்தில் பார்க்கவும்.

பிரகிருதிமாயாதிகாரியாகிய ஸ்ரீகண்டரை குணதத்துவ நிலையராகிய ஸ்ரீகண்டரென வெண்ணி மயங்கற்க. தத்துவவாசிகளுக்குத் தத்தம் வாசஸ்தானமுதல் ஸ்ரீமுள்ள ஸ்தானங்களுக்கே அதிகாரமுன்மையானும், கீழ்த்தத்துவ வாசிகளுக்கு மேல் தத்துவவாசிகள் உயர்ந்தவர்களாகையானும், பிரகிருதிக்குமேல் உயர்ந்த மூன்றாவது தத்துவமான கலையைப் பிரகிருதி குணதத்துவ நிலையராகிய ஸ்ரீகண்டர் கலக்க எவ்விதத்தினு முடியாதெனவறிக. ஆதலால் மாயாதத்துவ நிலையராகிய ஸ்ரீகண்டரே கலாசேஷாபிதரென்பது துணிபு.

\* பிரசாதமாலை செய்யுள் 10, மண்முதலாம் பரியந்த மேதைவருமருக் கீசம் படருமாயை தவிராறி, வெண்ணும் விடகலைமாயை பொருந்தியிடும் விந்து விலகுசுத்த வித்தையுடனீச்சுரமட் டிருக்கும், நண்ணுமர்த்த சந்திரனே முதலொரு நான்கினுக்கும் நாட்டு சதாசிவஞ் சத்தி சத்தி முதனாலாய, கண்ணுகலை நாலினுக்குஞ் சிவமாந்தத்துவமாங் கனகமலையிம்பலத்தான் சுழலிணைக் கீழிவையே.

ஆகவே ஈச்சுரதத்துவ நிலையராகும் அஷ்டவித்தியேசரிவொருவரான ஸ்ரீகண்டர், மாயாதத்துவ நிலையராகிய ஸ்ரீகண்டர், பிரகிருதிசுணதத்துவ நிலையராகிய ஸ்ரீகண்டர், பிரமாண்டத்துள் நிலையராகிய ஸ்ரீகண்டர் என ஸ்ரீகண்டர் நால்வருண்டென்பதையறிக.

இங்ஙனம் மாயாதத்துவ நிலையராகிய ஸ்ரீகண்டரால் கலாதத்துவத்திற் றோன்றிய பிரகிருதியானது முக்குணங்களின் சொரூபம் வியக்தமாகாத அவதரமானதால் முக்குணங்களின் நிறமான வெண்மை, செம்மை, கருமையாகிய மூன்று நிறங்களுங் கலந்த நிறத்தைச் சித்தாந்தப் படத்தில் பெற்றிருக்கிறது. இது 24A என்னும் தத்துவச் சக்கரம்.

மேற்கண்ட முக்குணங்களும் பிரித்துத் தம்முள் சமமாய் நின்ற அவதரம் சித்தமென்றும் ஒருகுணம் மிகுந்த அவதரம் அஃதாவது, சாத்துவிகம் மிகுந்து மற்றவை குறைந்த அவதரம் புத்தியென்றும் பெயர்பெறும். சித்தாந்தப் படத்தில் வெள்ளை சிவப்பு கறுப்பாகிய மூன்று நிறங்களும் சமமாய்ப் பிரிந்து நிற்கும் 24-வது தத்துவச் சக்கரம் சித்தமாகும்; அதன்கீழ் வெள்ளை மிகுந்து மற்றவைக் குறைந்திருப்பதாயிய 23-வது தத்துவச் சக்கரம் புத்தியாகும்.

சித்தம் மனதிற் றோன்றுவதென்று கூறுவர், பௌட்கரம், சித்தியார், சிவப் பிரகாசம் முதலியவைகளில் குணதத்துவத்துக்குத் தோற்றங்கூறி சித்தத்துக்குத் தோற்றமே கூறாமையானும், சித்தியாரில் “சித்தமா மவ்வியத்தஞ்சிந்தனையதுவுஞ் செய்யு” மெனக் கூறியிருத்தலானும், தத்துவ விளக்கத்தில் முக்குணங்களும் சமமாய் ஒத்ததே சித்தமென்பதானும், புவனங்களினடைவு கூறும்போது ஏனையவற்றிற்குக் கூறியதுபோல் மனத்துக்குப் பின் சித்தத்துக்கு புவனங்கூறாமையானும், தத்துவங்களினுயரமும் புவனங்களினடைவுங் கூறுமிடத்து குணதத்துவத்துக்கு உயரமும் புவனமுங் கூறுகையான் சித்தம் மனதிற் றோன்றுவதெனக் கொள்ளின் குணதத்துவத்தைத் தனித்தொரு தத்துவமாகக் கொள்ளவேண்டியதாகிறதானும், அவ்வாறு கொண்டால் ஆன்மதத்துவம் 24-என்பதற்கு மாறாகி 25-ஆகிறதானும், பௌட்கரம் 6-வது பும்ஸ்த்வதத்துவப் படலம் சுலோகம் 27'1/2-ல் அகிருதர் முதலியோர்க்குக் குணதத்துவத்தி லிருப்பெனக் கூறுகையானும், புத்தியிற் றோன்றிய அகங்காரத்தின் சத்துவகுணாம்சமான மனதில் முக்குணசொரூபமான சித்தந்தோன்றுமென்பது எவ்வாற்றானும் பொருந்தாமையானும், தத்துவரூபமுதலிய அனேக சாத்திரங்களிலும் ஆகமாந்தரங்களிலும் தத்துவங்களுக்கு நிறமுந் தொழிலுங் கூறுங்கால் மனதுக்குப்பின் சித்தத்துக்குக் கூறாமையானும், மற்றும் பலவாற்றானும், சித்தம் மனதில் தோன்றுமென்பது பொருந்தாமையும் குணதத்துவத்தின் கூறே சித்தமென்பதுமறிக.

பிரகிருதிதத்துவங் குணசொரூபங்களாகத் தோன்ற அந்தக் குணங்கள் தம்மிலொத்தவிடம் சித்தமென்பதற்கும், அதிலே யொருகுண மேறினவிடம் புத்தியென்பதற்கும் பிரமாணம்.

### தத்துவ விளக்கம்

கூறியமூலப் பகுதியிற் றோன்றுங் குணமவைதான்  
 றேறிய சாத்திகராசத தாமதமென்று செப்பு



**முறியழுக்குண மொத்தவை மூன்று முயர்விறிவந்  
தேறியக்காந் புத்திதத்துவமா மென் றெண்ணுவரே.**

எனவரும்.

புத்தி தத்துவத்திலிருந்து இரசோகுண யிருந்து மற்றவை குறைந்ததாகிய அகங்காரந் தோன்றும். இது சித்தாந்தப் படத்தில் சிவப்பு மிகுந்து கறுப்பும் வெள்ளையுங் குறைந்திருப்பதாகிய 22-வது தத்துவச் சக்கரம்.

இது தைசதவகங்காரம், வைகாரியகங்காரம், பூதாதியகங்காரமென மூன்றாய் விரியும். அவைகள் முறையே சத்துவாதி குணங்களை யுடையதனால் அவ்வப் பெயர் பெற்றன. அவைகள் சித்தாந்தப் படத்தில் முறையே 22A, 22B, 22C என இலக்க மிட்டிருக்கும் தத்துவச் சக்கரங்களாகும்.

அவற்றுள் தைசதவகங்காரம் அறிவானபடியாலே அதனோடு சாத்துவித குணம் பொருந்த மனமும் சுரோத்திரம் துவக்கு சட்ச சிங்ஙுவை ஆக்கிராணங்களாகிய ஞானேந்திரியங்களைந்துந் தோன்றும். இவைகள் சித்தாந்தப் படத்தில் முறையே 21, 20, 19, 18, 17, 16-வது தத்துவச் சக்கரங்களாகும். இந்நிரியமென்றது வெளியில் தோன்றும் காது முதலிய உறுப்புக்களையன்று; அங்கங்குள்ள சூக்குமமான சத்தியையேயாகும். என்னை? காது முதலிய உறுப்புகளிருக்கவும் சத்தாதி விடயங்களைக் கிரகிக்கமாட்டாமல் குருடன், ஊமையன், செவிடனிருப்பது பிரத்தியட்சமே.

விஷயமானது கண்ணால் பார்க்கப்படுமளவில் அதனாற் பார்க்கப்பட்ட அர்த்தத்தைப் புத்திக்கு விஷயமாகச் செய்ய யாதொன்று நிற்கிறதோ அது மனமெனப் படும்.

தொழிலான வைகாரியகங்காரத்துடன் விகாரமான இரசத குணம் பொருந்த வாக்கு பாதம் பாணி பாயுரு உபத்தம் என்னும் கன்மேந்திரிய பஞ்சகந் தோன்றும். இவைகள் சித்தாந்தப் படத்தில் முறையே 15, 14, 13, 12, 11 -வது தத்துவச் சக்கரங்களாகும்.

உருவமான பூதாதியகங்காரத்துடன் மயக்கமான தாமத குணம் பொருந்த சத்தம் பரிசம் ரூபம் ரசம் கந்தமென்னும் தன் மாத்திரைகளைந்துந் தோன்றும். இவற்றிற்குச் சூக்குமபூதங்களென்றும் பெயர். இவைகள் சித்தாந்தப் படத்தில் முறையே 10, 9, 8, 7, 6-வது தத்துவச் சக்கரங்களாகும்.

இந்த தன்மாத்திரைகளாகிய சத்தாதிகளும், ஞானேந்திரியங்களின் விடயமான சத்தாதிகளும் ஒன்றன்று. தன்மாத்திரைகளாகிய சத்தாதிகள் பூதங்கள் தோன்றுதற்குக் காரணமானவைகள்; ஞானேந்திரியங்களின் விடயங்களாகிய சத்தாதிகள் பஞ்ச பூதங்களுடைய குணங்கள். பஞ்சபூதங்களோடு கூடிய தன்மாத்திரா சத்தாதிகளால் ஞானேந்திரியங்களுக்கு ஞானசத்தியையும், கன்மேந்திரியங்களுக்குக் கிரியா சத்தியையும் விளக்கும் அறிவென்றுபசரிக்கப்படும் சாமர்த்திய முண்டாம். சித்தியார் 2-ம் சூ-ம், 64-வது செய்யுளில் “ஆசை சேர்மனாதிதன் மாத்திரை புரியட்ட கந்தான்” என்று புரியட்ட வுடம்புக்குத் தன்மாத்திரைகளைக் கூறியிருக்கிறது. ஆகையால் பூதகாரணமான தன்மாத்திராசத்தாதிகள் வேறு பூத குணமான சத்தாதிகள் வேறு எனவறிக.

இனி இந்த தன்மாத்திரைகளுள் சத்தத்திலிருந்து ஆகாயமும், பரிசுத்திலிருந்து வாயுவும், ரூபத்திலிருந்து தேயுவும், ரசத்திலிருந்து அப்புவும், கந்தத்திலிருந்து பிருதிவியுந் தோன்றும். இவைகளுக்குப் பஞ்சபூதங்களென்றும் தூலபூதங்களென்றும் பெயர். இவைகள் சித்தாந்தப் படத்தில் முறையே 5,4,3,2,1-வது தத்துவச் சக்கரங்களாகும்.

இவ்வாறு சத்தாதி தன்மாத்திரையிலே பஞ்சபூதங்களும் ஓரோர் தன்மாத்திரையில் ஓரோர் பூதமாகத் தோன்றவேண்டாம், ஆன்மாவிலே ஆகாயந் தோன்றி, ஆகாயத்தில் வாயுவும், அதிலிருந்து தேயுவும், அதிலிருந்து அப்புவும், அதிலிருந்து பிருதிவியுந் தோன்றுமென்னில், காரியத்திலே யுண்டான குணங்கள் காரணத்திலே யுண்டென்ற நியாயத்தினால் பிருதிவிக்குள்ளு கந்தாதி ஐந்து குணங்களும் ஆகாயத்துக்கும் உண்டாகவேண்டும். உண்டாகில் பிருதிவிக்கும் ஆகாயத்துக்கும் வித்தியாசமில்லையாகும். ஆகாயம் ஆன்மாவிலே தோன்றுமென்னில் அசித்து சித்தினிடத்து உதியாது என்ற நியாயத்தினால் ஆன்மாவும் ஆகாயம்போலச் சடமாகும். ஆனால் ஆகாயத்திலே வாயுவாதி பூதங்கள் ஒன்றிலே யொன்றாய்த் தோன்று மென்ற வேதாதிகளுக்கு விரோதமாகுமே யென்னில், நிமித்தார்த்தத்தில் ஆகாசாதி யொன்றிலேயொன்று தோன்றுமென்றது ஆகாயமுதலாக ஒன்றின்பின் னொன்றுண்டாகுங் கிரமத்தினாலும், பஞ்சீகரணத்தினாலுமே யாகையால் விரோதமில்லையெனவறிக.

பஞ்சீகரணமாவது ஒரு பூதசுவரூபத்தை யிரண்டாக்கி ஒரு பாதி யந்தப் பூதமாகவேயிருக்க நின்றபாதி நாலாகி மற்ற நாலு பூதங்களிலும் அந்யோந்யம் வியாபித்திருப்பது.

பஞ்ச பூதங்களும் சூக்குமம் , ஆந்தரம், வாகியமென மூவகையாகும். சூக்குமம் சூக்குமதேகத்திருந்து இந்திரியவாதாரமாம். ஆந்தரம் தூலதேகத்திலிருந்து சரீரத்தை வளர்த்து உள்ளிடங்கொடுத்தல் முதலிய தொழிலையியற்றும். வாகியம் அண்ட புவன போக்கியப்பொருளாதாரமா யிடங்கொடுத்தல் முதலிய தொழிலையியற்றும்.

இங்ஙனம் சித்தமுதல் பிருதிவியீறாகக் கூறப்பட்ட தத்துவங்க ளிருபத்து நான்கும் ஆன்மதத்துவமெனப்படும். இவற்றிற்கு அசுத்த தத்துவமென்றும் போக்கியகாண்டமென்றும் பெயர். இவற்றுள் சித்தம் புத்தி அகங்காரம் மன மென்னும் நான்கு தத்துவங்களும் அந்தக்கரணமெனப்படும். இவையெல்லாம் ஸ்ரீகண்ட ருத்திரராலே காரியப்படும்.

இவ்வகையாய் வித்தியாதத்துவங்களேமும் ஆன்மதத்துவங்களிருபத்து நான்கும் தோன்றுமென்பதற்குப் பிரமாணம்: சிவப்பிரகாசம்: பொது 14-15.

அருத்திமிகுங் கலைகால டியதியுடன் வித்தை  
யராகமிகை யனந்தரான் மாயைதனி லாகு  
முருத்திரரார் கலையதனிற் பிரகிருதி குணங்க  
ளுளவாகு மகங்காரம் புத்தியினி லுதிக்குங்

தெரித்தவிது திரிவிதமான் தைசதவை காரி  
 திகழ்தருபு தாதியெனத் திருந்தியசாத் துவிதம்  
 விரித்தகுண மனம்புத்தி யிந்திரிய மென்று  
 விளம்பியசோத் திராதிமுதல் விளங்கியிடும் விரிந்தே.

என்றும்,

மன்னியகன் மேந்திரிய மானவிரா சதஞ்சேர்  
 வாக்காதி வைகாரி மருவிவருஞ் சத்தந்  
 தன்னைமுத லாகியதா மதமிகுமாத் திரைபின்  
 றருமதனில் வானநில மனல்புனன்மன் சத்த  
 முன்னதனில் வெளியாதி யொன்றொன் றாது  
 முறையிலிவை யிருமையயன் முடிவா முன்னே  
 யுன்னுசதா சிவராதி யதிபதிக ளொடுக்க  
 முதித்தவடை வெனவுரைப்ப ருணர்ந்து ளோரே.

என்றும் வருவன கண்டுகொள்க.

இங்ஙனம் அகக்கருவி முப்பத்தாறுந் தோன்றும்.

இவ்வாறு மாயையானது சுத்தம், சுத்தாசுத்தம், அசுத்தமென மூவகைப்பட்டு  
 தனது காரியங்களாலும் முக்காண்டமாகி ஆன்மாக்களின் அறிவிச்சை செயல்களை  
 விளக்குமென்பதற்குப் பிரமாணம்: உபதேச விளக்கம் 7.

சுத்தமு மசுத்தஞ் சுத்தாசுத்த நித்தியமாய்த் தூய்தாந்  
 தத்துவ மைந்தோடெழு தகுமிருபத்து நான்கா  
 யொத்துமுக் காண்டமாகி யுயிருணர் விச்சையாதி  
 வித்தகக் கலாதிதன்னால் விளக்கிடும்லமா மாயை

எனவரும்.

இவைகளுள் ஆன்மதத்துவம் கீழ்ப்பாகத்தினும், வித்தியா தத்துவம் மத்திய  
 பாகத்தினும், சிவதத்துவம் மேல்பாகத்தினுமாக சித்தாந்தப்படத்து மாயா கோளத்தில்  
 காட்டப்பட்டிருப்பதற்குப் பிரமாணம்: பிருகச்சாபாலோபநிடதம்.

சூத் தக்ஷுரெயா ஹமெ விஷ்ணு தக்ஷுணுஜெஷுரெ!  
 தக்ஷுமெ ஸிவ தக்ஷுணு க்ஷுரே தக்ஷா பிஸனிஹி||

இ-ள்: ஆன்மதத்துவம் அதோபாகத்தினும், வித்தியாதத்துவம் மத்திய  
 பாகத்தினும், சிவதத்துவம் ஊர்த்துவ (மேல்) பாகத்திலுனுமுள்ளனவாம். எ-று.

திருவிளையாடற்புராணம்

ஆதியிலான்ம தத்துவமான வலர்மகன்பாகமு நடுவி  
 னீதியில்விச்சா தத்துவமான நெடியவன்பாகமு முடிவி  
 லோதியசிவதத் துவமெனலான வருத்திரபாகமு முதிக்கும்  
 பேதியிம்முன்றி லெண்ணிறத்துவங் கள்பிறக்கும்முன்றினு முறையால்.

எனவரும்.

இவைகளில் சப்தாதி தன்மாத்திரைகள் பிருதிவியாதி ஐந்து தத்துவங்களினுஞ் சூக்குமம், அகங்காரத்தத்துவம் அவற்றினுஞ் சூக்குமம், அதினும் புத்தி தத்துவம் அதிசூக்குமம், அதினும் பிரகிருதி அத்தியந்தசூக்குமம், அதினும் கலாதி தத்துவங்கள் சூக்குமம், அவற்றினும் காரியமாயை அதிசூக்குமமெனவறிக.

மேலும் இவை பொதுவும் சிறப்பும் பொதுச்சிறப்புமென முத்திறப்படும். புலனவடிவாகிய தத்துவங்கள் எல்லோர்க்கும் பயன்றருதலிற் பொதுவாம்; சூக்குமதேகவடிவாகிய தத்துவங்கள் போகநுகர்ச்சியின் பொருட்டுத் தனக்குப் பயன்றருதலிற் சிறப்பாம்; தூலதேகவடிவாகிய தத்துவங்கள் தனது போகநுகர்ச்சிக்கும் சந்தனம் பூமாலை போல மனைவி முதலியோர் அனுபவித்தற்கும் வாய்ந்தமையிற் பொதுச் சிறப்பாம். இதனாற் புலனவடிவாகிய தத்துவங்கள் முப்பத்தாறாய்ப் பொதுவாய்ப் புறத்தே நின்றல் போல அகத்தே ஆன்மாவைப் பற்றி முப்பத்தாறு தத்துவங்களும் சூக்குமமாய் நிற்குமென்றோர்க.

மாயாகோளத்தில் பொதுவாய்ப் புறத்தேநிற்கும் 36-தத்துவங்களும் சாதாரண தத்துவமென்றும், ஆன்மாக்கடோறும், சூக்குமமாய் வியாபிவித்துத் தனித்தனியே ஆன்மாக்களைப் பற்றி அகத்தே நிற்கும் 36-தத்துவங்களும் அசாதாரண தத்துவங்களென்றுங் கூறப்படும். சாதாரண தத்துவங்களைச் சித்தாந்தப்படத்தில் பல்வைத்த ஒவ்வொரு சக்கரத்தின் மேலுங்கீழுமாக மாயாகோள வட்டத்தின் கோடுவரையிற் சென்று பொருந்தியிருக்கும் கோடுகளின் மத்தியிலுள்ள பாகங்கள் குறிக்கும். பல்வைத்த தத்துவச் சக்கரங்கள் அசாதாரண தத்துவங்களைக் குறிக்கும்.

சாதாரண தத்துவங்கள் முப்பத்தாறும் பதினாறு அண்டங்கள் கூடிய ஒரு பிறக்கிரியையாயிருக்கும். இந்தப் பிறக்கிரியையே ஒரு பேரண்டமாகும். இப்பிறக்கிரியைகள் எவ்வளவுண்டென்னில் ஆன்மாக்களுக்கு அளவுண்டானால் இவைகளுக்கும் அளவுண்டாகும். சித்தாந்தப் படத்திலிருக்கும் மாயாகோளமானது ஒரு பிறக்கிரியையாகும். அதில் அடங்கியுள்ள பதினாறு அண்டங்களாவன: 1. பிருதிவியண்டம், 2. அப்புலண்டம், 3. தேயுவண்டம், 4. வாயுவண்டம், 5. ஆகாயவண்டம், 6. அகங்காரவண்டம், 7. புத்திதத்துவவண்டம், 8. பிரகிருதிகுண தத்துவவண்டம், 9. அராகதத்துவவண்டம். 10. வித்தியாதத்துவவண்டம். 11. கலாதத்துவவண்டம், 12. மாயாதத்துவவண்டம், 13. சுத்தவித்தியாதத்துவவண்டம், 14. ஈச்சர தத்துவவண்டம், 15. சாதாக்கியதத்துவ வண்டம், 16. விந்துதத்துவவண்டம் என்பனவாம். இவற்றுள், அகங்காரவண்டத்தில் தன்மாத்திரை, கன்மேந்திரியம், ஞானேந்திரியம், மனம் ஆகிய தத்துவங்களும், அராகதத்துவவண்டத்தில் புருட தத்துவமும், கலாதத்துவவண்டத்தில் நியதி காலங்களும், விந்துதத்துவவண்டத்தில் நாததத்துவமும் அடங்கும். புருடனைப் பிரகிருதித் தத்துவத்தில் கூட்டியுரைப்பாரு முளர். முற்கூறியபடி பிரகிருதி பிரதிட்டா கலையில் சேர்க்கப்பட்டதால் புருடன் வித்தியாகலையில் சேர்த்துச் சோதிக்கப்படுகையால் பிரதிட்டாகலைக்குரிய பிரகிருதியில் புருடனைக் கூட்டுவது பொருந்தாது.

இனி, புறக்கருவிகள் அறுபதும் அசாதாரண தத்துவங்களின் காரியங்களாகும். அவற்றுள் பிருதிவியின் காரியம் மயிர், தோல், எலும்பு, நரம்பு, தசை ஆக 5. அப்புலின் காரியம் நீர், உதிரம், மூளை, மச்சை, சுக்கிலம் ஆக 5. தேயுவின் காரியம்,

ஆகாரம், நித்திரை, பயம், மைதுனம், சோம்பல் ஆக 5. வாயுவின் காரியம், ஓடல், இருத்தல், நடத்தல், கிடத்தல், தத்தல் ஆக 5. ஆகாயத்தின் காரியம் குரோதம், லோபம், மோகம், மதம், மாற்சரியம் ஆக 5.

மயிர்நோ னரம்பென்பு மன்னுதகை யைந்துஞ்  
செயிர்சேர் பிருதிவியின் சேர்வா — முயிர்நேர்  
நீருதிர முளை நிணஞ்சுக் கிலமைந்து  
மோரினிகை நீர்க்குணமென் றுன்.

பசிசோம்பு மைதுனங் காட்சிநீர் வேட்கை  
தெசிகின்ற தீக்குணமோ ரைந்து — மொசிகின்ற  
போக்கு வரவுநோய் கும்பித்தன் மெய்ப்பரிசம்  
வாக்குடைய காற்றின் வகை.

ஓங்கும் வெகுளி மதமான மாங்கார  
நீங்கா வுலோபமுட னிவ்வைவந்தும் — பாங்காய  
வண்ணமுலை மடவாய் வானகத்தின் கூறென்றா  
ரெண்ணிமிக நூலுணர்ந்தோ ரெண்.


வசனாதியைந்தாவன:— வாக்கின் தொழிலான வசனமும், பாதத்தின் தொழிலான கமனமும், பாணியின் தொழிலான தானமும், பாயுருவின் தொழிலான விசர்க்கமும், உபத்தத்தின் தொழிலான ஆனந்தமுமாம்.

வாயுபத்தாவன:— பிராணன், அபானன், வியானன், உதானன், சமானன், நாகன், கூர்மன், கிருதரன், தேவதத்தன், தனஞ்சய னென்பவைகளாம்.

ஓப்பார் பிராண னபான னுதானனுடன்  
தப்பா வியானன் சமானனே — யிப்பாலு  
நாகன்றனஞ்சயன் கூர்மன் கிருதரன்  
தீதிலாத் தேவதத்த னே.

இவைகளில் பிராணவாயு மூலாதாரத்திலடங்கும் நேரம், அபானனும், கண்டத்தில் வருநேரம் வியானனும் உதானனும், புறப்படு நேரம் சமானனும், புருவத்தில் வருநேரம் நாகனும், கூர்மனும், கிருதரனும், கண்டத்தின் மேல் செல்லும்நேரம் தேவதத்தனும், உடல்விடு நேரம் தனஞ்சயனுமாக உடலோடு கூடுநேரம் பூதவாயு காரணமாகத் தோன்றும். இவற்றுள் பிராணன், அபானன், வியானன், உதானன், சமானன் ஐந்தும் ஞானவாயுக்களாகும். மற்றவை ஐந்தும் கண்மவாயுக்களாகும்.

நாடிபத்தாவன:— இடை, பிங்கலை, சுழமுனை, காந்தாரி, அத்தி, சிங்குவை, அலம்புடை, புருடன், சங்கினி, குகு என்பனவாம். இவைகள் பிருதிவியிற் றோன்றும்.



தத் துவாத் துவா.

**இடைபிங் கலைசுமுனை காந்தாரி யத்தி  
புடைநின்ற சிங்குவை சங்கினி பூடாவோ  
டங்குது கன்னி யலம்பு வெனவுரைத்தார்  
தங்குதச நாடிக டாம்.**

**இவைகள் நிற்குமிடமாவன:-** இடைபிங்கலைகள் மூலாதாரத்துக்கும் இரண்டு நாசிகளுக்குமாக நிற்கும். சுழுமுனை வீணாதண்டைப் பற்றி நிற்கும். காந்தாரி கண்ணிலும், அத்தி எலும்பிலும், சிங்குவை நாக்கிலும், அலம்புடை செவியிலும், புருடன் கைகளிலும், சங்கினி உபத்தத்திலும், குகு குதமார்க்கத் திலுமாக நிற்கும்.

**இந்தப் பத்து நாடிகளிலும் எழுபத்திராயிரம் நாடிகள் பொருந்தி நிற்கும் விதமாவது:-**

இடைபிங்கலைகள் 8000-நாடியாய்க் கீழ்நோக்கிப் போகும். அதுவேறாயிழிந்து 2000- நாடி வீணா தண்டை (முதுகந்தண்டை)ப் பற்றி நிற்கும். குகு நாடியைத் தலையாய்க் கொண்டு 1000-நாடிமார்க்கத்தை (குதத்தை) வளைந்து கிடக்கும். அத்திநாடி 10000-நாடியாய்ப் பீர்க்கங்கூடுபோல் கழுத்தைப் பின்னி நிற்கும். சங்கினி நாடியைத் தலையாய்க் கொண்டு 14000-நாடி இதயத் தொடங்கிச் சரீரத்திற் கலந்து நிற்கும். அலம்புடைநாடி 20000-நாடிகளுடன் நெற்றி கபாலம் நாசிகளில் பொருந்தி நிற்கும். பூடாநாடி (புருடநாடி) 15000-நாடிகளுடன் இரண்டு கைகளையும் அண்ணமணறையும் பொருந்திநிற்கும். சிங்குவை நாடி 1500- நாடிகளுடன் கண்ணிமையைப் பற்றி நிற்கும். சங்கினி நாடியுடன் 500- நாடிகள் முகத்தைப் பொருந்தி நிற்குமெனவறிக.

இங்ஙனங்கூறிய 72000-நாடிகளும் மேல் 61000, கீழ்-11000 முமாக நிற்கும். இவற்றில் இயங்கும் வாயுவும் 72000-மாகும்.

**வாக்கு நான்காவன:-** சூக்குமை, பைசந்தி, மத்திமை, வைகரியென் பனவாம். இவைகள் விந்துவிற்றோன்றும். எங்ஙனமெனில்; விந்துசத்தியானது அறிவுமாய் விளக்குமுமாய் ஆன்மாக்களிடத்திலே அவரவர்களுக்குரிய கண்மங்களுக் கீடாக வாக்குகளைத் தோற்றுவிக்கும் பொருட்டு மூலாதாரத்திலே நிற்கும் பிரணவத்திலே யொரு நாதமாக வெழுந்து சூக்குமையாகி, நாபியளவிலே திரண்ட நாதம் விந்துவாகிய வட்டமாயையினுள்ளே அக்ஷரசொருபந் தோன்றாத பைசந்தி யாகி, உதானவாயுபாலே கண்டமளவு சென்று பிராணவாயுவின் தொழிலில்லாது உதான வாயுவின் றொழில் மாத்திரையினால் சூக்குமரூபமாய் அக்கரங்கள் பிரிந்து தோன்றினும் சொல்லுவோன்றன் செவியிற் கேட்கப்படாத ஓசையான முழக்கமா யுள்ள மத்திமையாகி, மேல் பிராணவாயுவுடன் கூடி உரைப்போனது செவிக்கு மாத்திரம் கேட்கப்படுவதும் பிறர்செவிக்குக் கேட்கப்படுவதுமான வைகரியாகி, அண்ணம், பல், அதரம், மூக்கு முதலியவைகளாலே புறப்பட்டு வாக்கை வசனிப்பித்து வன்னம், பதம், வாக்கியம் பா முதலியவைகளாய் விளங்கும்.

இதற்குப் பிரமாணம்: தத்துவப்பிரகாசம் - 244.

சத்தியினிற் றோன்றும் வாக்காதி நான்குந்  
தானிவன் வாக்கெழுப்பியிடு மதுதான் றன்முலத்  
தொத்த தொருவிந்துவிலே நாதமாஞ் சூக்க  
முயரும் பைசந்தி யுந்தியி லுதானன்கூடச்  
சித்த மயின் முட்டையினிற் சலம்போலாகுஞ்  
சென்று கண்டத்தளவு செவிக்குணரா வோசை  
மத்திமையாம் வாக்கு வைகரி தானெட்டு  
வகைதோன்றிச் சொற்பொருளாய் வழங்கியிருங் காணே.

அநாதிமுத்த சின்மயனோக் கானாத மாகு  
மநாதிசுத்த மாயையினான் மாக்கண் - மனாதிபினை  
யாக்கப் புனிதமந்த நாதத்தாம் விந்துவினாம்  
வாக்கொருநான் கென்றார் மதித்து.

சூக்குமைநம் பைசந்தி மத்திமைசொல் வைகரியென்  
றாக்குமிவற் றின்பே ரடைவறிக - சூக்குமைதான்  
பந்தித்தான் மாவுணர்வைப் பைசந்தி மத்திமையா  
மந்தத்திற் றூலவெழுத் தாம்.

வாக்கி னுதித்துப் பொருளை மதிப்பிக்கைக்  
காக்கும் பதத்தி னவையமாய் - வாக்கியமாய்ப்  
பாவா யியலாகி நூலாய்ப் பரந்திலங்கு  
மோவாதே மத்திமையி னுற்று.

என்றும் வருவது கண்டுகொள்க.

இவற்றுள் வைகரிவாக்குச் சொல்லுவோனுக்கும் கேட்போர்க்கும் சவிகற்ப  
வுணர்வுண்டாதற்கும், மத்திமைவாக்குச் சொல்லுவோனுக்குச் சவிகற்பவுணர்  
வுண்டாதற்கும், பைசந்திவாக்கு நிரூபிகற்பவுணர்வுண்டாதற்கும், சூக்குமை  
வாக்கு நூலாயத்திரைக்கும் ஏதுவாயிருக்கும்.

சூக்ஞமாதி நான்கு வாக்குகளுடன் பஞ்சமையென் றோர் வாக்குண்டென்றுங்  
கூறுவர். அதற்குத் தானம் மூலாதாரம். இவைகள் முறையே பஞ்சமை முதலாகச்  
சாந்தியாதீதை முதலான பஞ்சகலைகளைப் பற்றுக் கோடாகக் கொண்டு அடைவே  
பராபத்தியாதி பஞ்சசத்திகளாலே காரியப்படுமெனவறிக.

ஏடணை முன்ற அணை:- தாரவேடணை, புத்திரவேடணை, அர்த்தவேடணை  
மென்பனவாம். இவை மூலாயத்தில் தோன்றும்.

குணம் மூன்றாவன:- சாத்துவிகம், இராசதம், தாமதங்களாம். இவைகள்  
மூலப்பிரதிபுதியிற் றோன்றும்.

இங்ஙனம் புறக்கருவி கொண்டு கொள்க.

வைகரியாதி மூன்றுவாக்கு மொடுங்கியகாலத்துந் தானொடுங்குவதின்றி நிற்கு  
மான்ம நூலன்கிரியாப் பிரதிபந்தமான வாணவமல நிவிர்த்தியுடனே இதற்கும் நிவிர்த்தி  
யாகையால் சூக்குமையைப் பந்தமென்றுது.



## தத்துவங்களின் உயரப்பிரமாணம்

சாதாரண தத்துவங்கள் முப்பத்தாறில் பிருதிவிதத்துவம் 100-கோடியோசனை தூரம் உயரமுள்ளது. அப்புதத்துவம் பிருதிவிதத்துவத்தினும் பதின்மடங்கு அஃதாவது 1000 கோடி யோசனைதூரம் அதிகவுயரமுள்ளது. அப்புதத்துவத்துக்குப் பதின்மடங்கு தேயுதத்துவமும், இதற்குப் பதின்மடங்கு வாயுதத்துவமும், இதற்குப் பதின்மடங்கு ஆகாயதத்துவமும், இதற்குப் பதின்மடங்கு (தன்மாத்திரை, கன்மேந்திரியம், ஞானேந்திரியம், மனங்களை நங்கிய) அகங்காரதத்துவமும், இதற்குப் பதின்மடங்கு புத்தியும், இதற்குப் பதின்மடங்கு பிரதிபுத்திகுணதத்துவமும் அதிகவுயரமுள்ளதாகும். இங்ஙனம் பிருதிவிமுதல் பிரதிபுத்திவரையில் தத்துவங்களினுயரம் ஒன்றற்கொன்று பத்துமடங்கு அதிகமாகும்.

பிரகிருதி குணதத்துவத்தினும் 100 மடங்கு அதிக உயரங்கொண்டது அராகம். இதனினும் 100-மடங்கு வித்தையும், இதனினும் 100-மடங்கு கலையும், இதனினும் 100-மடங்கு நியதியும், இதனினும் 100 மடங்கு காலமும், இதனினும் 100-மடங்கு மாயையும் அதிகவுயரமுள்ளவையாகும். இங்ஙனம் பிரகிருதிக்கு மேல் மாயை வரையில் தத்துவங்களினுயரம் ஒன்றற்கொன்று பதுபது மடங்கு அதிகமாகும்.

அவற்றுள் கலைக்குக்கீழ் நியதியொன்று கூறுவாறுமுளர். கலாசோதனையில் புவனசோதனை கூறுமிடத்துக் கலைக்குமேல் நியதிக்கு 180, 181-வது புவனங்களைக் கூறியிருப்பதால் கலைக்குமேல் நியதியொனது துணியப்படும்.

இனி மாயையினும் 1000-மடங்கு அதிக உயரங்கொண்டது கத்தவித்தை. இதனினும் ஆயிரமடங்குதிகங்கொண்டது ஈசகரம், இதனினும் ஆயிரம் மடங்குதிகம் சாதாக்கியம், சாதாக்கியத்துக்கு இவ்விமடங்குதிகம் விந்தி, விந்திவந்தி இவ்விமடங்குதிகம் நாததத்துவமுயரமுள்ளது.

**கருதியமண்சதகோடிநீர்தீகால்ககனமகங்காரம்புத்தி  
பிரகிருதிவரைப்பத்திச்சைவித்தைகலைநியதிபிறங்குகாலக்  
தருமாயைவரைநாறுநாறுவுருத்திரவீசன்சாதாக்கியம்மா  
யிரமாயிரமுமைலட்சமோசனைமீதொன்றற்கொன்றேறுந்தானே.**

இவ்வாறு தத்துவங்களின் னுயரப்பிரமாணங்களிருந்தாலும் சித்தாந்தப் படத்தில் அந்தப் பிரமாணத்துக் கிணங்கக் காட்டக் கூடாமையால் ஒருவாறு ஒருவாடிவப் படுத்தி அவையெழுதப்பட்டிருக்கின்றன. இந்த உயரப்பிரமாணக் கணக்கு, படத்தின் வலது பக்கத்து ஓரத்தில் சிவப்பு மையால் குறிக்கப்பட்டிருக்கிறது.

**யோசனையாவது:-** இருவரையுள் ஓர் சிறிய துவாரத்தார் பருந்த சூரியக் கிரணத்துள் தோன்றும் சிறிய அணுக்களில் ஒன்றுக்குக் கதிர்வெழுதக லென்ஸெ லென்ஸ்.

24 கதிரெழுதுகள்  
8 மயிர்நுனி  
8 ஈர்

ஒரு மயிர் நுனி  
ஒரு ஈர்  
ஒரு பேன்

8 பேன்	ஒரு நெல்லு
8 நெல்லு	ஒரு அங்குலம்
24 அங்குலம்	ஒரு முழம்
4 முழம்	ஒரு தனு
2 தனு	ஒரு தண்டம்
2000 தண்டம்	ஒரு குரோசம்
2 குரோசம்	ஒரு கவ்யூதி
2 கவ்யூதி	ஒரு யோசனை

கந்தப்புராணம் அண்டகோசப் படலம் 5-ம் 6-ம் கவிகள்

கதிரெழு துகளெண் மூன்று கசாக்கிர கந்தானாகும்  
மிதுதொகை யிருநான் குற்ற திலீக்கையவ் விலீக்கை  
யெட்டா  
லுதிதரும் யுகை யன்ன யுகையெட் டியவை யென்ப  
வதினிரு நான்கு கொண்ட தங்குலத் தளவை யாமே.

அங்குல மறுநான் செய்தி னதுகரங் கரமோர் நான்கு  
தங்குத றனுவொன் றாகுந் தனுவிரண் டதுவோர் தண்ட  
மிங்குறு தண்ட மான விராயிரங் குரோசத் தெல்லை  
பங்கமில் குரோச நான்கோ ரியோசனைப் பால தாமே.

ஒருயோசனை தூரம் இங்கிலீஷ் மயிலால் எவ்வளவென நிதானப்படுத்தக் கூடுமாயில்லை. முன்காட்டிய கணக்கின்படி ஒரு யோசனை 64000 முழமேயாம். வேறுசில கணக்கின்படி 32000 முழமென்றும், 16000 முழமென்றும் சொல்வார்கள். ஆயிர்த்து அறுநூற்று சில்வான ஆண்டில் சீனதேசத்திலிருந்து இந்தியாவுக்கு வந்த ஓர் சீனச் சந்தியாசி ஒரு யோசனை பூர்வீக ஐதீகத்தின்படி 44000 முழமென்றும், இந்திய ராசாங்க வழமைப்படி 33000 முழமென்றும், திவ்வியசாஸ்திர நூற்களிற் கூறிய யோசனை 17600 முழமென்றும் கணக்குக் கொடுத்தார். இக்கடைசியான தூரம் அதாவது 17600 முழம் 5 இங்கிலீஷ் மயிலுக்குச் சரி.

உவெப்ஸ்டர் இயற்றிய இங்கிலீஷ் அகராதியிலும் உவின்ஸ்லொ இயற்றிய தமிழ் இங்கிலீஷ் அகராதியிலும் யோசனையென்றது வான்சாஸ்திரத்தில் 5 மயிலுக்குச் சரியெனக் கூறியதையுங் காண்க.

ககோளசித்தாந்தத்தில் ஒருயோசனை முன்கூறிய கந்தப்புராணம் அண்டகோசப் படலத்துக் கணக்கின்படி 64000 முழமானது ஏறக்குறைய மயில் 18 எனக் கணக்கிடப்பட்டிருக்கிறது.

## தத்துவவர்க்காதிபதிகள்

தத்துவம்	நிறம்	அதிபதி
பிருதிவிக்கு	பொன்னிறம்	பிரமன்
அப்புவுக்கு	வெண்ணிறம்	ஜலேசர்
தேயுவுக்கு	செந்நிறம்	துவிஷாணிநிதர்
வாயுவுக்கு	புகைநிறம்	மாதரீஸ்வரர்
ஆகாயத்துக்கு	நீலநிறம்	சூக்குமர்
கந்தத்துக்கு	பொன்னிறம்	கந்தாங்கர்
ரசத்துக்கு	வெண்ணிறம்	ஜலதர்
ரூபத்துக்கு	செந்நிறம்	பானுமதர்
பரிசத்துக்கு	புகைநிறம்	பலவக்திரர்
சத்தத்துக்கு	நீலநிறம்	சூக்குமர்
உபத்தத்துக்கு	பொன்னிறம்	கனானந்தர்
பாயுருவுக்கு	வெண்ணிறம்	குண்டாங்கிருதர்
பாணிக்கு	செந்நிறம்	சாமதர்
பாதத்துக்கு	புகைநிறம்	ரமணர்
வாக்குக்கு	நீலநிறம்	இந்துப்பர்
ஆக்கிராணத்துக்கு	பொன்னிறம்	பிலும்பகர்
சிங்ஙுவைக்கு	வெண்ணிறம்	மகாவக்தர்
சடவுவுக்கு	செந்நிறம்	சூரியன்
துவக்குக்கு	புகைநிறம்	சருவாங்கர்
சுரோத்திரத்துக்கு	நீலநிறம்	வியோமசரர்
மனசுக்கு	வெண்ணிறம்	சங்கற்பர்
அகங்காரத்துக்கு	கருமைநிறம்	அங்கிருதர்
புத்திக்கு	செந்நிறம்	புத்தர்
குணத்துக்கு	வெண்ணிறம்	திரிதேகர்
பிரகிருதிக்கு	சங்குநிறம்	பிரதானகர்
புருஷனுக்கு	கருமை வெண்மை நிறம்	சூக்குமதேகர்
அராகத்துக்கு	இருணிறம்	காமதர்
வித்தைக்கு	புகைநிறம்	பேதஞானர்
கலைக்கு	குந்தபுஷ்பநிறம்	ஞானபிந்து
நியதிக்கு	பொன்னிறம்	நியதா
காலத்துக்கு	வெண்மை செம்மை கருமை நிறம்	காலநாதமர்
மாயைக்கு	இருணிறம்	சுகனேசர்
சுத்தவித்தைக்கு	பொன்னிறம்	ஈஸ்வரர்
ஈச்சுரத்துக்கு	இருணிறம்	அனந்தர்
சாதாக்கியத்துக்கு	படிகநிறம்	பிரம்ணயர்
விந்துவுக்கு	இரத்த நிறம்	சத்திமதர்
நாதத்துக்கு	சுவேதநிறம்	சிவர்

இவற்றுள் சிவதத்துவ மைந்துக்கும் உருத்திரராதிகள் அதிபர் எனவும் அவரவர்கள் பெயரால் அதிகாரத்துட்பட்ட தத்துவங்கள் வழங்குமென்றும் 19-வது பக்கம் 50-வது பாராவில் கூறி இங்கே ஈஸ்வராதி ஐவர்களதிபதி யெனக் கூறியது அவர்களால் இவர்களதிட்டிக்கப்பட்டே அதிபதியாயிருக்கின்றதை நோக்கியென்க. இவ்வொன்றே மற்றவைக்குங் கண்டுகொள்க.

## கலைகள்

கலையென்பது பாகம். துவாதசம் அஷ்டத்திரிம்சத் முதலிய கலைக ளென்றும் காலவளவு கூறுமிடத்து துடி முதலிய கலைகள் என்று கூறப்படுகையால் கலையென்பது பாகமெனப்பட்டது. ஆனால் இங்கே பிரகாசத்தோடு கூடிய அல்லது பிரகாசத்தைத் தருவதான பாகமெனவறிக.

கல வென்னும் முதனிலைக்கு நீக்கலும் நியமித்தலும் பொருளாகையால் இருளைநீக்கிப் போகநியமனத்தைச் செய்வதெனக் கலையென்ற பதத்துக்குப் பெருள் என்றலுமாம்.

(முற்கூறிய 36 தத்துவங்களும் அடங்கிய மாயாகோளமானது நிவிர்த்தி, பிரதிட்டை, வித்தை, சாந்தி, சாந்தியாதீதையென ஐந்து கலைகளாகப் பிரிக்கப் பட்டிருக்கிறது.

பிருதிவிதத்தவம் ஒன்றைக் கொண்டது நிவிர்த்திகலை. இதற்கு நிறம் வெள்ளை. இதற்கு பிரமா அதிதேவதை. இவருக்கு இரண்ணியகருப்பர், விராட்டு, புருஷர், காலர் என நான்குவிபுக் உளர். இவர் நிவிர்த்தி கலையில் பஞ்சகிருத்திய மியற்றினாலும் இவருக்குச் சிருட்டித் தொழிலே முக்கியம். இது பிருதிவி மண்டலமாம்.

அப்புத்தவம் முதல் பிரகிருதி குண தத்துவமீறாகவுள்ள தத்துவங்கள் 32-ம் கொண்டது பிரதிட்டாகலை. இதற்கு நிறம் அப்புவின்படிக நிறமென்றாலும், ஸுல்த்துக்குத் தற்காலத்தில் மற்றவர்களால் கொடுக்கப்படுகிற நீல நிறமே படங் களிஷங் கொடுக்கப்பட்டிருக்கிறது. இதற்கு அதிபதி விஷ்ணு. இவருக்கு வாசுதேவர், அபிருத்தர், பிரத்தியும்நர், சங்கர்ஷணர் என நான்கு விபுக் உளர். இவர் பிரதிட்டா கலையில் பஞ்சகிருத்திய மியற்றினாலும் இவருக்குத் திதித்தொழிலே முக்கியம். இது அப்புமண்டலம்.

புருடன் முதல் காரிய மாயையீறாகிய வித்தியாதத்துவங்கள் ஏழுங் கொண்டது வித்தியாகலை. இதற்கு நிறம் அக்கினியின் செந்நிறம். இதற்கு அதிபதி உருத்திரன். இவருக்குச் சிவன், அரர், மிருடர், பவர் என நான்கு விபுக்களர். இவர் வித்தியாகலையில் பஞ்சகிருத்திய மியற்றினாலும் இவருக்குச் சங்காரகிருத்தியமே முக்கியம். இது அக்கினி மண்டலம்.

சுத்தவித்தை, ஈசகரம், சாதாக்கியம் என மூன்று தத்துவங்களுங் கொண்டது சாத்திகலை. இதற்கு நிறம் வாயுவின் புகை நிறமென்றாலும் படத்தில் சிறிது கருமை

கலந்த புகைநிறமாய்க் காட்டப்பட்டிருக்கிறது. இதற்கதிபதி மகேசன். இவருக்கு ஈசர், விசுவேசர், பரமேசுவரர், சர்வேசுவரர் என நான்கு வியூகளுள். இவர் சாந்தி கலையில் பஞ்சகிருத்திய மியற்றினாலும் இவருக்குத் திரோதான கிருத்தியமே முக்கியம்.

விந்துதத்துவம், நாததத்துவ மிரண்டுங் கொண்டது சாந்தியாதீத கலை. இதற்கு நிறம் சுத்தஸ்படிக நிறம். இதற்கதிபதி சதாசிவன். இவருக்கு முன்கூறிய நிவிர்த்தியாதி நான்கு கலைகளுக்கும் அதிபதிகளான பிரமா, விஷ்ணு, உருத்திரன், மகேசன் எனும் நால்வரும் வியூகர்களாவர். இவர் சாந்தியாதீத கலையில் பஞ்ச கிருத்தியாதிபதியானாலும் இவருக்கு அனுக்கிரக கிருத்தியமே முக்கியம்.

## புவனங்கள்

மாயா கோளத்திலுள்ள தத்துவங்கள் 36லும் எண்ணில்லாத புவனங்களிருந்தாலும் அவற்றுள் முக்கியமானவை 224-புவனங்கள்.

அவை 36 தத்துவங்களிலும் நிற்குமுறையாவது: பிருதிவிதத்துவத்தில் 108, அப்புவிஸ் 8, தேயுவில் 8, வாயுவில் 8, ஆகாயத்தில் 8, அகங்காரத்தில் 8, புத்தியில் 8, சித்தத்தில் 8, புருடனில் 6, அராகத்தில் 5, வித்தையில் 2, கலையில் 2, நியதியில் 2, காலத்தில் 2, மாயையில் 8, சுத்தவித்தையில் 9, ஈச்சுரத்தில் 8, சாதாக்கியத்தில் 1, விந்துவில் 5, நாதத்தில் 10 ஆக 224.

மித்திகைநூற் றெட்டுச் சிவந் தசஞ்சுத்த வித்தைநவம் வெனிகா னீர்தீ  
புத்திபிர கிருதியீச் சுரமாயை யிவையெட்டாம் புருட னாறே  
சுத்தியிரா கம்மைந்து மாத்ரைசதுர் கலைநியதி காலமோ ரிரண்டே  
வித்தைக்கா மொன்றொன்றே மற்றவைக்குப் புவனங்கள் விளம்புங் காலே.

பிருதிவியிலுள்ள புவனங்கள் 108-ல் கீழிருக்கிற காலாக்கினியில் 6-ம் பிருதிவியின் கிழக்கு முதலிய 10 திசைகளுக்கும் தனித்தனியே பத்தும் பிருதிவியின் மேல் இவைகளின் உயரத்தில் 2-ம் ஆக 108.

பிருதிவியின் கீழிருக்கிற காலாக்கினியில் 1-காலாக்கினி, 2-கூஷ்மாண்ட, 3 ஆடகேஸ்வர, 4-பிரம், 5-வைணவ, 6-உருத்திர என ஆறாம். இவை சித்தாந்தப் படத்தில் பிரணவத்தின் கீழ் மகாரத்தின் வளைவான விடத்திலுள்ள ஆறுமாம். அவற்றின் பெயரை அவற்றினருகே யெழுத இடம் போதாமையால் அவைகள் படத்தின் வலது புறத்திலிருக்குங் குறிப்பின்கீழ் 1-2-3-4-5-6 என்னுமிலக்கமிட் டெழுதப்பட்டிருக்கின்றன. இவற்றுள் 1-2-3 எனுமூன்றும் கீழுலகத்திலுள்ள புவனங்கள், 4-5-6 எனுமூன்றும் மேலுலகத்திலுள்ள புவனங்கள். அதாவது எண்ணு முறைமைக்கண் 104-105-106 வது புவனங்களாகும். எனவே 106 க்குள்பட்ட புவனங்களின் இலக்கவரிசை மாறும். ஆனாலும் புவனசோதனை விதிக்கும் தீட்சா விதிகள் கூறும் நூல்களில் கூறிய அடைவே வரிசைப்படுத்தியெழுதாதொழியின் மலைவுகாட்டுமென அவ்வரிசைப்படி எழுதலாயிற்று. இவைகளினிதிபர் முறையே காலாக்கினி ருத்திரர், கூஷ்மாண்டர், ஆடகேஸ்வரர், பிரமா, விஷ்ணு, உருத்திரன் என அவர். இவர்களைப் பற்றி முன்னமே கூறியிருக்கிறது.

பூமிக்குக் கீழ் விஷ்ணுதிசையில் 7-இடப, 8-இடபதா, 9-அனந்த, 10-குரோதன, 11-மாருதாசன, 12-கிரசன, 13-உதும்பரீச, 14-பணிந்திர, 15-வச்சிர, 16-தமுட்டிரீ எனனும் பத்து. இவைகள் சித்தாந்தப்படத்தில் பிருதிவிதத்துவச் சக்கரத்துள் மத்தியில் மிகுந்த கறுப்பு நிறமான விடத்தில் காட்டப்பட்டிருக்கின்றன. அந்தக் கறுப்புப் பாகம் பூமியின் கீழ்ப்பாகமாகும். இவைகளின் பெயரை அவ்விடத்தில் எழுதவிடமில்லாமையால் சித்தாந்தப் படத்தின் வலப்புறத்துக் குறிப்பின்கீழ் 7-8-9-10-11-12-13-14-15-16 எணுரிலக்கமிட்டெழுதியிருக்கிறது. இவைகளினதிபர் முறையே இடபர், இடபதர், அனந்தர், குரோதனர், மாருதாசனர், கிரசனர், உதும்பரீசர், பணிந்திரர், வச்சிரர், தமுட்டிரீ எனும் பதினார். இவர்கள் கீழே விஷ்ணு நாயகர்கள்.

பூமிக்கு ஈசானியத்தில், 17-வித்தியாதிப, 18-ஈசான, 19-சர்வஞ்ஞ, 20-ஞானபுக்கு, 21-வேதபாரக, 22-சுரேச, 23-சருவ, 24-சேட்ட, 25-பூதபால், 26-பெலிப்பிரிய எனப்பத்து. இவைகளினதிபர் முறையே வித்தியாதிபர், ஈசானர், சர்வஞ்ஞர், ஞானி, வேதபாரகர், சுரேசர், சருவர், சேட்டர், பூதபால், பெலிப்பிரியர் எனும் பதினார். இவர்கள் ஈசான நாயகர்கள்.

பூமிக்கு வடக்கில், 27-நிதீச, 28-உரூபவான், 29-தன்னிய, 30-சவுமியதேக, 31-சடாதர, 32-இலக்குமிதர, 33-இரத்தினதர, 34-சிரீதர, 35-பிரசாத, 36-பிரகாமத எனப்பத்து. இவைகளினதிபர் முறையே நிதீசர், உரூபவான், தன்னியர், சவுமியதேகர், சடாதரர், இலக்குமிதரர், அரதனதரர், சிரீதரர், பிரசாதர், பிரகாமதர் எனும் பதினார். இவர்கள் சோமகுபேர நாயகர்கள்.

பூமிக்கு வாயுவில், 37-சீக்கிர, 38-இலகு, 39-வாயுவேக, 40-சூக்கும, 41-தீக்கண, 42-கயாந்தக, 43-பஞ்சாந்தக, 44-பஞ்சசிக, 45-கபர்த்தி, 46-மேகவாகன எனப் பத்து. இவைகளினதிபர் முறையே சீக்கிரர், இலகு, வாயுவேகர், சூக்குமர், தீக்கணர், கயாந்தகர், பஞ்சாந்தகர், பஞ்சசிகர், கபர்த்தி, மேகவாகனர் எனும் பதினார். இவர்கள் வாயுநாயகர்கள்.

பூமிக்கு மேற்கில் 47-பெல, 48-அதிபெல, 49-பாசவத்த, 50-மாபெல, 51-சுவேத, 52-செயபத்திர, 53-தீர்க்கவாகு, 54-சலாந்தக, 55-மேகநாத, 56-சுனாத எனப் பத்து. இவைகளினதிபர் முறையே, பெலர், அதிபெலர், பாசவத்தர், மாபெலர், சுவேதர், செயபத்திரர், தீர்க்கவாகு, சலாந்தகர், மேகநாதர், சுனாதர் எனும் பதினார். இவர்கள் வருண நாயகர்கள்.

பூமிக்கு நிருதியில், 57-நிருதி, 58-மாரண, 59-அந்திர, 60-குரூரதிட்டி, 61-பயாந்தக, 62-ஊர்த்துவசேப, 63-விருபாக்க, 64-தூமிர, 65-உலோகித, 66-தமுட்டிரி எனப்பத்து. இவைகளினதிபர் முறையே நிருதி, மாரணர், அந்திர, குரூரதிட்டி, பயாந்தகர், ஊர்த்துவ லிங்கர், விருபாக்கர், தூமிரர், உலோகிதர், தமுட்டிரி எனும் பதினார். இவர்கள் நிருதி நாயகர்கள்.

பூமிக்குத் தெற்கில், 67-யாமிய, 68-மிருத்தியு, 69-அர, 70-தாத்திர, 71-விதாத்திர, 72-கருத்திர, 73-சம்யோத்திர, 74-வியோத்திர, 75-தருமபதி, 76-அதருமபதி எனப் பத்து. இவைகளினதிபர் முறையே யாமியர், மிருத்தியு, அரர், தாதா, விதாதா,

கர்த்தா, சமயோக்தா, வியோக்தா, தருமபதி, அதருமபதி எனும் பதின்மர். இவர்கள் இயமநாயகர்கள்.

பூமிக்குத் தென்கிழக்கில் 77-அக்கினிருத்திர, 78-உதாசன, 79-பிங்கல, 80-காதக, 81-அர, 82-சுவலன, 83-தகன, 84-பப்புரு, 85-பற்பாந்தக, 86-கயாந்தக எனப் பத்து. இவைகளினதிபர் முறையே அக்கினி, உதாசனர், பிங்கலர், காதகர், அரர், சுவலனர், தகனர், பப்புரு, பற்பாந்தகர், கயாந்தகர் எனும் பதின்மர். இவர்கள் அக்கினி நாயகர்கள்.

பூமிக்குக் கிழக்கில் 87-கபாலீச, 88-அச, 89-புத்த, 90-வச்சிரதேக, 91-பிரமர்த்தன, 92-விபூத, 93-அவ்வியய, 94-சாத்த, 95-பினாகி, 96-திரிதசாதிப எனப்பத்து. இவைகளினதிபர் முறையே கபாலீசர், அசர், புத்தர், வச்சிரதேகர், பிரமர்த்தனர், விபூதி, அவ்வியயர், சாத்தர், பினாகி, திரிதசாதிபர் எனும் பதின்மர். இவர்கள் இந்திர நாயகர்கள்.

பூமிக்கு மேலிடமாகிய பிரமன் திசையில், 97-சம்பு, 98-விபு, 99-கணாத்தியக்க, 100-திரியக்க, 101-திரிதசேச, 102-சம்வாக, 103-விவாக, 104-நப, 105-இலீச்ச, 106-திரிலோசன எனப்பத்து. இவைகள், சித்தாந்தப் படத்தில் பிருதிவி தத்துவச் சக்கரத்துள் மத்தியிலிருக்கும் கறுப்புப் பாகத்துக்கும் வெளியிலிருக்கும் புகை நிறமான பாகத்துக்கும் இடையிலுள்ள இலேசான கறுப்புப் பாகத்தில் காட்டப் பட்டிருக்கின்றன. அந்த இலேசான கறுப்புப் பாகம் பூமிக்கு மேல் உயர்ந்த பாகமாகும். இப்புவனங்களினதிபர் முறையே சம்பு, விபு, கணாத்தியக்கர், திரியக்கர், திரிதசேசர், சம்வாகர், விவாகர், நபர், இலீச்ச, திரிலோச்சனர் எனும் பதின்மர். இவர்கள் பிரம நாயகர்கள்.


இப்புவனங்கள் எல்லாவற்றிற்கும் மேலாக பிரமாண்ட வாயிலில் 107-வீர பத்திரர், 108-பத்திரகாளி என விரண்டு புவனங்கள் உண்டு. அவை முற்கூறிய பிருதிவிதத்துவச் சக்கரத்துள்ளிருக்கும் புகை நிறமான பாகத்தில் காட்டப்பட்டிருக்கின்றன. அந்தப்பாகம் பிரமாண்டத்துள் எல்லாவற்றிற்கும் மேலான பாகமாகும். இவைகளினதிபர் முறையே வீரபத்திரர், பத்திரகாளி எனுமிருவர்.

இங்ஙனம் நிவிர்த்தி கலைக்குரிய புவனங்கள் 108-ம் கண்டு கொள்க.

இங்ஙனங் கூறிப்போந்த இடபர் முதல் திரிலோச்சன ரீறாக நூறு உருத்திரர்களும் பிரமாண்ட ரக்ஷகரான விஷ்ணு, ஈசானர், குபேரர், வாயு, வருணர், நிருதி, இயமர், அக்கினி, இந்திரர், பிரமர் என்னும் தசதிக்குப் பாலகர்களுக்கும் நியாமகராய்ப் பத்துத் திக்கிலும் பதின்மர் பதின்மராயிருக்கிறார்கள். இவர்கள் பலவித ரூபமுள்ளவர்களாயும், மிகுந்த சக்தியுள்ளவர்களாயும், சூரியகாந்தியுள்ளவர்களாயும், பலவித ஆயுதங்களைத் தரித்துக்கொண்டு மிருக்கிற அனேக பரிவாரங்களினாலே சூழப்பட்டிருக்கிறார்கள்.

அப்புத்தவத்தில், 109-அமரேச, 110-பிரபாச, 111-நைமிச, 112-புட்கர, 113-ஆசாடி, 114-திண்டிமுண்டி, 115-பாரபூத, 116-இலகுனீச என எட்டு. இவை

குடியாட்டகப் புவனமெனப்படும். இவைகளினதிபர் முறையே அமரேசர், பிரபாசர், நைமிசர், புட்கரர், ஆசாடர், திண்டிமுண்டி, பாரபூதி, இலகுளீசர் எனுமெண்மர். இவர்கள் குடியாட்டகரென்று பெயருள்ளவர்கள்.




3. படம்: அப்பு தத்துவ அண்டம்.

தேயுத்தத்துவத்தில் 117-அரிச்சந்திர, 118-சீசயில, 119-செற்பேச, 120-ஆமிராதி கேசுர, 121-மத்திமேச, 122-மகாகாள, 123-கேதார, 124-பைரவ என எட்டு. இவை அதி குடியாட்டகப்புவனமெனப்படும். இவைகளினதிபர் முறையே அரிச்சந்திரர், சீசைலர், செற்பேசர், ஆமிராதி கேசுரர், மத்திமேசர், மகாகாளர், கேதாரர், பைரவர் எனுமெண்மர். இவர்கள் அதிகுடியாட்டகரென்று பெயருள்ளவர்கள்.



4. படம்: தேயுத்தத்துவ அண்டம்.



5. படம்: வாயுத்தத்துவ அண்டம்.

வாயுத்தத்துவத்தில் 125-கயை, 126-குருக்கேந்திர, 127-நாகல, 128-நகல, 129-விமலேசுர, 130-அட்டகாச, 131-மயேந்திர, 132-பீமேச என எட்டு. இவைகளினதிபர் முறையே கயர், குருக்கேந்திரர், நாகலர், நகலர், விமலேசுரர், அட்டகாசர், மயேந்திரர், பீமேசுரென வெண்மர்.



ஆகாய தத்துவத்தில், 133-வத்திரபத, 134-உருத்திரகோடி, 135- அவிமுத்த, 136-மகாலய, 137- கோகர்ண, 138- பத்திரகர்ண, 139- சுவர்னாக்க, 140- தாணு என எட்டு. இவைகளினதிபர் முறையே வத்திரபாதர், உருத்திரகோடி, அவிமுத்தர், மகாலயர், கோகர்ணர், பத்திரகர்ணர், சுவர்னாக்கர், தாணு எனுமெண்மர். இவர்கள் பவித்திராட்டகர் எனப்படுவார்கள்.

140. தாணு
139. சுவர்னாக்க
138. பத்திரகர்ண
137. கோகர்ண
136. மகாலய
135. அவிமுத்த
134. உருத்திரகோடி
133. வத்திரபத

6. படம்: ஆகாய தத்துவ அண்டம்.

148. தலேச்சர
147. தூலேச்சர
146. சங்குகண்ண
145. காளாஞ்சர
144. மண்டலேச்சர
143. மாகோட
142. துவிரண்ட
141. சகலண்ட

7. படம்: அகங்கார தத்துவ அண்டம்.

அகங்கார தத்துவத்தில், தன்மாத் திரைகளைந்திற்கும், 141-சகலண்ட, 142-துவிரண்ட, 143-மாகோட, 144- மண்டலேச்சர வென நான்கும், கன்மேந்திரியங்களைந்திற்கும், 145-காளாஞ்சர வென ஒன்றும், ஞானேந்திரியங்களைந்திற்கும் 146-சங்குகண்ணவென ஒன்றும், மனதுக்கு 147-தூலேச்சரவென ஒன்றும், அகங்காரத்துக்கு 148-தலேச்சர வென ஒன்றும் ஆக எட்டு. இவைகளினதிபர் முறையே சகலண்டர், துவிரண்டர், மாகோடர், மண்டலேச்சரர், காளாஞ்சரர், சங்குகண்ணர், தூலேச்சரர், தலேச்சரர் எனுமெண்மர். இவர்கள் தாணுவட்டகரெனப்படுவார்கள்.

156. பிராம
155. பிராசேச
154. செளமிய
153. ஐந்திர
152. காந்தருவ
151. இயக்க
150. இராக்கத
149. பைசாச

புத்தி தத்துவத்தில், 149-பைசாச, 150-இராக்கத, 151- இயக்க, 152- காந்தருவ, 153-ஐந்திர, 154- செளமிய, 155- பிராசேச, 156-பிராம என எட்டு. இவையெட்டும் தெய்வயோனிகள். இவை சூக்குமப் புவனாட்டகமென்றும், தேவாட்டகப் புவனமென்றும் பெயர் பெறும். இவைகளினதிபர் முறையே பைசாசர், இராக்கதர், இயக்கர், காந்தருவர், ஐந்திரர், செளமியர், பிராசேசர், பிராமரென வெண்மர்.

8. படம்: புத்தித் தத்துவ அண்டம்.

164. சிரீகண்ட
163. அவும
162. கௌமார
161. வைணவ
160. பிராம
159. வைரவ
158. கிருத
157. அகிருத

9. படம்: பிரகிருதி குண தத்துவ அண்டம்.

பிரகிருதி குண தத்துவத்தில் 157-அகிருத, 158-கிருத, 159-வைரவ, 160-பிராம, 161-வைணவ, 162 - கௌமார, 163- அவும, 164-சிரீகண்ட என எட்டு. இவையோகாட்டகப் புவனமெனப்படும். இவைகளினதிபர், முறையே அகிருதர், கிருதர், வைரவர், பிரமர், விஷ்ணு, கௌமாரர், அவுமர், சிரீகண்டர் எனுமெண்மர். இதில்கேஷாபகர், உக்கிரர், மஹாதேஜசர், சிரீகண்டர், அனந்தர், விக்கிரமர், பிரபுத்தர், பரமேசானர் எனும் எண்மர் வசிக்கிறார்கள்.

இங்ஙனம் பிரதிட்டாகலைக்குப் புவனம் ஐம்பத்தாறு.

#### அராக தத்துவம்

175. ஏகசிவ
174. அனந்த
173. அச
172. உமாபதி
171. பிரசண்ட
170. ஏகவீர
169. ஈசான
168. பவ
167. உக்கிர
166. பீம
165. வாம


#### புருட தத்துவம்

10. படம்: அராக தத்துவ அண்டம்.

புருட தத்துவத்தில் 165- வாம, 166- பீம, 167- உக்கிர, 168- பவ, 169- ஈசான, 170-ஏகவீர என ஆறு. இவைகளினதிபர் முறையே, வாமதேவர், பீமர், உக்கிரர், பவர், ஈசானர், ஏகவீரரென அறுவர். இப்புருட தத்துவத்தில் அட்டசித்திகளும் அட்ட ஐகவரியங்களும் இருக்கும்.

அராகதத்துவத்தில், 171-பிரசண்ட, 172-உமாபதி, 173-அசீ, 174- அனந்த, 175- ஏகசிவ என ஐந்து. இவைகளினதிபர் முறையே பிரசண்ட திருட்டி, உமாபதி, அஷோகவர், அனந்தர், ஏகசிவர் எனும் ஐவர். இவர்களும் புருட தத்துவ புவனாதிபர் களாவிய வாமதேவர் முதலிய அறுவரும் பிரகிருதி குணதத்துவ மூர்த்தாவிலே

(உச்சியிலே) யிருக்கிறார்கள். இவர்கள் மிகுந்த தவத்தினால் மேலிருக்கும் பிரதானேஸ்வரர்களாகிய குரோதேசாதிகளையுபாசித்து அனுக்கிரக கர்த்தர்களாய்த் தங்களதிகாரத்திற் சமர்த்தர்களாய்ச் சர்வவிஷயஞானக்கிரியை யுள்ளவர்களாயிருப்பார்கள். அராகதத்துவப்புவனங்களில் அப்பிரகிட்ட முதலியவர் ஆசாரிய முர்த்தியாக வெழுந்தருளியிருப்பர். இவர்கள் ஆத்தம இச்சையை நடத்துவார்கள்.




வித்தையென்னுந் தத்துவத்தில், 176- குரோத, 177- சண்ட வெனவிரண்டு. இவ்விடத்தில் மகாதேவர் முதலியோர் ஆன்மஞானத்தை நடத்துவர்.

11. படம்: வித்தியா  
தத்துவ அண்டம்.

கலையென்னுந் தத்துவத்தில், 178-சோதி, 179- சமுவர்த்தவென இரண்டு. இவ்விடத்தில் வாமர் முதலியோர் ஆத்மபோதத்தில் தொழிலை நடத்துவர். இங்கே கூறிய வாமர் முதலியோர் வேறு, புருடதத்துவ புவனாதிபர்களாகிய வாமாதிகள் வேறு. கீழ்த்தத்துவத்திலுள்ளவர் மேல்த்தத்துவத்தொழிலை நடத்தவதிகாரியல்லர். இங்ஙனமே மற்றவைக்குமாம்.

நியதிதத்துவத்தில், 180-சூர, 181-பஞ்சாந்தகவென இரண்டுண்டு. இவற்றில் வாமதேவர் சர்வர் முதலியோரிருந்து ஆத்மபோதத்தில் போதத்தை நியமிப்பர்.


காலதத்துவத்தில், 182-ஏகவீர, 183-சிகேதவென இரண்டு. இவற்றில் சுத்தன், புத்தன் முதலியோரிருந்து காலத்தைப் பிறழாமல் நடத்துவர்.



12. படம்: கலாதத்துவ அண்டம்.

இங்ஙனங் கூறப்பட்ட குரோதாதியெட்டுப் புவனங்களுக்கும் அதிபர்கள் முறையே குரோதேசர், சண்டர், சோதிபிங்கர், சமுவர்த்தர், சூரகர், பஞ்சாந்தகர், ஏகவீரர், சிகேதர் என வெண்மர். இவர்கள் முற்கூறிய வாமதேவாதிகளுக்குப் (இவர்கள் அராகபுருடதத்துவபுனாதிபர்கள்) பத்துப்பங்கதிகமான ஐசுவரியமுள்ள பிரதானேஸ்வரர்கள்.

மாயாதத்துவத்தில் 184-அங்குட்ட மாத்திர, 185-ஈசான, 186- ஏகேக்கண, 187- ஏகபிங்க, 188- பவோற்பவ, 189- வாமதேவ, 190- மகாதேவ, 191- புவனேச என எட்டு. இவற்றுள் ஏகேக்கணவென்ற பதத்தையும், ஏக பிங்கவென்ற பதத்தையும் ஒன்றாய்ச் சேர்த்து ஏகபிங்கேக்கணவென்றும், பவோற்பவ என்பதை இரண்டாய்ப் பிரித்து, பவ, உற்பவ என்றும் பல கிரந்தங்களில் தவறி எழுதியிருக்கிறார்கள். புவனங்களின் பெயர்கள் அவ்வவற்றின் அதிபர்களின் பெயரால் வழங்கப் பெற்றிருப்பதானும், இவற்றினதிபர் புவனேசராதி, மண்டலர் எண்மராகையானும் இதிற்கண்டபடி முற்கூறிய புவனங்களின் பெயரைத் திருத்திக் கொள்ளவும். சித்தாந்தப் படத்தில் சிலவிடங்களில் அவ்வப்புவனங்களுக்கு மேலுயரத்தில் அவ்வவற்றின் அதிபர்களின் பெயர்கள் எழுதப்பட்டிருக்கின்றன. இனி இவைகளினதிபர் முறையே எதிர் நிரைநிரையாக புவனேசர், மகாதேவர், வாமதேவர், பவோற்பவர், ஏகபிங்கர், ஏகேக்கணர், ஈசானர், அங்குட்ட மாத்திரர் என வெண்மர். இவர்கள் மிகுந்த காந்தியுள்ளவர்கள். பரமேஸ்வர சமான சத்தியுள்ளவர்கள். மண்டலாதிபதிகள். இம்மாயாட்டகப் புவனங்களில் கீழ்ப்புடத்தில் சுகனேசர் முதலியோரிருப்பர், மேற்புடத்தில் கேமேசர் முதலியோரிருப்பர், நடுப்புடத்தில் அனந்தனிருப்பன். மேற்புடத்துக்கு மேல் உருத்திராங்கிசத்திலே மாயாசத்திகளிருந்து ஆத்மபோதமான விஷயத்திலுள்ள போகத்துக்கு அங்குரமாய் சிவதருமங்களில் அறிவு போகாதபடி தடுக்கும். இந்தச் சத்திபதத்தில் வந்து சேர்பவர் உபதேசமில்லாமல் தருக்கஞ் செய்து திரிபவர்.



13. படம்: மாயா தத்துவ-அண்டம்.

இங்ஙனம் வித்தியாகலைக்கு புவனம் இருபத்தேழு. ஞானமில்லாதவர்கள் சேற்றிற் காலிட்டப் பசுக்களைப் போல அகப்பட்டுக் கொண்டு அசத்தர்களாய்த் துக்கப் படுகின்ற பயங்கரமான சர்வப் பிராணிகளுமுண்டாகும் பூமியிவ்வளவே.

சுத்தவித்தையென்னுந் தத்துவத்தில், 192 - வாமை, 193- சேட்டை, 194- இரௌத்திரி, 195- காளி, 196- கலவிகரணி, 197- பரவிகரணி, 198- பலப்பிரதமனி, 199 - சர்வபூததமனி, 200- மனோன்மனி என ஒன்பது. இவற்றுள் மனோன்மனி புவனத்தைச் சாதாக்கியதத்துவத்திற் சேர்த்து சதாசிவபுவனத்துடன் அந்த தத்துவத்துக்குப் புவனம் இரண்டு என்றும் சுத்த வித்தியா தத்துவத்துக்குப் புவனம் எட்டென்றும் ஒரு பட்சமுண்டு. இதுவே யுத்திக்குப் பொருத்தமாயிருந்தாலும், மிகுந்திர முதலிய ஆகமங்களிற் கண்டபடி இவ்வாறு எழுதப்பட்டது. இவைகளி

னதிபர் முறையே வாமை, சேட்டை, இரெளத்திரி, காளி, கலவிகரணி, பலவிகரணி, பரப்பிரதமனி, சர்வபூததமனி, மனோன்மணி என ஒன்பதின்மர். இவர்களுள் வாமை, சேட்டை, இரெளத்திரி மூவரும் சத்தகோடி மகாமந்திரரில் முற்பாதி மூன்றரை கோடியால் வழிபாடுடையவர்கள்.

200. மனோன்மணி
199. சர்வபூததமனி
198. பலப்பிரதமனி
197. பலவிகரணி
196. கலவிகரணி
195. காளி
194. இரெளத்திரி
193. சேட்டை
192. வாமை

14. படம்: கத்தவித்தியா தத்துவ அண்டம்.

ஈசுரதத்துவத்தில் 201-சீகண்டி, 202-சீகண்ட, 203-திரிமூர்த்தி, 204-ஏகருத்திர, 205-ஏகநேத்திர, 206-சிவோத்தம, 207-சூக்கும, 208-அனந்த என எட்டு. இவைகளினதிபர் முறையே எதிர் நிரை நிரையாக அனந்தர், சூக்குமர், சிவோத்தமர், ஏகநேத்திரர், ஏகவுருத்திரர், திரிமூர்த்தி, சீகண்டர், சீகண்டியெனும் அட்டவித்தியேசுரர்கள்.

208. அனந்த
207. சூக்கும
206. சிவோத்தம
205. ஏகநேத்திர
204. ஏகருத்திர
203. திரிமூர்த்தி
202. சீகண்ட
201. சீகண்டி

15. படம்: ஈசுர தத்துவ அண்டம்.

சாதாக்கிய தத்துவத்தில் 209-சதாசிவ எனப் புவனம் ஒன்று. இதற்கதிபர் சதாசிவர். இவர் பஞ்சப்பிரம சடங்கங்களுடையவர்; சுவாலினி முதலான சுகள நிக்களரான எட்டு ருத்திரர்களைப் பரிவாரமாக உடையவர்.

இங்ஙனம் சாந்திகலைக்குப் புவனம் பதினெட்டு.

விந்து தத்துவத்தில் 210-நிவிர்த்தி, 211-பிரதிட்டை, 212-வித்தை, 213-சாந்தி, 214-சாந்தியாதீதை யென ஐந்து. இவை அபர விந்து, கலா புவனங்கள். இவைகளினதிபர் முறையே நிவிர்த்திமான், பிரதிட்டாவான், வித்தியேசர், சாந்திமான், சாந்தியாதீதர் எனும் மைவர். இவர்களுடைய சத்திகள் முறையே நிவிர்த்தி, பிரதிட்டை, வித்தை, சாந்தி, சாந்தியாதீதையென்பவர்கள். இவர்களிற் சாந்தியாதீதர், சாந்தியாதீதையாகிய தனது சத்தியை வாமத்திலேயுடைய வராய் நிவிர்த்தியாதி நாலு சத்திகளும் தத்தம் மூர்த்திக

214. சாந்தியாதீதை
213. சாந்தி
212. வித்தை
211. பிரதிட்டை
210. நிவிர்த்தி

16. படம்: விந்து தத்துவ அண்டம்.

எட்டனே கூடி அடைவே மேற்கு, வடக்கு, தெற்கு, கிழக்கு என்னுந் திசைகளிலே யிருந்து தோத்திரஞ் செய்யப் பதுமாசனத்திலே எழுந்தருளியிருப்பர்.

இவர்களுள் நிவிர்த்தியென்னுஞ் சத்தியானது ஆன்மாக்களைப் பதினான்கு வித பூதசர்க்கத்தையும் சன்னமார்க்கத்தில் ஆசையையும் விட்டுத் திருப்பி கைவல்யாபி முகமாகச் செய்யும். பிரதிட்டையென்னுஞ் சத்தியானது அவ்வாறு திரும்பினவனுக்கு மீட்டுந் தாழ்ந்த சம்சாரமார்க்கத்தில் கதியில்லாமற்றடுத்து நிறுத்தும். வித்தை யென்னுஞ் சத்தியானது அவ்வாறு நிலைபெற்ற ஆன்மாவுக்குக் சப்தானுமானங் களை விட்டு நேரிட சுவரூபசாட்சாத்காரத்தைக் கொடுக்கும். சாந்தியென்னும் சத்தியானது அங்ஙனம் சொரூபசாட்சாத்காரத்தைப் பெற்றற் சீவனுக்குச் சகல துக்கங்களையும் சாந்தி செய்யும். சாந்தியாதீதையென்னுஞ் சத்தியானது அங்ஙனம் சாந்தமாய் நின்றதும் ஒழியச் செய்யும்.

இதன்மேல் காந்தி, சிவை, யோசசினி, யோசசினாதி, சுப்பிரபை, இந்தினி, திரோதி, உருத்திரை, ஞானபோதை, தமோபகை முதலியோளிருப்பர். இவர் வசிக்குந் தலங்களைப் பற்றி இனியெழுதப்படும் பிராசாதத் தற்பணத்தில் விளக்கமாய்க் கூறப்படும்.

நாததத்துவத்தில், 215- இந்திகை, 216- தீபிகை, 217- உரோசிகை, 218- மோசிகை, 219- ஊர்த்துவகையென ஐந்து. இவை அபரநாதகலா புவனங்கள், இவைகளினிதிப் முறையே இந்திகாவான், தீபிகாவான், உரோசிகாவான், மோசகர், ஊர்த்துவகைசரெனும் ஐவர். இவர்களின் சத்திகள் முறையே இந்திகை, தீபிகை, உரோசிகை, மோசிகை, ஊர்த்துவகையென்பவர்கள்.

முழுட்சுவான ஆன்மாவிற்கு மேலுங்கீழும் எங்குமுண்டாகும் பிரகாச மானது எந்தச் சத்திகளாலே பெரிதாகவும் மிகப் பெரிதாகவும், மிகமிகப் பெரிதா கவுஞ் செய்யப்படுகிறதோ அந்தச் சத்திகள் மூன்றிற்கும் முறையே இந்திகை, தீபிகை, உரோசிகையென்று பெயர். வித்தியேசர் முதலான அதிகாரிகளுக்கு சுருவஞ் ருத்து வாதி குணமிருந்தபோதிலும் மலாம்சம் சிறிதிருப்பதாலுண்டான பிரேரிக்கப் படுந்தன்மை யாதொரு சத்தியாலே விடு விக்கின்றாரோ அதற்கு மோசிகை யென்று பெயர். எந்தச் சத்தியாலே அவ்வாறனுக் கிரகிக்கப்பட்ட ஆத்மாவை ஈஸ்வர னாகச் செய்கிறாரோ அந்தச் சத்திக்கு ஊர்த் துவகையென்று பெயர்.



17. படம்: நாத தத்துவ அண்டம்.

இதன்மேல் பரவிந்து; அதில் சத்தியெழுந்தருளியிருக்கும். அவரை சூக்குமை, அசூக்குமை, அமிருதை, மிருதை, வியாபினியென்னுமிவர் சேவித் திருப்பர். இந்தச் சத்திதான் பரவாகீஸ்வரியெனப்படுவர்.

பரநாதகலையில், 220 வியாபினி, 221-வியோமரூபை, 222-அனந்தை, 223-அனாதை, 224- அனாசிருதைபென ஐந்து. இவைகளினிதிபர் முறையே வியாபகர், வியோமரூபர், அநந்தர், அநாதர், அநாசிருதரென்பவர்கள். இவர்களுடைய சத்திகள் முறையே வியாபினி, வியோமரூபை, அனந்தை, அனாதை, அனாசிருதையென்பவர்கள். இவர்களைப்பற்றி முன்னங்கூறியாயிற்று. இவர்களில் வியாபகருக்குக் காரண வியாபகரென்றும் பெயர். இந்தப்பரநாதகலையில் சிலரிருப்பர். இவர் அனாகத சிவரென்று கூறப்படுவர். இவரே *பரவாகீஸ்வரர்*.

இங்ஙனஞ் சாந்தியாதீதகலைக்குப் புவனம் பதினைந்து.

இவ்வாறு கூறுப்பட்ட கலைகளும் சதாரண தத்துவங்களும் புவனங்களும், கண்டம், தேசம், இராசதானி முதலிய உலகப்பிரிவினைகளைப்போல் மாயா கோளத்தின் பிரிவினைகளாகும். கலைகளைக் கண்டங்களுக்கும். சாதாரண தத்துவங்களைத் தேசங்களுக்கும், புவனங்களை இராசதானிகளுக்கும் ஒப்பிடலாம். எப்படி ஒவ்வொரு இராசதானியிலும் அனேக ஜில்லாக்களும் தாலுக்காக்களும் இருக்கின்றனவோ அப்படியே ஒவ்வொரு புவனத்திலும் அனேக உலகங்களும் அவ்வவற்றின் பிரிவுகளுமிருக்கும். ஆதலால் சிந்தாந்தப்படத்தில் காட்டியிருக்கும் பச்சைப் புள்ளிகளைப் பார்த்து, அவைகளைப்போலவே உருண்டையாய்ப் புவனங்களிருக்குமென எண்ணக்கூடாது. ஒவ்வொரு சாதாரண தத்துவத்திலும் இத்துணைப் புவனங்களிருக்கின்றனவென்று அஃதாவது தத்துவமொவ்வொன்றும் புவனமெனப்படும். இத்துணைப் பாகங்களாகப் பிரிக்கப்பட்டிருக்கிறதென்று மட்டும் அவைகள் குறிப்பிடுகிறதென அறியவேண்டியது. புவனங்கள் பெரும்பாலும் ஒன்றின்மேலொன்றாயிருப்பதால் அதுபோல் காட்டுவதற்கு இவ்வொரு படத்தில் முடியாதாகையால் அவ்வாறு காட்டப்பட்டன. அதற்காகவே தனித் தனியே பிரித்துவிளக்கும் படங்களும் இப்புத்தகத்தில் சேர்க்கப்பட்டிருக்கின்றன. இதில் கூறிய புவனங்களின் பெயர்கள் சிருட்டிப்பேதத்தால் வித்தியாசப் படுவதும் உண்டு. இதில் கூறப்பட்டில்லாத புடைபுவனங்களும் உண்டு. அவைகளின் பெயர்களையும் புவனங்களின் உட்பிரிவுகளையும் ஆகமங்களால் அறியவேண்டியது.

நாம் வசிக்கும் இவ்வண்டத்திற்குப் பிரமாண்டமெனப் பெயர். இது நூறுகோடியோசனை உயரமும் அவ்வளவு அகல நீளமும் உடையது. இதற்குவகை:- கீழ் அண்டச்சுவர்கள் ஒரு கோடியோசனை. அதன்மேல் காலாக்கினிருத்திர உலகம் ஒரு கோடி யோசனை. இவ்வுலகத்தில் காலாக்கினி ருத்திரர் ஆயிரம் யோசனை உயரமும் 2,000 யோசனை யகலமு முடைய சிங்காதனத்தில் செந்தழல்மயமான திருமேனி 10,000 யோசனை உயரமுடையவராய் வலக்கரத்தில்வாளும் அம்பும், இடக்கரத்திற்கேடகமும் வில்லும் உடையவராய் எழுந்தருளியிருப்பர். அவரைச் சூழப் பரிவாரமாய் அவரோடொத்த வடிவுடையவராய் உருத்திரர் பதின்மருளர். அவருள் ஒவ்வொருவரையும் கோடியுருத்திரர் பரிவாரமாய்ச் சூழ்ந்திருப்பர். ஆதிமடம் அந்தக் காலாக்கினி ருத்திராது பாதத்தைத் தொழுதுகொண்டிருக்கும். இப்படிப் பட்ட காலாக்கினி ருத்திராது திருமேனியின் மேனோக்கியெழுந்த சுடர்க்கொழுந்து காலாக்கினி யுலகத்தின்மேல் 10-கோடியோசனை. அதன் புகைப்படலம் அதன்மேல் 5-கோடி யோசனை. ஆக காலாக்கினிப் புவனம் 16-கோடி யோசனை. அண்டச் சுவர்க்கனம் 1-கோடியுங்கூட்டி 17-கோடி யோசனைக்குமேல் ஆகாய வெளி கோடி யோசனை.

இதற்குமேல் நரகலோகங்கள் ஒன்றின் மேலொன்றாக அடுக்கினாற்போல் 28-கோடி நரகங்களிருக்கும். அவற்றினுயரம் 29-கோடியோசனை. அவற்றின் அகல நீளம் காலாக்கினி ருத்திரர் புவனம்போலப் பிரமாண்ட கடாகவரையுமாம். இனி கூறப்படும் உலகங்களுக்கும் அகலநீளம் இவ்வாறேயறிக. அதற்கு மேல் ஆகாயவெளி 12-லட்சம் யோசனை. அதன்மேல் கூஷ்மாண்டருலகம் 99-லட்சம் யோசனை. அதன்மேல் ஆகாயவெளி 9-லட்சம் யோசனை. அதன்மேல் ஏழுபாதாளமும் ஒவ்வொன்று 9-லட்சம் யோசனையாக 63-லட்சம் யோசனை. மேல் கனிட்டபாதாளம் 8-லட்சம் யோசனை. இதற்குமேல் ஆடகேசுரர் புவனம் 9-லட்சம் யோசனை. அதன்மேல் ஆகாயவெளி 120-லட்சம் யோசனை. அதன்மேல் பூவுலகம் 80-லட்சம் யோசனை. ஆக பூமியின் கீழ் அண்டகடாகம்வரையில் 50-கோடி யோசனை யெனவறிக.

பூமியின்மேல் புவரீலோகம். 15-லட்சம் யோசனை. அதன்மேல் சுவரீலோகம் 85-லட்சம் யோசனை. அதன்மேல் மகாலோகம் 2-கோடியோசனை. அதன்மேல் சனலோகம் 8-கோடி யோசனை. அதன்மேல் தபோலோகம் 12-கோடி யோசனை. அதன்மேல் சத்தியலோகம் 16-கோடியோசனை. அதன்மேல் பிரமலோகம் 3-கோடியோசனை. அதன்மேல் விஷ்ணுலோகம் 3-கோடியோசனை. அதன்மேல் சிவலோகம் 4-கோடியோசனை. அதன்மேல் அண்டச் சுவர் 1-கோடியோசனை. ஆக பூமியின்மேல் பிரமாண்டகடாகம் வரையில் 50-கோடி யோசனை. இங்ஙனம் பூமியின்கீழ் 50-கோடி யோசனையும், பூமியின்மேல் 50 கோடி. யோசனையுமாக பிரமாண்டத்தினுயரம் 100-கோடி யோசனை யெனவறிக.

## நரகங்கள்.

பாபிகள் சென்றடைந்து 28-கோடி பேதமாய்த் தெண்டிக்கப்படும் நரகங்கள் 28-கோடியுண்டு. அவைகள் நரகம், மாநகரம், இராசநரகம், இராசராசேசுர நரகமென நான்கு வகைப்படும். அவற்றுள் நரகம் இரௌரவம், துவாந்தம், சீதம், வெப்பம், சந்தாபம், பற்மம், மாபற்மம், காலசூத்திரமென எண்வகைப்படும். மாநரகம் சூசிமுகம், காலகடகம், மகுரதாரம், அம்பரீடம், தத்தர்ங்காரம், மாதாகம், சந்தாபம், பீபற்சமென எண்வகைப்படும். இராசநரகம் இலாக்காப்பிரலேபம், மாஞ்சாதம், நிருச்சுவாசவுச்சுவாசம், யுக்குமாத்திரி, சான்மலி, உலோகப்பிரதீர்த்தம், சுரபிபாசம், கிருமிநிசயமென எண்வகைப்படும். இராசராசேசுரநரகம் உலோகத்தம்பம், விண்மூத்திரம், வைதாணியம், தாமிச்சிரம், அந்ததாமிச்சிரம், கும்பிபாசம், மாரௌரவம், அபீசிவென எண்வகைப்படும். இந்த நால்வேறு வகையில் எவ்வேழுக்கு ஒவ்வொன்று பிரதானநரகமாகவிருக்கும். பிரதானங்கள் நீக்கி நின்ற 28-நரகமும் கோடிக்கொன்றாக 28-கோடி நரகங்களுக்கும் பிரதானங்களாயிருக்கும். இன்னுமிவற்றின் உட்பிரிவாக சூகரம், தப்தகும்பம், தப்தலோகம், தப்தகலம், அவிசிரோதம், லாலாபக்கம், விச்சனம், உருதிராந்தம், அசிபத்திரவனம், வன்னி சுவாலை, ஈந்தம்சம், சுவபோசனம், உரோதம், தாலம், திவசனம், மகாசுவாலை, தப்தலவணம், விலோகிதம், பூயவாகி, கிரிமிலகா, கிருமிபோசனம், அபாயம், அதிரக, தமசு, விசிரோதனம், அதிருட்டம் முதலிய பலநரகங்களுண்டு.

இவற்றுள், சிவஞானி, வேதியர் முதலியோருக்கு விரோதமாகப் பொய்ச்சாட்சி சொன்னவன் ரௌரவத்தையும், சிசுகத்தி கோகத்தி பிரமகத்தி



செய்தவனும் பிறர்பொருளை யபகரித்தவனும் விசுவாசகாதகனும் சுராபானஞ் செய்தவனும் பொன் திருடினவனும் இப்பாவிகளோடு சினேகஞ்செய்தவனும் சூகரமென்னும் நரகத்தையும், ஆசாரியனைக் கொன்றவனும் உடன்பிறந்தாளுடன் போகித்தவனும், தாயைப் புணர்ந்தவனும், தப்பதும்பமென்னும் நரகத்தையும், பதிவிரதைகளைப் பலாத்தாரமாகப் புணர்ந்தவனும், தன் மனைவியைப் பிறனுக்குச் சேர்ப்பித்தவனும் தப்தலோகமென்னும் நரகத்தையும், ஆசிரியனை அவமதித்தவனும், தன் தாய் தந்தையர் குழந்தைகள் முதலியோரை வஞ்சித்துப் புசித்தவனும் தேவதுாடணஞ் செய்தவனும் வேதவிக்கிரயஞ்செய்தவனும், சேரத்தகாத ஸ்தீரிகளைச் சேர்ந்தவனும் தப்தகலமென்னும் நரகத்தையும், தர்மசாஸ்திர விரோதமாக நடந்தவன் அவிசிரோதமென்னும் நரகத்தையும், தேவபிதுர்க்களைத் துவேஷித்தவனும் இரத்தினங்களைக் குறைத்து மதித்தவனும் புனிதமான விரத்தினங்களுக்குத் தோடஞ் சொன்னவனும், தேவர் பிதுரர் முதலியோருக்கு நிவேதியாது புசித்தவனும் லாலாபக்கமென்னும் நரகத்தையும், அன்னபானங்களில் விஷங்கலந்து கொடுத்தவன் விச்சனமென்னும் நரகத்தையும், அசத்தியவான்களோடு சினேகித்தவனும் புசிக்கத்தகாதவற்றைப் புசித்தபவனும், யாகஞ்செய்ய அருகரல்லாதவர்க்கு யாகஞ் செய்வித்தவனும் உருதிராந்தமென்னும் நரகத்தையும், சிநேகிதனைக் கொன்றவனும் மதுவைக் காரணமின்றி விரும்பியபொழுது பருகினவனும், வாலிபத்தால் மத்தனாகித் தர்மசாஸ்திர விரோதமாக நடந்தவனும், தன் சீவனமார்க்கத்தை விடுத்துத் கபடமார்க்கமாகச் சீவித்தவனும் வைதரிணி என்னும் நரகத்தையும், பசுமையான மரங்களை வெட்டுகிறவன் அசிபத்திர நரகத்தையும், மிருகங்களையிம்சிப்பவனும், வீடு முதலியவற்றை நெருப்பாற்கொளுத்தினவனும், வன்னிசுவாலையென்னும் நரகத்தையும், தனது ஆச்சிரம தருமங்களை விடுத்தவனும், பிறருடைய விரதங்களைக் கெடுத்தவனும், சந்தம்சம் என்னும் நரகத்தையும், பகற்காலத்தில் ரேதஸ் கலனஞ் செய்தவன் சுவபோசனமென்னும் நரகத்தையும் அடைந்து சொல்லத் தரமில்லாத பலவித கஷ்டங்களை யனுபவிப்பார்கள். இந்நரகவாசிகள் ஒருநாளுந் தேவர்களைப் பார்க்கிறதில்லை. பாவத்தை அறிவில்லாமற் செய்துவிட்டபோதிலும் அதற்குத்தக்கபடி மனு ஸ்மிருதி முதலிய நூல்களில் கூறியபடி பிராயச்சித்தங்களைச் செய்து அந்தப் பாவத்தின் சத்தியைக் குறைத்துக் கொள்ளாதவர்கள் இவ்வாறு நரக லோகங்களையடைந்து துன்பப்படுவார்கள். பிராயச் சித்தங்களைச் செய்துக் கொள்ளச் சத்தியில்லாவிடின் நாம் பாவஞ் செய்தோமேயென்ற ஏக்கத்துடனும் பதைப்புடனும் தனித்திருந்து சிவபெருமானைத் தியானித்துத் தன் பாவங்களை மன்னிக்க வேண்டுமென்று கண்ணீர் விட்டுக் கரைந்து காலை மாலை உச்சிகளில் பிரார்த்தித்தல் வேண்டும். இவ்வாறு செய்யவே பாவம் வலிகெட்டொழியும்.

இந்நரகங்களுக்குமேல் கூஷ்மாண்ட புவனமானது அதன் கீழ்பால் மண்ணும் நடுவில் இரும்பும், மேல்பால் பொன்னுமாக மூன்று கூறாயிருக்கும். அவற்றுள் மேல்பாலில் நரகங்களுக்கு அதிபதியான கூஷ்மாண்டர் ஊழிக்காலத்துச் சூரியனைப் போன்ற வடிவமும், கராளமுகமும் முக்கரமும் உடையவராய்த் தம்மோடொத்த உருத்திரகணங்களுடனிருப்பர்.

## பாதாளம்

அதற்கு மேலுள்ள அதல, விதல, சுதல, நிதல, நிராதல, மகாதல, பாதலமாகிய சப்தபாதலங்களும் ஒன்றொன்று கீழ், நடு, மேல்பாலாக மூன்று கண்டமாய் கீழ்பார்

கண்டிங்குளில் அதல முதல் ஏழினும் அடைவே சங்ககருதி, பிரகலாதன், சிசுபாலன், கற்கந்துகன், இரணியாக்கன், பிரகற்குருப்பன், பெலி என்னும் அசுரவேந்த ரெழுவரும், நடுக்கண்ட மேழினும் முறையே குடிலகன், வாககி, கம்பலன், காற் கோடகன், காளாங்கன், தூர்த்தரிசன், தக்ககன் என்னும் சற்பவேந்த ரெழுவரும், மேல்பாற் கண்ட மேழினும் முறையே விகடன், உலோகிதாக்கன், இயமன், விகாடனன், கராளன், பீமநிருதிராதன், பிங்கலன் என்னும் இராக்கதவேந்த ரெழுவரும் அவ்வப்பாதாளங்களின் அவ்வக் கண்டங்கட்கு அதிபதிகளாயிருப்பர். இந்தப் பாதாளங்களில் இரத்தின மயமான பூமியும் இரத்தினங்களிழைத்த உப்பரிகை களும் மதில்களும் பொன்விளையும் பூமியுமுள்ளன. அவைகளில் காசிப முனிவருக்குத் திதியென்பவளிடந் தோன்றிய அசுரர்களும் நாகர்களும் இராக்கதர் களும் வசிக்கிறார்கள். இம்முனிவருக்கு அதிதிபால்தோன்றிய தேவர்களே மேலுலக வாசிகளெனவறிக. காந்தியுள்ள சப்த பாதாளங்களானவை அளவில்லாத சந்தோஷத்தையுண்டு பண்ணுமென்றும், அவைகளுக்குச் சமானமானவுலகங்கள் இல்லவேயில்லையென்றும் தேவதானவ கன்னிகைகளாலுண்டாகும் மோகத்தை விடுத்த விரகத்தனுக்கும் பாதாள லோகங்களில் விருப்ப முண்டாகத் தடையிரா தென்றும் நாரதமகாமுனிவர் இந்திராதி தேவர்களுக்குக் கூறியிருப்பதனாலேயே பாதாளங்களினதூகு கணிக்கப்படும். அவைகளின் மேற்கண்ணதாகிய கனிட்ட பாதலத்தின் மேலுள்ள ஆடகேச்சுரபுவனத்தில் பாதாளங்களுக்கு அதிபதியாகிய ஆடகேசுரர், அவுணர், இராக்கதர், இயக்கர் முதலியோர் துதிசெய்ய வீற்றிருப்பர்.

## பூவுலகம்

இனி பிரமாண்டத்தின் நடுவிலுள்ள பூமியின் மேற்பரப்பானது அண்ட கடாகம் வரையில் 100- கோடி யோசனை விரிவும் ஏழு பெருங்கடலும், ஏழு பெருந் தீவும், நடுவே மேரு கிரியுமுடைத்தாய்ப் பூலோகமெனப் பெயர் பெறும். தீவு என்பது சலத்தாற் சூழப்பட்ட பூமி.

ஏழு பெருந்தீவில் நடுத்தீவாவது நாவலந்தீவு. இது 1,00,000 யோசனை அகலம் உடைத்தாய், வட்டமாய் நிலமகட்கு உந்தித்தான மாயுள்ளது. இந்த நாவலந் தீவின் நடுவில் சூரியப் பிரகாசமும் மழுங்கும்படி பேரொளி வீசும் பொன்மயமான மேரு மலை 1,00,000 யோசனை அளவுடையது. அதில் 16,000 யோசனை பூமிக்குள் ஆழ்ந்து, 84,000 யோசனை பூமிக்கு மேலுயர்ந்து, மூலத்தில் 16,000 யோசனை விரிவும், முடியில் 32,000 யோசனை விரிவுமுடைத்தாயிருக்கும். அது முக்கூறாய், முக்கூற்றினும் முறையே ஒன்றற்கொன்று மேன்மேல் 4,000 யோசனை அகலம் அதிகமுடைய மூன்று மேகலைகளை யுடைத்தாய்த் தாமரைப் பொகுட்டு (காய்) வடிவுபோலிருக்கும். முக் கூற்றில் அடிக்கூறு பூமிக்கு மேல் 25,000 யோசனை உயரம். அதன்மேலுள்ள முதன் மேகலை 3,000 யோசனை உயரமும், 10,000 யோசனை அகலமுமுடையதாய்க் கடகம் போல் விளங்கும். அதன்மேல் நடுக்கூறு 25,000 யோசனை உயரம். அதன் மேலுள்ள நடு மேகலை 3,000 யோசனை உயரமும், 14,000 யோசனை அகலமுமுடையதாய்க் கடகம் போல் விளங்கும். அதன்மேல் நுனிக்கூறு 25,000 யோசனை உயரம். அதன்மேல் மூன்றாம் மேகலை 3,000 யோசனை உயரமும் 18,000 யோசனை அகலமுமுடையதாய் கடகம்போல் விளங்கும். இதற்குக் சக்கரவாளமென்றும் பெயர். இங்ஙனம் பூமிக்கு

மேல் உயரம் மூன்று கூறுக்கும் 75,000மும் மூன்று மேகலைக்கும் 9,000 மும் ஆக 84,000 மும், பூமியின் கீழ் 16,000 மும், ஆக மேருகிரியினுயரம் 1,00,000 யோசனையுங் கண்டு கொள்க.

மேருவின் மேகலை மூன்றனுள் கீழிரண்டு மேகலையினுஞ் சித்தர், கந்தருவர் முதலியோர் வசிப்பர். உச்சியிலுள்ளதாகிய சக்கரவாள மேகலையின்மேல் பலபல கொடுமுடிகளுள்; அவற்றுட் கிழக்கு முதலிய எட்டுத் திக்கினும் ஒவ்வொன்று 9,000 யோசனை அகலமுடையவாய் அதி விசித்திரமாய்ப் பலவேறு வகைப்பட்ட வளங்களுடைய நகரங்கள் எட்டுள். அவற்றுள், கீழ்பால் அமராபதி யென்னும் நகரம்; தென்கீழ்பால் தேசோவதி, தென்பால் சமுயமனி, தென்மேல்பாற் கண்ணவதி, மேல்பாற் சுத்தவதி, வடமேல்பாற் கந்தபதி, வடபால் மகோதையை, வடகீழ்பால் எசோவதி, என்னும் நகரங்கள் உண்டு. இவ்வெட்டினும் முறையே இந்திரன், அங்கி, இயமன், நிருதி, வருணன், வாயு, குபேரன், ஈசானன் என்னும் திசை காப்பாளர் எண்மரும் தத்தம் பரிசனங்களோடு வைகுவர்.

மகாமேருவின் நடுவுச்சியில் 14,000 யோசனை உயரமும் அகலமுமுடைய மனோவதியும், அதன்மேல்பால் அத்துணை உயரமும் நீளமுமுடைய வைகுந்தமும், அதன்வடபால் 20,000 யோசனை உயரமும் அகலமுமுடைய சோதிட்கமும் என மூன்று கொடுமுடிகளுள். இந்த மூன்றினும் முறையே பிரமன், மால், உருத்திரன் என்னும் மும்மூர்த்திகளும் வைகுவர். இவருள் வைகுந்தவாசியாகிய விஷ்ணு விருப்பத்தாற் பெற்ற கங்கையானது மேருவினடியில் இழிந்து சீதை, அலகநந்தா, சுசுக்ஷாசு, பத்ரா வென நான்கு கிளைநதிகளாகப் பிரியும். அவற்றுள், சீதையென்னும் நதி கீழ் திக்கிலும், அலகநந்தா தென்கிழக்கிலும், சுசுக்ஷாசு மேற்கிலும், பத்ரா வடக்கிலுமாகப் பிரவாகித்துப் பர்வதங்களை யதிக்கிரமித்து சமுத்திரத்தை யடைகின்றன.

இத்தன்மைத்தாகிய மேருவரையின் தென்பால் நிததம், ஏமகூடம், இமயம் என மூன்று மலைகளும், வடபால் நீலம், சுவேதம், சிருங்கவான் என மூன்று மலைகளும், ஒவ்வொன்று 2,000 யோசனை அகலமும், 10,000 யோசனை உயரமும், 9,000 யோசனை இடைவெளியுமுடையதாய்க் கிழக்கு மேற்கு உவர்க்கடல்வரையும் நீண்டு கிடக்கும். மேருவரையின் கீழ்பால் மாலியவான் என்னும் மலையும், மேல்பாற் கந்தமாதனமென்னும் மலையும் ஒவ்வொன்று 1000 யோசனை அகலமும் 2000 யோசனை உயரமும், 34,000 யோசனை நீளமும் உடைத்தாய்த் தெற்கு வடக்கு நிததம் நீலமென்னும் மலையிரண்டினும் முட்டி நிற்கும்.

இம்மலையெட்டினுள்ளும் நிததம், கந்தமாதனம், நீலம், மாலியவான் என்னும் நான்கிற்கும் நடுவாக மேருவைச் சூழ்ந்து நாற்றிசையினும் 9000 யோசனை அகலமுடைய நிலம் இளர்விரதவருட மெனப்படும். மாலியவான் மலைக்குக் கிழக்கு உவர்க்கடற்கு மேற்கு 32,000 யோசனை அகலமுடைய நிலம் பத்திராசுவ வருட மெனவும், கந்தமாதனத்திற்கு மேற்கு உவர்க்கடலுக்குக் கிழக்கு 32,000 யோசனை அகலமுடைய நிலம் கேதுமால வருடமெனவும் பெயர்பெறும். தென்பால், நிததத் திற்கும், ஏமகூடத்திற்குமிடையே 9000 யோசனை அகலமுடைய நிலம் அரிவருட மெனவும், ஏமகூடத்திற்கும், இமயத்திற்குமிடையே 9000 யோசனை அகலமுடைய நிலம் கிம்புருடவருடமெனவும், இமயத்திற்கும் தென்கடற்குமிடையே 9000

யோசனை அகலமுடைய நிலம் பாரதவருடமெனவும் பெயர் பெறும். வடபால் நீல மலைக்குஞ் சுவேதமலைக்குமிடையே 9000 யோசனை அகலமுடைய நிலம் இரமிய வருட மெனவும், சுவேதமலைக்கும், சிருங்கவானுக்கும் இடையே 9000 யோசனை அகல முடைய நிலம் இரணிய வருடமெனவும், சிருங்கவானுக்கும் வடகடற்கு மிடையே 9000 யோசனை அகலமுடைய நிலம் குரு வருடமெனவும் பெயர் பெறும்.

இவற்றுள் மேருவைச் சூழ்ந்த நிலத்தில் மேருமலை சலியாது நிலைபெறுதற் பொருட்டுக் கிழக்கில் வெண்மையான மந்தரமும், தெற்கில் பொன்மையான கந்தமாதனமும், மேற்கில் கருமையான விபுலமலையும், வடக்கில் செம்மை நிறமான சுபாரிச மலையுமெனப்பெயர் பெறும் நான்கு விட்கம்ப மலைகள் உண்டு. இவை ஒரோவொன்று 50,000 யோசனை உயரமுடையவையாயிருக்கும். இந்த நான்கு மலை களுள் மந்தர மலையில் கடம்பும், கந்தமாதனத்தில் நாவலும், விபுலத்தில் அரசும், சுபாரிசத்தில் ஆலும் என நான்கு கற்பக மரங்கள் 1000 யோசனை உயரமுடைய வையாய் நிற்கும். இவற்றுள் தென்திசையில் நிற்கும் நாவல்மரம் மற்ற மூன்றினுஞ் சிறந்து அதிசயமிக்குடையதாகலின் அதன் பெயரானே உவர்க்கடலாற் சூழப்பட்டு இலக்கம் யோசனையளவும் ஒன்பது வருடமுமுடையதாகிய இந்த நடுத்தீவு நாவலந் தீவென வழங்கப்படும். இந்த நாவற்பழத்தின் சாறொழுகி ஆறாய்ப்பரந்து மேருவைச் சூழ்ந்து அந்நிலத்தினையும் பொன்மயமாக்கி மேருவின் மூலத்திற் சென்றடையும். அந்தச் சாற்றினை அருந்திய பறவை விலங்கு முதலாயினவும் பொன்னிறம் பெறும். இந்த விட்கம்பமலை நான்கனுட் கீழ்பால் நிற்கும் மந்தரமலையடிவாரத்தில் சயித்திராதமென்னும் உய்யான வனமும் அருணோதக மென்னும் மடுவும், தென்பாற் கந்தமாதனத்தின் அடிவாரத்தில் \*நந்தனமென்னும் வனமும், மானசமென்னும் மடுவும், மேல்பால் விபுலமலையடிவாரத்தில் வைப்பிராச மென்னும் வனமும், சீரோதகமென்னும் மடுவும், வடபாற் சுபாரிச மலையடிவாரத்தில் \*\*கருமானென்னும் வனமும் பத்திராகமென்னும் மடுவும் உளவாம். இந்நந்த வனங்களில் சயித்திராதத்தில் தாமரைமலருடன் கூடிய தாகமும், நந்தவனத்தில் குமுதங்களோடு கூடிய மானதசரகம், வைப்பிராசத்தில் செந்தாமரை யுடன் கூடிய விமலோதகமும், சுருமானில் நீலோற்பலத்துடன் கூடிய மனோரதமுமென நான்கு ஓடைகளுண்டு.

இன்னும் சீதாஞ்சனம், குமுதஹா, குராஹா, மால்யவான் என்னும் மலைகள் கிழக்கிலும், திரிகூடம், சிசிரம், பகதம், ரஜதம், நிஷதம் என்னும் மலைகள் தெற்கிலும், சிசிவாசக, வைதூரியம், கபிலம், கந்தமாதனம், ஜாருதி என்னும் மலைகள் மேற்கிலும், சங்ககூடம், ரிஷபம், ஹம்சம், காலாஞ்சரம் என்னும் மலைகள் வடக்கிலுமாக பர்வத கேசரங்களா யிருக்கும்.

இவையெல்லா முடைத்தாகிய மேருவைச் சூழ்ந்த நிலமாகிய இளாவிரத மென்னும் வருடத்தில் வாழ்வேர் நாவற்பழச் சாற்றினைப் பருகிப் பொன்மயமாய் 13,000 வருடம் நிலைபெறுவர். கேதுமாலவருடத்தில் வாழ்வேர் பலாப்பழத்தின் சாற்றைப் பருகி குவளைப்பு நிறமுடையராய் 10,000 வருடம் சீவிப்பர். பத்திராகவ வருடத்தில் வாழ்வேர் கருங்குவளைப் பூவையுண்டு மதியொளி போலும் நிறமுடை

\* இதனை விசித்திரையென்றனுமுண்டு.

\*\* இதனைத் திருதாக்கியமென்றுங் கூறுவர்.

யராய் 10,000 வருடம் சீவிப்பர். குருவருடத்தில் வாழ்வோர் ஆலம்பழத்தை நுகர்ந்து கருங்குவளைப்பூ நிறமுடையராய் 12,000 வருடம் நிலைபெறுவர். இந்தக் குருவருடத்திற்கு அருகே வடதிசையிலும், வாயுதிசையினும் உவர்க்கடலின்கட் சத்திரத்தீவு, பத்திராகரத்தீவு என இரண்டு தீவுகளுண்டு. அவற்றில் வாழ்வோர் கனிகிழங்குகளையுண்டு முறையே சந்திர நிறமும், செந்தாமரைப்பூ நிறமுமுடையராய்க் கனிகிழங்குகளையுண்டு 13,000 வருடம் நிலைபெறுவர். இரணிய வருடத்தில் வாழ்வோர் எலுமிச்சம்பழத்தை நுகர்ந்து மதிபோலும் வெண்ணிறமுடையவராய் 12,000 வருடம் சீவிப்பர். இரமிய வருடத்தின் வாழ்வோர் கருப்பஞ் சாற்றைப் பருகி வெள்ளை நிறமுடையராய் 12,000 வருடம் நிலைபெறுவர். அரிவருடத்தில் வாழ்வோர் தத்தமக்கு வேண்டுங் கனிகளையுண்டு பச்சிலை மரப்பூ நிறமுடையராய் பெண்ணுமானுமாகிய இரட்டைப் பிள்ளைகளைப் பெற்று 30,000 வருடம் சீவிப்பர். ஏமகூடத்திற்கும் இமயத்திற்கும் இடையிட்ட கிம்புருட வருடத்தில் வாழ்வோர் இறலியின்கனி நுகர்ந்து பொண்ணிற முடையராய் 10,000 வருடம் சீவிப்பர். இங்ஙனம் இளாவிரத முதலிய வருடங்க ளெட்டினும் வாழ்வோர் அவைபோக பூமியாகையால் நால்வகையுடையவர்கள் வரும் அவத்தை வேறுபாடின்றி என்றும் ஒரு தன்மையராய் இன்பம் நுகர்ந்து வாழ்வார்.

இமயத்திற்கும் தென்கடற்கும் நடுக்கண்டமான பாரத வருடத்தில் வாழ்வோர் நால்வகையுடையவர்களின் அவ்வவ் வுடங்கட்குத் தக்க அறிவும் ஆயுளும் வடிவும் செல்வமும் மக்களுமுடையராய், உழவு முதலியவற்றான் வருமுனைவுகளைப் புசித்து, அத்தியாத்துமிகம், ஆதிபௌதிகம், ஆதிதெய்வீகம் முதலிய மூவகைத் துக்கங்களிற் பட்டு வாழ்வார்.

அத்தியாத்துமிகமானது சரீரமென்றும், மானசமென்றும் இருவகைப்படும். சரீரமாவது குன்மம், வாதம், அதிசாரம், சூரம், சூலை முதலியவைகளும் மனிதராலே, மிருகங்களினாலே, பைசாசங்களினாலே, பட்சிகளினாலே, இராட்சதர்களினாலே வருந்துக்கங்களுமாகும். மானசமாவது சோகம், அசூயை, அவமானம், மாற்சரிய முதலானவை.

ஆதிபௌதிகமானது குளிர், வெப்பம், மழை, மின், இடி முதலியவற்றால் வருந்துக்கம்.

ஆதிதெய்வீகமாவது கருப்பம், சனனம், நரை, திரை, அஞ்ஞானம், மரணம், நரக முதலியவற்றால் வருந்துக்கம்.

இந்தப் பாரதவருடத்தில் ஆர்ச்சிக்கப்படுங் காமியங்கள் ஏனையிடங்களிற் சென்று அனுபவிக்கப்பட்டு அழிவெய்து மாகலின் இஃதோர் பெருங்குணமுடைய பாரதவருடம் கருமபூமியென்றும் மற்றையவெல்லாம் போகபூமியென்றும் வழங்கப்படும்.

நாவலந்தீவிற்கு வேந்தனாக மனு மரபிற் றோன்றிய ஆக்கினீத்திரனென்னு மரசன் தன் புதல்வராகிய பரதன் முதலிய ஒன்பதின்மர்க்கும் பகுத்துக் கொடுத்ததால் அவரவர் பெயர் அவ்வவ் வருடங்களுக்காயின.

இவற்றுட் பாரத வருடமும் ஒன்பது கண்டமாய் இந்திரத்தீவு, கசேருகத் தீவு, தாமிரபன்னித்தீவு, சுபத்தித் தீவு, நாகத்தீவு, சவுமியத்தீவு, காந்தருவத் தீவு, வாருணத் தீவு, குமரித்தீவு எனப் பெயர் பெற்றுப் பலபல மலைகளும் பலபல நதிகளும், பலவேறு வகைப்பட்ட சாதிகளுமுடையதாய் விளங்கும். இவ்வொன்பதினுள்ளும் குமரிகண்டமொன்றே வேதாகம வழக்கமும் சாதிவரம்பும் காங்கை முதலிய புண்ணிய தீர்த்தங்களும், காசி முதலிய புண்ணியத் தலங்களுமுடையதாய்ச் சிறந்தது. இதுவே பரதக் கண்டமெனப்படுவது. மற்ற எட்டுக் கண்டங்களும் மிலேச்சர் வாழிடங்களாம். இப்பரத கண்டத்தில்பாரியாத்திரம், விந்தியம், சகியம், மலயம், மஹேந்திரம், சுக்திமான், ரிக்ஷம் என்று ஏழு குலபர்வதங்களிருக்கின்றன. அவற்றுள் பாரியாத்திர மென்னும் பர்வதத்தில் வேதஸ்மிருதி, நர்மதா, சுரஸா என்னும் நதிகளுற்பத்தியாகி நான்கு புறத்திலும் பரவி இப்பூமியைப் பரிசுத்தஞ் செய்கின்றன. விந்திய பர்வதத்தி னின்று கோதாவரி, பீமரதி, தாபி முதலிய மகாநதிகள் தோன்றி தங்களைத் தோய்ந் தோரது பாவங்களைப் போக்கிப் பரிசுத்தஞ் செய்கின்றன. சகியபர்வதத்தில் கிருஷ் ணவேணி, காவேரி முதலிய மகாநதிகள் தோன்றித் தட்சிணதேசத்தைப் பரிசுத்தஞ் செய்கின்றன. மலயபர்வதத்தில் கிருதமாலா, தாம்ரபர்ணி முதலிய நதிகள் உற்பத்தி யாகி அவ்விடங்களைச் சுத்தி செய்கின்றன. மகேந்திர பர்வதத்தி னின்று திரியாமா, ரிஷிக்குல்யா என்னும் நதிகளுற்பத்தியாகி அவ்விடங்களைச் சுத்தி செய்கின்றன. சுக்திமானென்னும் மலையில் குமாரி என்னும் நதியுண்டாகிப் பரவுகின்றது.

இந்நதிகளால் சுத்தி செய்யப்பட்ட குமரிகண்டமொன்றே சிறந்தது. இதில் பிறப்பதும் வசிப்பதும் அனேக சன்மத்தில் செய்த புண்ணிய மேலீட்டால் சம்பவிக்கும். சுவர்க்கமோட்சங்களை யடையக் காரணமாயிருக்கிறது. இப்பாரத கண்டமாகையால் தேவர்களும் இதில் தோன்றி தவஞ்செய்து தங்கள் இஷ்டசித்தியடைகின்றனர்.

இதுவரை நாவலந்தீவின் இயல்பு சுருக்கிக் காட்டப்பட்டது. இதனைச் சூழ்ந்து கிடக்கும் உவர்க்கடலும் இதுபோல 1,00,000 யோசனை அகலமுடையது.

இந்த உவர்க்கடலைச் சூழ்ந்து, 2,00,000 யோசனை விரிவுடையது சாகத்தீவு. இது சாகமென்னும் மரத்தாற் பெற்ற பெயர். இதில் உதயகிரி, ஜலதாரம், பரேதா, சாமம், அஸ்தகிரி, அம்பிகாகிரி, கேசரி யென்னும் ஏழு பர்வதங்களும், சுகுமாரி, குமாரி, நலினா, வேணுகா, இட்சுஹு, ரேணுகா, கபஸ்தி என்னும் ஏழு பெரிய நதிகளும், அனேக சிறிய மலைகளும் நதிகளுமிருக்கின்றன. இதனைச் சூழ்ந் திருக்கும் பாற்கடலும் இதுபோல 2,00,000 யோசனை அகலமுடையது.

இந்தப் பாற்கடலைச் சூழ்ந்து 4,00,000 யோசனை விரிவுடையது குசத்தீவு. இது பிரமன் யாகஞ்செய்யும் போது அவ்விடத்தில் முளைத்துக் குசப்புல்லாற் பெற்ற பெயர். இதில் குசேசயம், ஹரி, ஜுதிமான், புஷ்பவான், மணித்ருமம், மஹாசைலம், மந்தராசலம் என்னும் ஏழு பர்வதங்களும், தூதபாவை, சிவை, பவித்திரை, சம்மதி, வித்யை, தம்பாமஹி என்னும் ஏழு நதிகளும், இன்னும் பல மலைகளும் நதிகளு முண்டு. இதைச்சூழ 4,00,000 யோசனை அகலமுடைய தயிர்க்கடலிருக்கிறது.

தயிர்க்கடலைச் சூழ்ந்து 8,00,000 யோசனை அகலமுடையது கிரௌஞ்சத் தீவு. இது அதில் உள்ள கிரௌஞ்சமென்னும் மலையாற் பெற்ற பெயர். அம்மலையில் கிரௌஞ்சனென்னும் அசுரன் சுப்பிரமணியக் கடவுளுடன் பொருது மடிந்தமையாற்

பெற்ற பெயரென்பதுமுண்டு. இதில் கிரௌஞ்சம், வாமனம், அந்தகாரம், திவாவி ருத்யம், புண்டரிகம், துந்துபி, சுமனசு என்னும் ஏழுவர்ஷ பர்வதங்களும், கௌரீ, குமுதவதி, சந்தியா, ராதீ, மனோஜவா, கியாதீ, புண்டரிகா என்னும் ஏழு நதிகளும் இன்னும் அனேக மலைகளும் நதிகளுமுண்டு. இதனைச் சூழ்ந்திருக்கும் நெய்க் கடலும் இதுபோலவே 8,00,000 யோசனை அகலமுடையது.

நெய்க்கடலைச் சூழ்ந்து 16,00,000 யோசனை அகலமுடையது சான்மலித்தீவு. இது அவ்விடத்தில் 1000 யோசனை வளர்ந்திருக்கிற பொன்மயமான சான்மலி யென்னும் மரத்தாற் பெற்ற பெயர். இதில் சுவேதம், ஹரிதம், சீமுதம், உரோஹிதம், வைத்யுதம், மானவம், சுப்பிரபேதமென ஏழுவர்ஷ பர்வதங்களும்; சக்லா, இரக்தா, இரண்யடா, சந்த்ரா, சக்ரா, விமோசனா, நிவிந்தியென்னும் ஏழு நதிகளும் இன்னும் பல மலைகளும் நதிகளுமுண்டு. இதைச் சூழ்ந்திருக்கும் கருப்பஞ் சாற்றுக் கடலும் இதுபோலவே 16,000 யோசனை விரிவுடையது.

கருப்பஞ்சாற்றுக் கடலைச் சூழ்ந்து 32,00,000 யோசனை விரிவுடையது கோமேதத்தீவு. கோபதியென்னும் அரசனது யாக பசுக்கள் கௌதமரின் கோபத் தீயால் வெந்தழிய, அவைகளின் மேதை நிறைந்தமையாற் பெற்ற பெயர். இதில் கோமேதம், சந்திரம், நாரதம், துந்துபி, சோமகம், சுமனஸ், லிப்பிராஜம் என்னும் ஏழு பர்வதங்களும்; அநுதப்தா, சிகா, பாபக்னி, த்ருதிவாகிருபா, அமிர்தா, சுகிர்தா என்னும் ஏழு நதிகளும் இன்னும் அனேக மலைகளும் நதிகளுமுண்டு. இதனைச் சூழ்ந்து 32,00,000 யோசனை அகலமுடையது தேன்கடல்.

தேன்கடலைச் சூழ்ந்து 64,00,000 யோசனை விரிவுடையது புட்கரத் தீவு. இது அவ்விடத்திலுள்ள புட்கரணியென்னும் நதியாற் பெற்ற பெயர். இதிலுள்ள புட்கரம், தாதகி, கண்டம், மகாவீதம், நியக்ரோதம் என்னுமிடங்களில் தேவாசுரர்களாற் பூசிக்கப் பட்டவராய்ப் பிரமதேவர் எழுந்தருளியிருப்பார். இதனைச் சூழ்ந்து 64,00,000 யோசனை அகலமுடைய சுத்தநீர்க் கடலிருக்கிறது.

இங்ஙனம் சம்புத்தீவின் நடுவில் மேருவின் மையத்திலிருந்து சுத்தநீர்க்கடல் வரையில் இரண்டுகோடியே ஐம்பத்து மூன்றிலக்கத்து ஐம்பதினாயிரம் யோசனை யென்றறிக.

இனி சுத்தநீர்க்கடலைச் சூழ்ந்து கனகமயமாய் மாணிக்கம் முதலிய பல்வேறு வகைப்பட்ட மணிகளையெல்லாமுடைத்தாய் விளங்குவதாகிய பொன்னிலம் பத்துக் கோடியோசனை விரிவுடையது. அதில் கடவுளார் வந்து விளையாடி வாழ்ந்து தத்த முலகிற்குச் செல்வர்.

இந்த பொன்னிலத்தைச் சூழ்ந்து லோகாலோகமெனுஞ் சக்கரவாளகிரி 10,000 யோசனை பரப்புடைத்தாயிருக்கும். பொன்பூமி பக்கத்து ஒளியும் மற்றப் பக்கத்து அஃதாவது பெரும்புறக்கடல் பக்கத்து இருளுமுடைமையான் அஃது லோகா லோகமலையெனப் பெயர் பெற்றது. அந்த மலையின் புறத்தைச் சூழ்ந்து இருள் மயமான நிலம் 35,19,40,000 யோசனை பரப்புடையது. இது கோபம் முதலியவற்றால் தம்முயிரைப் போக்கிக்கொண்டவர் பேய் வடிவெடுத்து உழன்று துன்பமுற்றலையு மிடம்.



அவ்வந்தகார நிலத்தைச் சூழ்ந்து 1,27,00,000 யோசனை அகலமுடையது நாயகக் கடலாகிய பெரும்புறக்கடல். அதனைச் சூழ்ந்த அண்டச்சுவர்க்கனம் 1,00,00,000 யோசனையாகும். இங்ஙனம் மேரு மத்தி முதல் அண்டகடாக மீறாக எத்திசையினும் ஐம்பது கோடி யோசனை அகலமுடைய பூலோகத்தின் குறுக்களவு நூறுகோடி யோசனை எனவறிக.

## புவர்லோகம்

இத்தன்மைத்தாகிய பூவுலகத்திற்கு மேற்கண்ணதாகிய புவர்லோகத்தில் முதல் ஆதித்தமண்டலம் பூரியிலிருந்து ஓரிலட்சம் யோசனையுயரம். அதனுள் மேக மண்டலம், வாயுமண்டலங்களடங்கும். முதல்வாயுவாகிய விதனுவானிலே சித்தரும், இரண்டாம் வாயுவாகிய பிரதேதசனியிலே சத்தமாதர்களும், மூன்றாம் வாயுவாகிய அக்கினிப் பிரதேதசனில் சித்தசாரணரும், நாலாம் வாயுவாகிய செசனியிலே ஆயுத் தேவதைகளும், ஐந்தாம் வாயுவாகிய ஓளகனிலே அட்டகயங்களும், ஆறாம் வாயுவாகிய வச்சிராங்கனிலே கருடராயனும், ஏழாம் வாயுவாகிய வைததுதனிலே கிரியாசத்தியாகிய கங்கையும், எட்டாம் வாயுவாகிய ரைவதனிலே விருஷபராயனும், ஒன்பதாம் வாயுவாகிய சம்வந்தனிலே தக்கனும், பத்தாம் வாயுவாகிய விசம வரததனிலே துவார சாதித்தர்களும் அட்டவசுக்களும் ஏகாதச ருத்திரர்களும், மருத்துக் களுமிருப்பார்கள்.



இந்த ஆதித்தமண்டலத்தின்மேல் சந்திரமண்டலம் ஓரிலட்சம் யோசனையுயர முள்ளது. அதன்மேல் நட்சத்திர மண்டலம் 1,00,000 யோசனை. அதன்மேல் புதன் மண்டலம், 2,00,000 யோசனை. அதன்மேல் சுக்கிரமண்டலம் 2,00,000 யோசனை. அதன்மேல் செவ்வாய் மண்டலம் 2,00,000 யோசனை. அதன்மேல் வியாழ மண்டலம் 2,00,000 யோசனை. அதன்மேல் சனிமண்டலம் 20,00,000 யோசனை. அதன்மேல் சத்தவிரடிகள் மண்டலம் 1,00,000 யோசனை. அதன்மேல் துருவமண்டலம் 1,00,000 யோசனை. இதில் துருவன் அசையாமலிருந்து கீழுள்ள தேவர்களை நடத்துவர். ஆகப் புவர்லோகம் 15,00,000 யோசனையும் சுண்டு கொள்க. புவர்லோகத்துக்கதிபதி உருத்திரர்.

ஐரோப்பிய வானசாஸ்திரிகள் பூமிக்குமேல் சூரியனுக்குக் கீழ் சந்திரனென்ன இங்கே சூரியமண்டலத்துக்குமேல் சந்திரமண்டலமென்பது முரணாகுமெனின் முரணாகாது. ஏனெனில் சுகோள சித்தாந்தத்தில் புதன், வியாழன், சனி முதலிய கிரகங்கள் தத்தம் சந்திரனுடனே சஞ்சரிக்கின்றனவெனப்படுகிறது. அதனை, சுகோள சித்தாந்தத்தின் ஒருபகுதியின் மொழிபெயர்ப்பாசிரியர் “புந்தி சுக்கிரன், பூமி செவ்வாய், குரு, மந்தன் நத்தம்மதிகளொடவனை” எனக் கூறியிருத்தலினானுமறிக. இதனால் ஐரோப்பியர்கள் கூறும் சந்திரனாகிய பூமிக்குரிய சந்திரன் வேறு மற்றக் கிரகங்களுக்குரிய சந்திரன் வேறு எனப் பெறப்படுகிறது. மேலும் சுகோள சித்தாந்தத்தில் பூமிக்கு ஒரு சந்திரனும், வியாழனுக்கு நாலு சந்திரனும், சனிக்கு ஏழு சந்திரனுமுண்டென்று கூறப்பட்டிருக்கிறது. இதனை மேற்படி ஆசிரியரவர்கள் தமது மொழிபெயர்ப்பில் மற்றோரிடத்தில் “சந்திரன் புவிக் குச் சாற்றுறினொன்றும், இந்திரன் குருவுக்கியைநிதி நான்குஞ் சனிக்கோரேழுமாய்த் தயங்குறும்” என்று கூறியிருக்கிறார்கள். சூரியமண்டலத்துக்குமேல் வியாழன் சனிமண்டலங்களுண்



டென்பதை யாவரும் ஒப்புக் கொள்ளுகிறார்கள் அல்லவா? பூமிக்கும் சூரியனுக்கு மிடையே சந்திரனுண்டென்றும், வியாழன் சனி முதலிய கிரகங்களுக்கும் சந்திரர் உண்டென்றுங் கூறுவதால் சூரியமண்டலத்துக்கும் நட்சத்திர மண்டலத்துக்கு மிடையே சந்திரமண்டலமொன்றுண்டென்பதை ஏன் ஒப்புக் கொள்ளக் கூடாது? நமது முன்னோரியற்றிய நூல்களை ஆராயாது விட்டு நவீன ஐரோப்பியர்களது சாத்திரங்களை மட்டும் பயின்ற நமது சகோதரர்கள் தாம் பயின்ற ஐரோப்பியர்களது சாத்திரங்களையே புகழ்ந்து தமது முன்னோரியற்றிய நூல்களைச் சிலபோலி நியாயங்கள் கூறியிகழ்கின்றனர். அவர்கள் கூறும் நியாயங்களாவன:- 1. இராகு கேது வெண்ணும் பாம்புகள் சூரியசந்திரர்களை விழுங்குவதனால் சூரிய சந்திர கிரகணங் களுண்டென்பது, 2. ஆதிசேஷனென்னும் சர்ப்பராசன் தனது ஆயிரஞ் சிரசுகளால் பூமியைத் தாங்கியிருக்கிறானென்பது, 3. சூரியமண்டலத்துக்குமேல் சந்திரமண்டல முண்டென்பது, 4. மேகங்கள் கடல் நீரைப் பருகி வருஷிக்கிறதென்பது முதலிய வைகளே.

சூரிய சித்தாந்தம் 4-ஆம் அத்தியாயம் 9-ஆம் சுலோகப் பொருள்: சந்திர னானது சூரியனுக்குக் கீழ் ஓர் முகிலைப் போல் வந்து அதை மறைக்கச் சூரியகிரகண முண்டாகிறது. சந்திரன் கிழக்கு முகமாய்ப் பூமிச் சாயைக்குட்புக அச்சாயையாற் சந்திரகிரகணமுண்டாகின்றது என்பது இதனை விளக்குகிறது. மேலும் சோதிட நூல்களில் இராகு கேதுக்களுக்குச் சாயாக்கிரகங்களெனப் பெயரிட்டிருக்கிறது. ஆகையால் சூரிய சந்திரகிரகணங்கள் அவையிற்றின் சாயைகளாலுண்டாவ தென்பதே நமது முன்னோர்களின் துணியும். ஆனால் புராணங்கள் அவ்வாறு கூறுவது யென்னையெனின், வர்ணனா வலங்கார ரசம் பற்றி அவ்வாறு கூறலாம் என்பது இலக்கண நூற்றுணியாகலின் அது பற்றிக் கூறும் உண்மை யுணர்ந்தார்க்கு அதுமாறு கோளாகாதென அறிக. இங்ஙனமே மற்றவைக்குங் கண்டுகொள்க.



ஆடகேசுரர் புவனத்துக்குமேல் பூமிக்குங்கீழ் இடைவெளியாகிய ஆகாயம் 120 இலட்சம் யோசனையென்று முன்னமே கூறியிருக்கிறோம். பூமியின்கனம் 80 லட்சம் யோசனையும் குறுக்களவு 100 கோடி யோசனையும் கூறுவதால் பூமியானது சற்று நீண்ட ஒரு முட்டையின் வடிவமுள்ளதே. அதைப்போலவே மற்றக் கிரகங்களும் நட்சத்திரம் முதலியவைகளும் வடிவுள்ளனவாகும். இப்படி நீண்டமுட்டைபோன்ற வடிவில்லாமல் சிலர் நினைக்கிறதுபோல் திரண்டபந்து போன்ற வடிவமாயிருந்தால் அவைகளின் கதியில் ஒன்று மற்றொன்றைச் சுற்றிவரவும், அச்சுற்றால் காலபேதங்களும் சீதோஷ்ண விகாரங்களுமுண்டாகவும் முடியாது. அவைகளின் ஓட்டத்திற்கும் அவைகள் ஒன்றையொன்று சுற்றிவரும்போது உண்டாகும் அண்டாகார மான கதிக்கும் காரணம் இங்கே காட்டுகிறோம்.

சூரியசித்தாந்தம் 2-ம் அத்தியாயம், முதல் 5- சுலோங்களிற் கிரகங்களின் ஓட்டத்திற்குக் காரணம் யாதென்பதை விளக்கியிருக்கின்றது. அவையாவன:

1. இராசிவட்டத்திலமைந்த அருப வஸ்துவாகிய காலவிகற்பமே கிரகங்களின் ஓட்டத்திற்குக் காரணம். அது சீக்கிரோச்சம், மந்தோச்சம், பாதம் எனச் சொல்லப்படும்.

2. கிரகங்கள் வாயுப் பாசத்தால் அவைகளுடன் தொடுக்கப்பட்டு வலசாரியிட சாரியாகவும், கிட்டவிருப்பதற்குத் தக்கதாய் முன்னும் பின்னுமாகவும் தத்தம் ஸ்தானத்தை நோக்கியிழுக்கப்படுகின்றன.

3. அன்றியும் பிறவக என்னும் வாயு உச்சத்தைநோக்கி அவைகளைச் செலுத்துகின்றது. அங்ஙனம் முன்னும் பின்னுமிழுக்கப்படுகின்றமையால் விகற்பமான இயக்கத்தோடு போகின்றன.

4. உச்சமெனப்பட்டது கிரகத்தின் முற்பாகத்துப் பாதி அயனத்திலே நிற்கும் போது அக்கிரகத்தை முன்னே யிழுக்கின்றது. அங்ஙனமே பிற்பாகத்துப் பாதியயனத்திலே நிற்கும்போது பின்னே யிழுக்கின்றது.

5. உச்சத்தாலிழுக்கப்படுகின்ற கிரகங்கள் தமது அயனத்திலே முன்னே யோடும்போது ஓட்டக்கதியைத் தனம் எனவும் பின்னேயோடும்போது ரணம் எனவுஞ் சொல்லப்படும்.


இதற்கிணங்க ஐரோப்பியர் கூறுவதியாதெனில், கிரகங்கள் புறச்சாரசத்து, அகச்சாரசத்து என்னுமிருவகைக் கவர்ச்சியின் கபலத்தால் வட்டாகாரமா யோடுகின்றன. இதற்கு உதாரணம்: ஓர் வஸ்து இயக்கம் பெறும்போது அதனோட்டத்தை வேறோரெதிர்ச்சத்துத் தடுத்தாலன்றி மற்றபடி ஒரேநேராகப் போகுந் தன்மையியல்பிலே அதற்குண்டு. நாம் ஒருகல்லை நம் சிரசுக்குமேலாக ஆகாயத்திலெறிந்தால் அது திரும்பப் பூமியில் விழவேண்டுமென்கிற அபிப்பிராயம் நமக்கில்லா திருந்தும், அது கொஞ்ச உயரத்திற்குப் போய்த் திரும்பப் பூமியில் விழுமின்றது. ஏனெனில் பூமியின் திண்மைக் கவர்ச்சி அதன் விசையைத் தடுத்துக் கீழேயிழுக்கின்றது. அன்றியும் அந்தக்கல் திரும்ப விழும்போது நிலத்தைக் கிட்டக் கிட்ட அதுன்கதி அதிகதீவிரமாயிருக்கும். இது சடபதார்த்தத்தின் தீவிரகதி யெனப்படும்.

மேலும் அக்கல்லை ஆகாயத்தில் உச்சமாயெறியாமல் சாய்வாயெறிந்தால் அதுகொஞ்சத் தூரத்துக்குப் போய் அவ்விடத்தினின்று நிலத்தில் நேரே விழுகிற தில்லை. ஆனால் ஒரு வளைந்த வில் வடிவான வரியையுண்டாக்கி விழுகின்றது. ஏனெனில் நாம் செலுத்தின விசையினாற் கல்லு நேர்வரியாய் ஓடுமியல்பினைக் கொண்டிருக்க பூமிக்கவர்ச்சி அதைக் கீழேயிழுத்ததலால் ஒவ்வொரு கணப் பொழுதிலும் அவ்விசை குறைந்து குறைந்து கடைசியாய் நிலத்தில் விழுகின்றது.

கல்லு நேரேயோடுதற்கான சார்புதான் புறச்சாரசத்து, அதைப் பூமியிழுக்குங் கவர்ச்சியே அகச்சாரசத்து. இருவகைச் சத்துங்கூடி ஒன்றற்கொன்று எதிராயிழுக்க அக்கல்லின் ஓட்டம் வில்வளைவாய் இருக்கின்றது. பூமியிழுக்குங் கவர்ச்சியை அதாவது பூமியின் அகச்சாரசத்தைப் பூமியின் திண்மைக் கவர்ச்சியென நாம் கூறுகிறோம். அத்திண்மைக் கவர்ச்சி பூமிக்குச் சகசமாயுள்ளது என சித்தாந்த சிரோமணி 3-ம் அத்தியாயம் 6-வது சுலோகங் கூறுகிறது.

அதன்பொருள் பூமிக்குத் திண்மைக் கவர்ச்சி சகசமாயுள்ளது. இக் கவர்ச்சி யால் அந்தரத்துள்ள வஸ்துக்களைப் பூமி தன் வசமிழுக்கின்றது. வஸ்துக்கள் விழுவதாய்த் தோற்றுவது பூமியாலிழுக்கப்படுந் தன்மையே. ஆகாயம் எங்குஞ் சுற்றிலும் பரந்திருக்கப் பூமி விழுவதெங்கே? என்பதாம்.

இதுவே கிரகங்கள் ஒன்றையொன்று சுற்றி அண்டகாரமாயோடுதற்கு நியாயாதாரமாயிருக்கின்றது. இன்னமும் அதை ஓர் படவாயிலால் விளக்குவோம்.



மேலே வரைந்திருக்கிற அண்டகாரமானவரி சூரியனைச் சுற்றி வியாழன் ஓடுகிற அயனம். அதாவது பாதை என்று வைத்துக் கொள்க. வியாழன் (அ) என்ற

அட்சரங்குறித்திருக்கிற தானத்தில் வரும்போது அதன் புறச்சாரத்தினால் (இ) குறித்திருக்கிற இடத்தை நோக்கியோடுமியற்கைச் சார்பைக் கொண்டிருக்கிறது. ஆனால் அதன் அகச்சாரத்தினால் அதாவது சூரியனின் கவர்ச்சியால், சூரியனை நோக்கியோடுஞ் சார்பைக் கொண்டிருக்கிறது. ஆகையால் ஒரு பொருளில் இரண்டு கயிறு கட்டி எதிர்வழியாயிழுக்க அது இடைநடுவாய்ப் போவதுபோல வியாழன் (உ) குறித்திருக்கிற இடத்துக்கு ஓடும். இக்காரணம் பற்றியே பின்பு (க-த-ப-ய-ல-ள) குறித்திருக்கிற இடங்களுக்கோடும். இவ்வாறாய் ஒவ்வொரு கணப்பொழுதிலும் இருவகைத் சத்தினாலும் இழுக்கப்பட்டு வியாழன் இடைநடுவாயோடும் பாதையானது அண்டாகாரமாயிருக்கும். இங்ஙனமே மற்றைக் கிரகங்களுந் தத்தம் பாதையில் ஒன்றையொன்று சுற்றியோடுகின்றன.

அன்றியுஞ் சூரியனுக்கு அதிக தூரத்தானமாகிய (த) குறித்தவிடத்திலே கிரகம் வரும்போது மந்தோச்சம் என்றும், அதிக சமீபத்தானமாகிய (ள) குறித்த விடத்திலே வரும்போது சீக்கிரோச்சம் என்றும் சொல்லப்படும். கல்லின் உதாரணத்தில் காட்டிய படி மந்தோச்சத்திலிருந்து சூரியனுக்குக் கிட்டக்கிட்டச் சீக்கிரோச்சத்திற்கு வரும்போது சூரியகவர்ச்சி யதிகரித்து அதனாற் கிரகத்தின் கதியுந் தீவிரகதியாயிருக்கும். ஆனால் சீக்கிரோச்சத்திலிருந்து மந்தோச்சத்துக்கு வரும்போது சூரியனினின்று தூரப் பின்னிடுவதால் சூரியக் கவர்ச்சியின் பெலம் வரவரக் குறையும். கிரகங்கள் ஓடும் பாதையில் வெவ்வேறிடத்திலே வெவ்வேறு கதி கொள்வதற்கு இதுவோர் காரணம்.

கிரகங்களினோட்டத்தில் இன்னுமொரு நுணுக்கமிருக்கின்றது. மந்தோச்சத்திலிருந்து சீக்கிரோச்சத்துக்கு வரும்போது அகச்சாரத்தும் புறச்சாரத்தும் கூடிக் கிரகத்தையொரேவழியாயிழுக்கின்றன. ஆனால் சீக்கிரோச்சத்திலிருந்து மந்தோச்சத்துக்குப் போகும்போது அச்சத்துக்கள் ஒன்றற்கொன்று மாறாயிழுக்கின்றன. கிரகங்களோடும் பாதையிலே வெவ்வேறிடத்தில் வெவ்வேறு கதி கொள்வதற்கு இதுவும் வேறோர் காரணமாயிருக்கின்றது.

இதுதான் ஐரோப்பியர் சாஸ்திரவிதி, மேற்காட்டிய சமஸ்கிருத கலோகங்களின் கருத்தையித்துடனொட்டிப் பார்த்தால் நன்றாய் விளங்கும். ஆகவே இந்திய சாஸ்திரங்களில் கிரகங்கள் அண்டாகாரமாயோடுதற்குக் கூறிய காரணங்களே ஐரோப்பிய சாஸ்திரத்திலும் கூறியிருக்கின்றது. அவைகள் சொற்களில் வித்தியாசமிருந்தாலும் பொருளளவில் ஒன்றற்கொன்று சமமாயிருக்கின்றன என்பதறிக.

இங்ஙனங் கூறியவகையால் கிரகங்கள் ஒன்றாலொன்று தத்தம் சத்திகளா லிழுக்கப்பட்டு நிற்கின்றனவெனப் பெறப்பட்டமையின் பூமி நிலையுறுதற்குரிய சத்திகளையே நம்மவர்கள் ஆதிசேடனென்று உருவகஞ் செய்து கூறினாராகும்.

சூரியமண்டலத்துக்குமேல் சந்திரமண்டல முண்டென்பதை மேலே விளக்கினோம்.

**விடுப்பது கொண்டாயிரமா மடங்குநிலன் விழுப்புனலை  
எடுப்பது கொண்டுளசோதி யிருங்கதிரோ வியற்கையெனக்**

**கெடுப்பது கொண்டறியாத கிளர்சனங்கட் கம்முறையே  
கொடுப்பது கொண்டிறைவிதியாற் கொள்ளுவது முளன்மன்னோ.**

என்ற இரகுவம்மிசச் செய்யுளில் சூரியன் பூமியின் நீரை ஆவியாய்ச் சுவற்றி மழையாய் வருஷிக்கிறதென்னுங் கருத்துப்படக் கூறியிருப்பதால் அவ்வாவியைச் செலுத்துகின்ற சக்தியையே மேகமென்று உருவகித்ததாகும்.

இவ்விதமாக நமது முன்னோர்கள் முன்னமேயே கண்டு கூறியிருக்கிற விஷயங்களை யுய்த்துணராதது அவற்றை யிகழ்ந்து தாம் பயின்ற மேனாட்டார் சாஸ்திரத்தைப் புகழ்வது ஆராய்ச்சிக் குறைவேயாம்.

மேலும் தற்காலத்தில் ஐரோப்பியர் அங்கீகாரம் பண்ணிவருகிற வான சாஸ்திரம் பூரணசாஸ்திரமெனப் புகழத்தக்கதாயில்லை. ஏனெனில் இப்பொழுதுத் திருத்தமடைந்துகொண்டே வருவதன்றி நவநூதன காரியங்கள் நித்தியமுங் கண்டு பிடிக்கப்பட்டு வருகின்றன. எங்ஙனமெனில்,

சந்திரகாந்தி சூரியகாந்தியினின்று ஒரு லட்சமடங்கு குறைவென்று முன்னே கணிக்கப்பட்டது. பின்பு, “லெஸ்லீ” என்னும் பண்டிதர் அது லட்சத்தைப் பதினாயிர மடங்கு குறைவென்று கணித்திருக்க, இப்போது மூன்றுலட்சமடங்கு குறைவென்று பிறர் கணிக்கிறார்கள். ஆகையால் இன்னுங் காலஞ்செல்லச் செல்ல எத்தனை மடங்கு குறையுமென்பாரோ தெரியாது.

மேலும் ஆதியிலே சந்திரன் பூமியைச் சுற்றியோடும் ஒரு உபக்கிரகமென்றறிந்ததேயன்றி வேறொன்று மதிகமா யதைப்பற்றி யறிந்திலர். ஆனாற் பின்பு சந்திரனில் ஏறக்குறைய நூற்றைம்பது மலைகளிருக்கின்றனவெனவும், அவைகளினுயர்ச்சி கால் மயில் முதல் ஐந்து மயில் வரையிலும் அடியகற்சி ஒரு மயில் முதல் எழுபது மயில் வரையிலுமுள்ளனவெனவும், அனேக அனைகளும் குழிகளுமிருக்கின்றனவெனவும், அக்குழிகளிற் சில நாலுமயில் தாழ்வும் நாற்பது மயில் அகலமுமுள்ளனவெனவுங் கண்டிருக்கிறார்கள். சந்திரனில் இருபது, முப்பது கடல்களிருந்தனவென்று முன்னொரு காலத்திலெண்ணினார்கள்; ஆனாலிக்காலத்துச் சாஸ்திரிகள் யாதொரு கடலுமில்லையெனச் சாதாரணமாய் நினைக்கிறார்கள். சில வருடத்திற்குமுன் ஒரு பண்டிதர் சந்திரனிலே கோட்டையை நிகர்த்த ஓர் கட்டிடத்தையுஞ் சில தெருவீதிகளையுங்கண்டேன் எனக் கூறினார். வேறொரு பண்டிதர் சந்திரனின் கீழ்ப்பாகத்தில் ஓர் பாரியநகரமும் ஓரிடத்திலொரு விஸ்தாரமான வெட்டாறும் மற்றோரிடத்தில் பயிர்ச் செய்கையுள்ள வயல்களுமிருக்கிறதாயுத்தேசித்தார். ஆகையால் இவற்றினும் மிக்க நூதனங்களைச் சுறுக்கிற் கண்டுபிடிக்கக்கூடியது ஆச்சரியமன்று.

அன்றியும் முற்காலத்திலே சூரியன் ஒரேயிடத்தில் அசலமாய் நின்றதென நினைத்தார்கள். ஆனாலிப்போது அது தன்னைப் பார்க்கிலும் பெரிய வேறோர் வஸ்துவைத் தன் கிரகங்களோடு சுற்றுகின்றதெனக் கொள்ளுகின்றார்கள். “அல்சியோன்” என்ற பிரமாண்ட நட்சத்திரம் அண்டத்தின் நடுமையாயிருக்க அதைச் சுற்றிச் சூரியனுங் கிரகங்களுமோடுகிறதாய்க் கண்டுபிடித்தேனென ருஷியதேசத்துச்

சாஸ்திரி ஒருவர் கூறினார். அந்த நட்சத்திரத்தைச் சுற்றிச் சூரியனொருதரமோடி முடித் தற்கு ஒரு கோடியே எண்பதில்ட்சம் வருஷம் செல்லுமெனவும் ஒரு மணிநேரத்தில் 28,000 மயில் வீதம் ஓடுகின்றதெனவும் கணக்கிட்டிருக்கிறார்கள். அப்போது அந்த நட்சத்திரத்தைச் சுற்றிச் சூரியனோடும் பாதையின் தூரத்தைக் கணக்கிட்டால் நாற்பத்து நாலு மகாகோடியே பதினைந்து லட்சத்து நாலாயிரகோடி மயிலேயாம்.

மேலுஞ் சூரியனைச் சுற்றிக் கிரகங்கள் வட்டமாயோடினவென்று முன்னைக் காலத்தில் நினைத்தார்கள். ஆனால் ஆயிரத்து நானூற்றுச் சில்வான ஆண்டில் ஜெர்மனி தேசத்துச் சாஸ்திரியாகிய “கெபிலர்” என்றவர் இது தப்பிதமென்றுங் கிரகங்கள் அண்டாகாரமாய்ச் சுற்றுகின்றனவென்றுங் கண்டுபிடித்தார்.

முன்னே சூரியன்தான் பிரமாண்டத்திற்கு நடுமையமென்று நினைத்தார்கள். ஆனாலிப்போது ஒவ்வொரு நட்சத்திரமும், ஒவ்வொரு சூரியனைப்போலிருக்க அதைச் சுற்றி வேறு கிரகங்களோடுகின்றனவென்று நிதானித்திருக்கிறார்கள்.

மேற்காட்டிய தொலிமியின்விதியே சரியான விதியென்று அக்காலத்து ஐரோப்பியர் அங்கீகாரம் பண்ணினபோது அதுவே பூரணமான சத்தியசாஸ்திர மென்று அவர்கள் சாதித்திருக்கலாம். ஆகில் கொப்பேணிக்கஸ் என்பவர் அவ்விதி களில் முக்கியமான அநேக விஷயங்களை முற்றாய்த்தள்ளிப் புதுவிதிகளைக் கற்பித்திருக்கவும், அங்ஙனங் கற்பித்தபின் அனேக நவமான காரியங்களைக் கண்டு பிடித்திருக்கவும், சில முக்கிய விஷயங்களைத் திருத்தியிருக்கவும், இவ்விதி பூரண மானதென்று சொல்வதெப்படி? இப்போது பூமியில் வசிக்கிற நம்மைவிட அதிக விவேகிகள் இனிமேல் ஒரு காலத்திற் பிறந்திருக்கும்போது இவ்விதியையும் முற்றாய்த் தள்ளி வேறு புதுவிதிகளைச் செய்யவுங் கூடியதே.

மேலுங் கண்ணுக்குத் தோற்றாத நட்சத்திரங்கள் அதாவது உலகங்கள் பிரமாண்டத்திற் பத்துக்கோடி யளவுக்கு இருக்கின்றனவென்று சிலகாலத்துக்கு முன் தூரதிருட்டிக் கண்ணாடி மூலமாய்க் கணித்திருக்கிறார்கள். நட்சத்திரத் தொகை எண்ணிறந்ததென்றுஞ் சிலர் வாதிக்கிறார்கள். ஏனெனில் எண்ணுக்கடங்கி யளவற்ற ஆகாயவிரிவிலொரு பகுதியில் மாத்திரமிருக்கின்றன வென்கில் முடிவி லிருக்கிற நட்சத்திரங்களையுள்ளே யிருக்கிறவைகள் கவர்ந்திழுத்துக் காலஞ் செல்லச் செல்ல ஒன்றுபடக் கூடிக்கொள்ளும். ஆகில் நட்சத்திரங்கள் எண்ணிறந் தவைகளாயிருந்து அளவிறந்த ஆகாயவிரிவு முழுவிலும் பரம்பியிருந்தால் நட்சத் திரங்களெல்லாஞ் சரிசமனாய் ஒவ்வொரு பக்கத்திலும் ஒன்றை யொன்றிழுத்து எல்லாந் தத்தம் இடத்தில் நிற்கும் என்கிறார்.

இவ்வாறு ஐரோப்பிய வானசாஸ்திரிகள் தம் ஆராய்ச்சியில் ஒருவர்க்கொருவர் மாறுபட்டும் முடிவுபெறாதும் இருப்பதால் அவர்கள் சாஸ்திரம் பூரணசாஸ்திரமெனப் புகழத் தக்கதன்றாமெனவறிக.

இத்தன்மைத்தாகிய புவர்லோகத்தின் மேற்கண்ணதான சுவர்லோகத்தில் தேவர்கள் போற்றத் தேவேந்திரனிருப்பன், அதற்கதிபதி பீமன். அதன்மேலுள்ள மக லோகத்தில் மார்க்கண்டேயர் மரீசி முதலான 48,000 இருடிகள் வைகுவர். அதற்கதிபதி



இங்ஙனம் 100 கோடி யோசனையுள்ள பிரமாண்ட லட்சணம் ஒருவாறு தொகுத்துக் காட்டப்பட்டதென அறிக.

**வள்ளல்**

அக்கரங்கள் முன்னர்க் கூறியபடி விந்து சத்தியின் காரியங்களாகும்.  
அவை,

என்னும் மெய்யெழுத்து முப்பத்தைந்தும் ஆக ஐம்பத்தொன்று. அவற்றுள் **க** முதல் **ஃ** வரை பதினாறும் சாந்தியாதீத கலையிலும், **க, வ, ம** எனு மூன்றுஞ் சாந்திகலையிலும், **வ** முதல் **ஞ** வரை ஏழும் வித்தியாகலையிலும் **ஈ** முதல் **உ** வரை இருபத்துநான்கும் பிரதிட்டா கலையிலும், **க** ஒன்றும் நிவர்த்தி கலையிலும் அடங்கும்.

அகார முதலிய உயிரெழுத்துக்களுக்கு அதிபதி சிவமும், ககார முதலிய மெய்யெழுத்துக்களுக்கு அதிபதி சத்தியுமாவர். மேலும் அவைகள் எட்டு வர்க்கங்களாகப் பிரிக்கப்படின அகாராதி பதினாறுக்கும் அதிதேவதை கணேசர்; ககாராதிசஷ்காராந்தமான ஏழுவர்க்கங்களுக்கும் அதிதேவதை பிராமியாதி சப்தமாதர்கள். அகாராதி பதினாறு எழுத்துக்களும் பராசத்திக்குச் சூக்கும் ரூபமென்றும், ககாராதி முப்பத்தைந்து எழுத்துக்களும் தூவரூபமென்றுங் கூறுவர்.



[illegible]

ஓம், வ்யோமவ்யாபிநே, வ்யோமரூபாய, ஸர்வவ்யாபிநே, சிவாய, அநந்தாய, அநாதாய, அநாசரிதாய, த்ருவாய, சாக்வதாய, யோகபீடஸம்ஸ்திதாய, நித்யயோகிநே, த்யானஹாராய, ஓம் நமச்சிவாய, ஸர்வப்ரபவே, சிவாய, சசாநமூர்த்தாய, தத்ப்ருஷைத்ராய, அகோரஹ்ருதாய, வாமதேவகுஹ்யாய, ஸத்யோஜாதமூர்த்தயே, ஓம் நமோ நம: குஹ்யாதி குஹ்யாய கோப்த்ரே, அநிதநாய, ஸர்வயோகாதிக்குதாய, ஸர்வ

வித்யாதிபாய, ஜ்யோதிருபாய, பரமேச்வரபராய, அசேதந அசேதந, வ்யோமிந் வ்யோமிந், வ்யாபிந் வ்யாபிந், அருபிந் அருபிந், ப்ரதம, ப்ரதம், தேஜஸ்தேஜ:, ஜ்யோதிர் ஜ்யோதி:, அருப, அநக்நி, அதாம, அபஸ்ம, அநாதே, நாநா நாநா, தூ தூ தூ தூ, ஓம் பூ: ஓம்புவ:, ஓம் ஸுவ:, அநிதந, நிதந, நித நோத்பவ, சிவ, சர்வ, பரமாத்மந், மஹேச்வர, மஹாதேவ, ஸத்பாவேச்வர, மஹாதேஜ:, யோகாதிபதே, முஞ்சமுஞ்ச, ப்ரதம ப்ரதம, சர்வசர்வ, பவபவ, பவோத்பவ, ஸர்வபூதஸூகப்ரத, ஸர்வா ஸாநித் யகர, ப்ரஹ்மவிஷ்ணு ருத்ரபர, அநர்ச்சித அநர்ச்சித, அஸம்ஸ்துத அஸம்ஸ்துத, பூர்வஸ்தித பூர்வஸ்தித, ஸாக்ஷி ஸாக்ஷி, துருதுரு, பதங்க பதங்க, பிங்க பிங்க, ஜ்ஞாநஜ்ஞாந, சப்த சப்த, ஸூக்ஷ்ம ஸூக்ஷ்ம, சிவ, சர்வ, ஸர்வத, ஓம்நமோநம:, ஓம்சிவாய நமோநம: ஓம், என்பனவாம்.

இவற்றில் சாந்தியாதீத கலையில், ஓம் என்னும் பதம் ஒன்று; சாந்தி கலையில், வ்யோமவ்யாபிநே முதல் நித்யயோகிநே யீறாக, பதம் பதினொன்று; வித்தியா கலையில், த்யாநஹாராய முதல் வ்யாபிந் வியாபிந் ஈறாக பதம் இருபது; பிரதிட்டா கலையில் அருபிந் அருபிந் முதல் மஹேச்வர ஈறாக, பதம் இருபத்தொன்று; நிவிர்த்தி கலையில் மஹாதேவமுதல் ஓம் ஈறாக, பதம் இருபத்தெட்டு.

## மந்திரம்

மந்திராத்துவாவிற்குரிய மந்திரங்களாவன: சிவ, ஈசாந, தத்புருஷ, அகோர, வாமதேவ, ஸத்யோஜாத, அஸ்த்ர, கவச, சிகா, சிரோ, ஹ்ருதய எனும் பதினொன்று.

இவற்றுள் சாந்தியாதீத கலையில், சிவ, ஈசாந, அஸ்த்ர எனுமூன்று; சாந்தி கலையில் தத்புருஷ, கவச எனும் இரண்டு; வித்தியா கலையில், அகோர, சிகா, எனும் இரண்டு; பிரதிஷ்டா கலையில், வாமதேவ, சிரோ எனும் இரண்டு; நிவிர்த்தி கலையில் ஸத்யோஜாத, ஹ்ருதய எனும் இரண்டு.

இங்ஙனம் கூறிப்போந்த ஆறு அத்துவாக்களில் வர்ணாத்துவா, பதாத்துவா, மந்திராத்துவா எனும் மூன்றும் சொற்பிரபஞ்சமாகவும், புவனாத்துவா, தத்துவாத்துவா, கலாத்துவா எனும் மூன்றும் பொருட்பிரபஞ்சமாகவும் கொள்ளப்படும்.

## இதயதாமரை

இங்ஙனம் கூறிய ஆறத்துவாக்களில் தத்துவாத்துவாவின்பாற்பட்ட முப்பத் தாறு தத்துவங்களும் சிவபெருமானை அகத்தே பூசித்தற்குரிய இதய தாமரையா யமைந்து நிற்கும். அஃதாமாறு:-


பிருதிவி தத்துவம் நாபித்தானத்திலே மாணிக்கம் போன்ற நிறத்தையுடைய கிழங்கு.

அப்பு முதல் காலமீறாக 29 தத்துவங்களும் நீல நிறத்தையுடைய நாளம் (தாமரைக்கொடி). அது எட்டங்குல நீளமும் நவத்துவாரமும் பொருந்தியது. புத்தியின் காரியமாகிய ஐம்பது வித பாவங்களும் அத்தாமரைத் தண்டினூல்கள்.

மாயை என்னுந் தத்துவமானது அந்தநாளத்தினுனியிலே பூவினடியிலே பொருந்திய முடிச்சு.

காலாக்கினி முதல் புவனேசமீறாகிய புவனம் 191-ம் தாமரைத் தண்டின் மேலுள்ள பவளம்போன்ற 191-முடிகள்.

சுத்தவித்தியா தத்துவம் சுவேதநிறத்தினையுடைய தாமரைப்பூ. இதில் கிழக்கு முதலாகக் கொண்டு அனை வே ஓம் முதலிய எட்டக்கரங்களும் நாலங்குல நீளத்தினையுடைய எட்டு முழுவிதங்களாயுள்ளன. இந்திராதி திக்குப்பாலகர் பீஜமான யகராதிஹகாராந்த மெட்டு அக்கரங்களென்றலுமுண்டு. இவ்வெட்டிதழ்களையும் அட்ட வித்தியேசரர் அதிட்டித்து நிற்பர். இதுமலர்ந்தபோது பன்னிரண்டங்குல விரிவினையுடையது. இதற்கு உபதளங்கள் அனேகமுள.





ஈசரசரத்துவம் ஓடவைத்த பொன்போன்றதும், நுனியில் முத்துப் போன்றது  
மான கேசரங்கள் 64.

சாதாக்கிய தத்துவம் பூவின்மத்தியிலுள்ள கர்ணிகை (தாமரைக்காய்) அது  
ஓரங்குல உயரமுடையது. பொன்போன்ற நிறமுடையது.

விந்துதத்துவமானது அந்தக்கர்ணிகையிலுள்ள முதல் ௯௭ ஈறாகிய 51  
அக்கர சொருபமான 51 விதைகள்.

நாததத்துவமானது அவைகளுக்குள்ளிருக்கும் முனையும் அப்பூவின் கந்தமு  
மாகும்.

இவற்றுள் இதழ் முனைகளாலாகிய விருத்தம் சூரியமண்டலம். கேசர  
முனைகளாலாகிய விருத்தம் சந்திர மண்டலம். கர்ணிகையின் முனை விருத்தம்  
அக்கினி மண்டலம்.

அன்றியும் மூலாதாரத்திலே கூர்மமும், கூர்மத்தின் நடுவே ஆதாரத்திலும், கூர்  
மத்தின்மேல் அனந்தனுக்குப் பத்மாசனமும் அதன்மேலே அநந்தன் நாடியளவும், அவ்  
வனந்தன் சிரசிலே பிருதிவியாகிய தாமரைக்கிழங்கு முதலாகக் கொண்டுங் கூறுவர்.

இத்தன்மைத்தாகிய இதைய பதுமம் வாழைப்பூப்போல அதோமுகமாய் (கீழ்  
முகமாய்) நாலங்குலத் தாழ்ந்திருக்கும். அதனை உத்தம பீஜமந்திரத்தால் மேலோக்கி  
மலரச் செய்து அதன்மத்தியில் ஷடத்துவ சொருப சிவலிங்கத்தில் ஈசரனைப்  
பூசிப்பது கடமையாகும்.

## சிவலிங்கம்

முற்கூறிய ஆறத்துவாக்களும் சிவலிங்கத்தில் நிற்குமுற்றமை யெங்ஙன  
மெனின்; நிவிர்த்திகலை, பிரதிட்டாகலை இரண்டுங் கொண்டது பிரமபாகமும்  
வித்தியாகலை ஒன்றும் விஷ்ணுபாகமும் சாந்திகலை சாந்தியாதீத கலையிரண்டுங்  
கொண்டது உருத்திரபாகமுமாகும். அதைச் சித்தாந்தப் படத்தில் அமைத்திருக்கும்  
சிவலிங்க வடிவத்தினால் நன்கறியலாம். ஏனையதத்துவ புவன வர்ண பதாந்திரங்  
களில் அவ்வக் கலைக்குரியவற்றை முன்னர்க் கூறியிருக்குமடைவிவரிக.

மேலும் இவ்வத்துவாக்கள் ஆறும் ஈஸ்வரனுக்குச் சரீரமாம். எங்ஙனமெனின்,  
சாந்தியாதீதகலை, திருமுடி, சாந்திகலை திருமுகம், வித்தியாகலை மாந்பு, பிரதிட்டா  
கலை குய்யம், நிவிர்த்திகலை முழந்தாடும் பாதமுமாக இவ்வாறு பஞ்ச கலைகளும்  
அங்கமாகும்; புவனங்கள் உரோமமும், வர்ணங்கள் தோலும், மந்திரங்கள் இரத்தமும்,  
பதங்கள் நரம்பும், தத்துவங்கள் என்புந் தசையுமாகும்.

அவயவங் கலைகளாகு மாதிய புவன ரோமஞ்  
சுவையுறு துவக்கு வன்னஞ் சோரிமந் திரம தாகுந்  
தவமுறு பதந ரம்பு தத்துவந் தாது வாகுந்  
சிவமுயர் சதாசி வர்க்குச் சிறந்தவா றுறுப்புந் தானே.

## தத்துவங்களியங்கு முறைமை

இனி ஆன்மாவைப் பற்றிநிற்கும் அசாதாரண தத்துவங்கள் தொழிற்படுவ தெவ்வாறெனில்,

இச்சாசத்தி ஈச்சுரதத்துவத்தை நடத்தும் (இயக்கும் என்றபடி). ஞானசத்தி நாத தத்துவத்தையும், சுத்தவித்தியா தத்துவத்தையும் நடத்தும். கிரியாசத்தி விந்து தத்துவத் தையும் சாதாக்கிய தத்துவத்தையும் நடத்தும். இவ்விதஞ் சுத்த தத்துவங்களைந்தும் சிவசத்திகளாலே தொழிற்படும்.

இச்சை நடத்தியிடு மீச்சுர தத்துவத்தை  
மெய்ச்சத்தி சாதாக்கிய மேவியிடும் — நிச்சயமே  
யேன்ற கிரியை நடத்தியிடு மெய்ஞ்ஞான  
மேன்றசிவஞ் சுத்தவித்தை யாம்.

சுத்தஞ் சிவமிரண்டுந் தோன்றியிடு ஞானத்திற்  
சத்திசா தாக்கியமுஞ் சார்கிரியை — யிச்சைதரு  
மீசர்தமை யிம்முன்று மெண்ணுபரை யிப்பரைக்கிங்  
காசிலரு ணற்சிவமே யாம்.

இனி இந்தச் சிவதத்துவங்களைந்தும் வித்தியா தத்துவங்ளேழையும் நடத்து மாறு: நாததத்துவம் மாயை (காரியமாயை) என்னுந் தத்துவத்தை நடத்தும். விந்து தத்துவம் காலம் நியதி கலையென்னும் முன்றையும் நடத்தும். சுத்தவித்தியா தத்துவம் வித்தையை நடத்தும். ஈச்சுரதத்துவம் அராகதத்துவத்தை நடத்தும். சாதாக்கிய தத்துவம் புருடதத்துவத்தை நடத்தும். இங்ஙனம் வித்தியாதத்துவங்களேழும் காரியப்படும்.

கால நியதி கலைசத்தி தானடத்து  
மேலும்வித்தை வித்தையரா கம்மீசர் — சாலவே  
மாயை சிவம்புருடன் சாதாக்கிய மேவி  
நேய முடனடுத்து நின்று

இனி விந்துவிற் றோன்றிய பிரணவம் அந்தக்கரணங்களை நடத்துமாறு: அகங்காரத்தை அகாரமும், புத்தியை உகாரமும் மனதை மகாரமும், சித்தத்தை விந்துவும் நடத்தும். உள்ளமென்று ஓர்அந்தக்கரண முண்டென்பாரு முளர். அதை நாதஞ் செலுத்தும்.

### துகளறுபோதம் நூல்.11

மன்னு மகார மனஞ்செலுத்தும் புத்தியினை  
யுன்னு முகார முபகரிக்கு — முன்னாகு  
மாங்காரந் தன்னை யகாரஞ் செலுத்தியிடு  
நீங்காத சித்தம்விந்து நேர்

என்றும்,

## சிவஞானபோதம் 4-சூ-ம். 1-அ-ம்.

அகார வகார மகங்காரம் புத்தி  
மகார மனஞ்சித்தம் விந்துப் - பகாதிவற்றை  
நாத முளவடிவா நாடிற் பிரணவமாம்  
போதங் கடற்றிரையே போன்று.

என்றும் வரும்.

மற்றைய கருவிகள் இவ்வந்தக் கரணங்களாற் றொழிற்படும். அவை தொழிற்படு முறையை அவஸ்தைவகையில் கூறப்படும்.

இங்ஙனந் தத்துவங்களெல்லாம் சிவசத்திகளாலே தொழிற்படும்.

## தத்துவங்களின் தொழில்

அவ்வாறு சிவசத்திகளாலே காரியப்பட்ட தத்துவங்கள் ஆன்மாவுக்கறிவைப் பிரகாசிப்பிக்கும். எப்படியெனில்: கிரியா சத்தி சத்திதத்துவத்தை யெழுப்பச் சத்தி தத்துவம் காலம் நியதி கலைகளை யெழுப்ப கலை தழற் பொடிநீங்கினாற் போலவும், பாசி மூடின குளத்தில் கல்லுவிட்டெறிந்தபொழுது அந்தக்கல்லு விழுந்த விடம் பாசி நீங்கினாற்போலவும் ஆணவமலத்தை ஆன்மாவின் கன்மத்துக் கீடாகச் சிறிதே நீக்கி அதற்குச் சிறிதறிவைப் பிரகாசிப்பிக்கும். அதனால் இந்திரியங்களின் பயனாகிய விடயங்களை ஆன்மாப் பொருந்தும்.

ஞானசத்தி சுத்தவித்தையை யெழுப்பச் சுத்தவித்தை வித்தையை யெழுப்ப வித்தையானது அந்தவிடயங்களை ஆன்மாக்கொள்ளுமிடத்து இன்னதென்று நிரூபித்தறியத்தக்க ஞானத்தை ஆன்மாவுக்கும் விடயங்களுக்கும் நடுவே நின்று அறிவுண்டாம்படிக்கூட்டும். விஷய தரிசுனத்திலே ஆன்மாவுக்கு யாதொன்று உதவியோ அது வித்தையெனப்படும்.

இச்சாசத்தி யீச்சுரத்தத்துவத்தை யெழுப்ப ஈச்சுரத்தத்துவம் அராகத்தத்துவத்தை எழுப்ப அராகத்தத்துவம் ஆன்மாக்கள் செய்தகன்மத்துக்கீடாகப் பெற்றதிலே நின்றுப் பெறாததுக்காசையை மிகவு முண்டாக்கும். இந்த அராகம் அப்பியாசரூப மென்றும், அறிவு ரூபமென்றும் இருவகைப்படும். அப்பியாச ரூபமானது ஆன்ம ஞானசம்பந்தி யாயிருக்கும். அறிவுரூபமானது புத்தியோடு கூடிய விடயங்களைப் பற்றினதாயிருக்கும். ஆணவதர்மமாகிய மோகாதிர்களின் பரிபாகத்திலே விடய வைராக்ரியம் தோன்றி விடயத்தியாகம் பண்ணவே அறிவுரூபவராகம்போம். அப்போது வாசனாரூப வராகமானது மோட்சத்திலே யிச்சையைச் செய்ய அதனாலே சத்தினிபாத முண்டாகத் தீக்கையினால் அறவொழியும்.

சத்திதத்துவத்தால் எழுப்பப்பட்ட நியதிதத்துவமானது அரசனுடைய ஆக்கி னையைக் கொண்டு உலகிலான்மாக்களை எல்லைவிட்டுக் கடவாதபடியிந்த வாக்கி னையிலே நிறுத்தி நடத்தும் மந்திரியைப்போல் காலநியமனத்தைப் பண்ணி ஒருவர் பண்ணின கர்மபலத்தை வேறொருவர் புசியாதபடியும் விஷய சௌந்தரியத்தினாலே

அதிகப் பிரவிந்திகள் வராதபடியும், பிராப்தமான பாபபலபோகம் அநிஷ்டமென்று விடாதபடியும் பரிபக்ருவமான கர்மபலத்தை முன் பின்னாகப் புசிப்பிக்க வொட்டாமலும் ஆன்மாக்கள் செய்தக் கன்மத்தின் வழியின்றி யேறக்குறையப் போகாதப்படியும் அறுதியாக நிறுத்தும்.

காலத்துவமானது சத்திதத்துவத்தாலெழுப்பட்டு நிகழ்காலம், இறந்தகாலம், எதிர்காலமென்று சொல்லப்பட்டுக் கணம் நொடி முதலிய காலங்களை யுண்டாக்கிக் கொண்டு ஆன்மாக்கள் தனு கரணாதிகளை யெடுத்துச் சாதாரண வசாதாரணமாகிய புவனத்துண்டாகிய போகங்களைப் புசித்தற்குரிய அவதரங்களைக் கூட்டும்.

யாதொரு காலத்திலே யாதொரு தொழில் செய்து முடிக்கப்படும் அது இறந்த காலம்.

யாதாமொருவனால் யாதாமொரு கன்மந்தொடங்கப்பட்டு அது முடிவின்றி யிருக்கும் அது நிகழ்காலம்

யாதொருகாலம் யாதொருவனால் ஒன்றைச் செய்யவேண்டுமென்று விரும்புதல்அது வருகாலம்.


இனி ஆன்மாவானது காலம், நியதி, கலை, வித்தை, அராகம், இவை ஐந்தும் தனக்குடம்பாகக் கொண்டு இந்திரியங்களுடனே கூடிச் சத்தாதி விடயங்களைப் புசிக்கவருகிற அவதரத்தில் வெற்றிலை, பாக்கு, சுண்ணாம்பு கூடினபோது அதிலே சிவப்புநிறம் தோன்றுவது போலப் புருடத்துவமென்றொன்று தோன்றி ஆன்மாவை யாவரித்துப் பரிச்சேதித்துக் கொண்டு விபுவாயிருக்கிற ஆன்மாவுக்கும் போக்குவரத்து நிகழ்த்தி விடயத்திலே அழுத்திவிக்கும். சிவத்துவத்தால் எழுப்பப் பட்ட மாயை மயக்கத்தைச் செய்யும்.

இனி ஆன்மாக்கள் முற் சன்னத்திற் செய்த கன்மத்துக் கேதுவாயுள்ள சுகதுக் கங்களை யிப்பொழுதுண்டாக்குங் குணங்களின் வடிவாய்ப் பிரகிருதி பொருந்தும். குணங்கள் சாத்துவித இராசத தாமதமென மூன்றாய்ப் பின் சாத்துவிதத்திற் சாத்து விதம், சாத்துவிதத்திலிராசதம், சாத்துவிதத்தில் தாமதம், இராசதத்தில் இராசதம், இராசதத்தில் சாத்துவிதம், இராசதத்தில் தாமதம், தாமதத்திற்றாமதம், தாமதத்தி லிராசதம், தாமதத்திற் சாத்துவிதமென ஒன்பது வகையாய் விரியும். இவற்றுள் சாத்துவிதம் ஸ்படிகப் பிரகாசமாகவும் ஞானமாகவுமிருக்கும். இராசதம் கெம்பு பிரகாசமாகவும் தொழிலுமாகவுமிருக்கும். தாமதம் இந்திரநீலப் பிரகாசமாகவும் மயக்க மாகவுமிருக்கும். சாத்துவிதத்தில் சாத்துவிதமானது துறவும் சாந்தமும் உறுதியும் திரிவித கரணமொத்தலும் பெற்றது கொண்டே மகிழ்தலும், பேரிழவிலும் சந்தேஷமும் கபடமின்மையும் மோட்சத்திலே மிகுந்த விருப்பமுஞ் செய்யும்.

சாத்துவிதத்திலிராசதமானது துறவுஞ் சாந்தமுமிடையே நழுவ முத்தியில் முயலச்செய்யும்.

சாத்துவிதத்தில் தாமதமானது துறவுஞ் சாந்தமும் மோட்சத்திலே முயலுகை யின்றி விடயவிருப்பமு முண்டாக்கும்.





மந்திராத்துவா.

இராசத்திலிராசதமானது (தன்மத்தில் விருப்புடன் இடைவிடாமற் செய்தலும்) இலௌகிக கர்மத்தில் உத்ஸாகமும் குரூரத்துவமும் யான் செய்தே னென்னும் அபிமானமும் செய்யும்.

இராசத்தில் சாத்துவிகமானது யாவர்க்குங் கிருபையோடேயறங்களைச் செய்விக்கும்.

இராதத்தில் தாமதமானது இவையிற்றையிகழ்தலும் பாவத் தொழிலை யியற்றலுஞ் செய்யும்.

தாமதத்திற்றாமதமானது மயக்கமும், இகழ்ச்சியும், பாவமும், உறக்கமும், ஆசையும், பயமும், சோம்பலுஞ் செய்யும்.

தாமதத்திலிராசதமானது தகாதன் செய்தல், ஈனவிருத்தி, கோள் சொல்லல், தகாதவுணவு, அதிகபோஜனம், கர்வம் முதலியவைகளைச் செய்யும்.

தாமதத்தில் சாத்துவிதமானது வேதாகமங்களில் விருத்தமாயிருக்கிற கிருத்தி யமான சிறு தேவதைகளைப் பிரதிபத்தி பண்ணுதலைச் செய்யும்.

இவ்வாறு குணங்கள் எண்ணிறந்து விரிந்து எண்ணிறந்த தொழிலைச் செய்யும்.

சித்தமானது ஒரு பொருளைத் தூக்கி நினைவு மாத்திரமாய்ச் சிந்திக்கும்.

புத்தியானது பாவரூபமும், வியவசாயரூபமுமாக இருவகையாம். பாவரூப புத்தியானது விஷயங்களைப் பகுத்தறியும். வியவசாய ரூப புத்தியானது விஷய நிச்சயத்தைப் பண்ணும். அவை எண்ணிறந்த விருத்தியாகிய விடயங்களை இந்திரியங் களைக் கொண்டு ஆன்மாக்கொள்ளுமிடத்து அவைகளைப் பலவகையாலும் கொள்ளத் தக்கதிது தள்ளத் தக்கதிது அலட்சியம் செய்யத்தக்கதிது வென நிச்சயித் தலைச் செய்து ஐம்பது விதமான பாவகத்தைச் செய்யும். ஐம்பது விதமான பாவகங்களாவன கரணம் பதின்மூன்று, காரியம் பத்து, இந்திரியபேதம் பதினொன்று, ஆங்கார மெட்டு, புத்தி யெட்டு, ஆக ஐம்பதுங் கண்டுகொள்க. இவற்றுள் புத்தி பேதமான குணபாகத்தைச் சொல்லுமிடத்து, தருமம் பத்து, ஞானம் எட்டு, வைராக்கியம் ஒன்பது, ஐகவரியம் எட்டு, அதர்மம் பத்து, அஞ்ஞானம் எட்டு, அவைராக்கியமொன்பது, அனைகவரியம் எட்டு ஆகப் புத்திபேதம் எழுபது.

புத்தியினைம்பது பாவகங்களுக்கும் பிரமாணம்.

**சதாசிவரூப வகவல்.**

தாங்கிய புத்தி தத்துவ மதனிற்  
பாங்கினி லுதித்த பாவக மைம்பதுவே  
கரணம் பதிமூன் றொருபது காரியம்

பரவுறு மிந்தியப் பந்தம் பதினொன்  
 றியலாங் காரம் புத்தியெட் டெட்டே  
 பன்னிய கரணம் பதின்மூன் றாவன  
 மன்னிய செவிமுதல் வாக்கு முதலெனப்  
 புனையுமீ ரைந்து புறக்கர ணங்களு  
 மனமொடு புத்தி வருமாங் கார  
 மெனுமூன் றந்தக் கரணமு மிவையே  
 காரியம் பத்தே காசினி முதலைந்  
 தேறிய கந்த முதலொலி யீறாந்  
 சீரிய தன்மாத் திரையைந் திவையே  
 இந்திய பந்த மீரைந் தொன்றவை  
 முந்துரை செவிமுதல் மொழிமுதல் மனமே  
 கைதரு மெட்டாங் கார மியம்பிற்  
 றைசத வைகா ரிகபூ தாதியென்  
 றெய்தாங் கார மிவையொரு முன்றொடு  
 தமமே மோகந் தனிமிக மோக  
 மமையுறு தாமிச் சிரமே யதனோ  
 டந்த தாமிச் சிரமெனு மிந்த  
 வைந்தாங் கார பேசுமு மவையே  
 புத்தி எட்டே புகழ்தரு மாதரு  
 மத்திற மிருநான் கென்றிறைந் தனரே.

எனவரும்.

இவற்றுள் தருமம் பத்தும் இயமமென்றும் நியமமென்றும் இரண்டு விதமாம்.

இயமம் பத்தாவன: கொல்லாமை, சத்தியம், திருடாமை, பிரமச்சரியம், தயை, வஞ்சனையற்றிருக்கை, பொறுமை, அற்பாகாரம், சுசித்திவம் என்பவனவாம்.

நியமம் பத்தாவன: தபசு, சந்தோஷம், தெய்வமுண்டென்கை, தானம், ஈஸ்வர பூஜை, ஞானசாத்திரத்தைக் கேட்டல், வெட்கம், புத்தி, ஜபம், விரதம் என்பனவாம்.

ஞானம் எட்டாவன: ஆதியாத்மீகம், ஆதிபௌதிகம், ஆதிதைவிகமெனப் பட்ட தாபத்திரயத்தை அறிந்து நீங்கின விடத்திலுண்டாம். ஞானம் மூன்று, இஷ்ட மாயிருக்கிறவர்களுடைய உபதேசத்தினாலேயுண்டாம் ஞானமொன்று, தானே பூர்வஜன்ம வாசனா ரூபமான சாஸ்திரத்தை ஆலோசனை பண்ணுகையினாலே யுண்டாம் ஞானமொன்று. தத்தம்மதப் பிரவிருத்திகளாயிருக்கிற குரூபதேகத் தினாலே யுண்டாம் ஞானமொன்று. குருமுகமாகச் சாத்திரம் அப்பியசித்தலினாலே யுண்டாம் ஞானமொன்று. தானஜப தீர்த்த யாத்திரா தேவதாபக்தியாதி சத்கருமங் களினாலே சித்தசத்தித் துவாரா உண்டாம் ஞானம் ஒன்று என்பனவாம்.

வைராக்கியம் ஒன்பதாவன: ஜனன வைராக்கியம், தேகவைராக்கியம், ஐஸ்வர்ய வைராக்கியம், பிரபஞ்ச வைராக்கியம், திரவிய வைராக்கியம், சங்க வைராக்கியம், ஸ்திரீவைராக்கியம், புசிப்புவைராக்கியம், பிரதிக்கிரக வைராக்கியம் என ஏதுவாகையால் ஒன்பது வகைப்படும். இவற்றோடு நிரேதுக வைராக்கியம் மென்பதைக் கூட்டிப் பத்தென்றுங் கூறுவர்.

ஐனன வைராக்கியம் வியாதிபீடையாலே வரும்.

தேகவைராக்கியம் தன்னுடைய தேக தோஷத்தைக் கண்டு வரும்.

ஐஸ்வரிய வைராக்கியம் சகல ஐஸ்வரியங்களையும் குறைவற அனுபவித்து இனிபோதுமென்று வரும்.

பிரபஞ்ச வைராக்கியம் ஆதி ஆத்மிகம், ஆதிதைவிகம் ஆதிபௌதிகங்களாகிய தாபத்திரயங்களினாலே வரும்.

திரவிய வைராக்கியம் பொருளைத் தேடுகிறதினாலும், இரட்சிக்கிறதினாலும்,, இழக்கிறதினாலும், கள்ளர் முதலியோர் அபகரித்துப்போகிறதினாலும் உண்டாகும் துக்கத்தினால் வரும்.

சங்கவைராக்கியம், மாதா, பிதா, மனைவி, புத்திரன், மித்திரன், சுற்றம் முதலியவர்களைப் பிரிந்ததினாலே வரும்.

ஸ்திரீ வைராக்கியம் காமுகன் தான் மோகித்த ஸ்திரீயின் குணத்திலேயாவது தேகத்திலேயாவது வைராக்கிய ஏதுவான ஒரு தோஷத்தைக் காண்டலினால் வரும்.

புசிப்பு வைராக்கியம் அன்னபானாதிகள் ஒரு பொழுதில்லாதிருக்கினும் தேகம் நில்லாது, எத்தனைநாள் எத்தனை வகையிலே புசித்தாலும் திருப்தியை அடையாது என வரும்.

பிரதிக்கிரக வைராக்கியம் ஒரு இடத்துக்குப் போய் கள்ளுண்டதினால் வரும்.

நிரேதுக வைராக்கியம் முற்கூறிய யாதொரு ஏதுவுமில்லாமல் பூர்வ ஜன்ம சிவபுண்ணியத்தினாலே தேகாதிமான சர்வவஸ்துக்களிலும் வரும் வைராக்கியமாகும். இதுவே உத்தமம் மற்றவை மத்திமமாகும்.

ஐசுவரியம் எட்டாவன: அணிமா, மகிமா, லகிமா, கிரிமா, ஈசத்துவம், வசித்துவம், பிராப்தி, பிராகாமியம் என்பனவாம். இவற்றுள் அணிமாவாவது பரமானுவிலும் சூக்குமமான தேகத்தையுடைத்தாயிருக்கை.

லகிமாவாவது சீக்கிரவேகியாய்ச் சேற்றிலும் சலத்திலும் அடி அமிழ்ந்தாமற் செல்லுந் தேகத்தையுடைத்தாயிருக்கை.

மகிமாவாவது தேகேந்திரியாதிகளினாலே வியாபியாய் பிரமலோக பரியந்தமுமாதேகத்தையுடைத்தாயிருக்கை.

இவை மூன்றும் தேகசித்தியான ஐஸ்வரியங்கள்.

கிரிமாவாவது பர்வதத்திலும் பாரமாய் மகாவாயுவினாலும் அசைக்கப் போகாமலிருக்கை.

பிராப்தியாவது மனசினாலே நினைந்த பதார்த்தங்களெல்லாம் முன்னே வந்திருக்கை.

பிராகாமியமாவது திவ்விய ரூபமான ஸ்திரீகள் அநேகரை மனச்சங்கற்பத் தினாலுண்டாக்கி யெல்லாருடன் ஏககாலத்திலே அப்படிப்பட்ட ரூபங்களைக் கொண்டு கூடியிருக்கை.

ஈசத்துவமாவது பிரமாதிர்களான சர்வரிடத்திலும் தன்னுடைய ஆக்கினையைச் செலுத்துகை.

வசித்துவமாவது சர்வஜனங்களையும், பிரகிருதியையும் வசீகரணம் பண்ணிக் கொண்டு சிருஷ்டியும் பண்ணுகை.

இவை ஐந்தும் அந்தக்கரண சித்தியாகிய ஐகவரியங்கள்.

இவ்வைகவரியங்கள் பூலோகத்துக்கு மேலாகப் பிசாசலோக முதற்கொண்டு மேன்மேலும் இரட்டிப்பாய் அறுபத்து நாலுகுணமாம்.

அவையாவன:— பிசாசலோக வாசிகளான ருத்திர பிசாச கணங்களுக்குப் பிருதிவி தத்துவத்துள்ளிருக்கும் புவனங்களை வியாபித்த அணிமாதி எட்டு குணங்களுண்டு.

மனுஷ்யரிலே சிவபூஜாதாரதம்மியத்தினாலே ருத்திர பிசாச கணபதத்தை யடைந்த பேர்களுக்கு மிவ்வாறேயுண்டு.

ரகேஷாலோக வாசிகளுக்குப் பிருதிவி அப்புவாகிய இரண்டு தத்துவ புவனங் களையும் வியாபித்த இருமடங்கான ஐகவரியமுண்டு.

யக்ஷாலோகவாசிகளுக்கு பிருதிவி அப்புதேயுவெனு மூன்று தத்துவங் களுடைய புவனங்களையும் வியாபித்த மும்மடங்கான ஐகவரியமுண்டு.

கந்தர்வலோக வாசிகளுக்குப் பிருதிவி அப்புதேயு வாயுவாகிய நாலுதத்துவ புவனங்களையும் வியாபித்த நான்குமடங்கான ஐகவரியமுண்டு.

இந்திரலோக வாசிகளுக்குப் பஞ்சபூதமான தத்துவ புவனங்களை வியாபித்த பஞ்சகுணமான ஐகவரியமுண்டு.

சோமலோக வாசிகளுக்கு முன் சொன்ன பஞ்சபூதங்களுடன் மனஸ்தத்துவ முள்ளிட்ட தத்துவ புவனங்களை வியாபித்த ஆறு குணமான ஐகவரியமுண்டு.

பிராஜாபத்ய லோகவாசிகளுக்கு அவற்றிடன் அகங்காரத்தையும் கூட்டி யேழு தத்துவ புவனங்களையும் வியாபித்த ஏழுமடங்கான ஐகவரியமுண்டு.

பிரமலோகவாசிகளுக்கு அவற்றிடன் புத்தி தத்துவத்தையும் கூட்டி எட்டு தத்துவ புவனங்களையும் வியாபித்த எண்மடங்கான ஐகவரியமுண்டு.

இப்படியே மனிதரிலும் சிவபூஜாதாரதம்மியத்தால் அந்தந்த லோகத்தை

யடைந்தபேர்களுக்கும் இவ்வாறே ஐசுவரிய சித்திகளுண்டாம்.

இனி அதர்மம் பத்தாவன:- நிஷித்த இம்சை, பரஸ்திரி வியாபாரம், அசத்தியஞ் சொல்லுகை, குருபத்தினி கமனம், தனக்கு அபகாரஞ் செய்தவனுக்குத் தானும் திரும்பப் பிரதியபகாரம் செய்கை, கோபம், நித்தியகருமாதிஸோபம், அகசி, அசந்தோஷம், வக்ரதை அதாவது கோணல் என்பனவாம்.

இவ்வித அதர்மங்களை யெண்ணினவன் ஈஸ்வராஞ்ஞையாலே அஞ்ஞானத்திலே பிரவிர்த்திப்பன். அந்த அஞ்ஞானம் அஞ்ச விதமாம்: அவையாவன தமச (இருட்டு), மோஹம், மகாமோஹம், தாமிச்சிரம் (அந்தகாரம்), அந்ததாமிச்சிரம் (காடாந்தகாரம்) என்பவையாம்.

இதிலே தமசாவது அநாத்துமாவாகிற தேகாதிகளை ஆன்மாவென்று புத்தி பண்ணுக. அதுதான் பத்துவகைப்படும். எங்ஙனமெனின்:-

1. நாலுபூதசம்யோகமே ஆன்மாவென்று கூறிகிறதொன்று.
2. அவற்றுடன் ஆகாசமுங்கூட்டி ஐந்து பூதங்களும் ஆன்மாவென்கிற தொன்று.
3. ஞானேந்திரியங்களை ஆன்மாவென்கிறதொன்று.
4. பஞ்சதன்மாத்திரையே ஆன்மாவென்கிறதொன்று.
5. மனமே ஆன்மா வென்கிறதொன்று.
6. அகங்காரமே ஆன்மா வென்கிறதொன்று.
7. புத்தியே ஆன்மாவென்கிறதொன்று.
8. குணதத்துவமே ஆன்மாவென்கிறதொன்று.
9. அவ்விதத்தோபாகமாகிய சித்தமே ஆன்மாவென்கிறதொன்று.
10. புருஷதத்துவமே ஆன்மாவென்கிறதொன்று.

மோஹ மெட்டுவிதமாயிருக்கும். அணிமாதி சித்தியே பரப்பிரயோசன மென்கிறது. எட்டினாலும் எட்டுவிதமென்று சொல்லப்பட்டது.

மஹாமோஹமாவது சத்தாதி ஐந்து விஷயங்களும் அதிமானுஷ்ய கிருத்தியமாக தூரசிரவணாதிகளுண்டாய் அஞ்சசித்தியிலும் தேவலோக பரியந்தம் சப்தாதிகளை கிரகிக்கையினாலும் இவ்வாறு பூலோகத்திலே தூரசிரவணாதி சித்தி ஐந்தும் இந்த பத்துமே பரமப் பிரயோசனமென்கை.

தாமிச்சிரமாவது திவ்யாதிவ்ய பேதமாகிய சப்தாதி தச சித்தியின் பொருட்டும் அணிமாதி அஷ்ட சித்தியின் பொருட்டும் பண்ணும் சாதனம் குறைவுபந்த காலத்திலும் சித்தியாய் இவைகளுக்கு நாசம்பந்த காலத்திலும் இந்தப் பதினெட்டிலும் வரும்தாபமாகும்.

அந்ததாமிச்சிரமாவது திவ்யாதிவ்ய பேதத்திலே சப்தாதிகள் பத்துப் பதினெட்டி சித்திகளெட்டும் பெற்று அதிலே அத்தியந்த மனப்பற்று வைத்தல்.

ஆக அஞ்ஞானபேதம் அறுபத்துநாலு.

அவைராக்கியமாவது வைராக்கிய குணங்களின் எதிர்மறையான துக்கமாதி நூறு குணத்தையுமுடையதாய் நிந்திக்கப்பட்டப் பொருள்களிலும் நிந்தைவாராமல் இச்சையைப் பண்ணுவிக்கும்.

அநைசவரியமாவது ஐசவரியகுணங்களின் எதிர்மறையான எட்டுக் குணங் களையுமுடையதாய் நூற்றொழுபத்தாறு பேதமுமாம். இந்த பாவங்கள் சம்சாரியான வாத்மாவிற்குச் சாம்சித்தகங்கள் வைநயிகங்கள் பிராகிருதங்கள் என மூன்று விதமா யிருக்கும். சிறந்த கோயில் குளமுதலானவை செய்வித்த தருமவாசனையால் நிம்மலமான சித்தமுள்ளவர்கட்குத் தேக நீங்கின பின்பும் முன்போலவே பிரகா சிக்கும் குணம்சாம்சித்திக மெனப்படும்.

லோகத்தார் புத்தியாலும் குருமுகத்தாலும் சாஸ்திரத்தாலும் பிரகாசிக்குங் குணம் வைநயிகமெனப்படும். அதுமனோவாக்குக் காயங்களின் வியாபாரங்களால் வருவது. ஸ்வப்னமுதலான வற்றைப்போல் தேகமிருக்கும்போது மாத்திரம் தோற்றிக் கொண்டு அப்பால் தோற்றாமல் இருக்குங் குணம் பிராகிருதமெனப்படும்.

வைநயிகப் பிராகிருத தருமாதிகுணங்களால் வரும் பயன்களாவன தருமத்தால் ஸ்வர்க்கமும் ஞானத்தால் முத்தியும் வைராக்கியத்தார் பிரகிருதிலயமும் ஐஸ்வரியத்தால் தடையில்லாமையும் அதருமத்தால் திரியக்கு முதலான யோனிப் பிராப்தியும் அஞ்ஞானத்தால் நரகமும் அவைராக்கியத்தால் பந்தமும் அநைசவரி யத்தால் தடையுமுண்டாகின்றன.

சாம்சித்தகதருமாதி குணங்களால் வரும் பயன்களாவன:— தருமத்தால் அவ்விஷய ஞானயோகமும் வைராக்கியத்தால்போகத்திலிச்சையில்லாமையும் ஐஸ்வரியத்தால் விக்னங்களின் நீக்கமும் அதருமத்தால் போகத்திலிச்சையும் அஞ்ஞானத்தால் தாழ்வும் அவைராக்கியத்தால் தேகப் பிராப்தியும் அநைசவரியத்தால் விக்நமுமுண்டாகின்றன.

அகங்காரமானது சரீரத்திலுள்ள வாயுக்களை இயக்குவதுடன் யானென தென்னும் மமதையுண்டாக்கும்.

மனது, இந்திரியங்கள் விடயங்களைப் புசிக்குமிடத்து அதற்கு முந்திச் செல்லுமிச்சையே தனக்கு வடிவாய்த் தனக்கு வேண்டியதிலே சதாகாலமுஞ் சங்கற்ப பித்துக் கொண்டு ஆமோ அல்லவோ வென்கிற சந்தேகத்தைத் தோற்றுவிக்கும். இது இருதயத்தையே தனக்கு இருப்பிடமாகக் கொண்டு வாயுவைப்போல் சதா அசைந்து கொண்டிருக்கும். இது சலமெனவும் அசலமெனவு மிருவிதமாம். சலமானது உள்ளே நின்று சங்கற்ப விகற்பங்களைப் பண்ணும். அசலமாவது புறம்பே யிந்திரியங்களின் வழியாய்ப் புறப்பட்டு நின்று பொருளுடன் இந்திரியங்களைச் சம்பந்தம் பண்ணி நிற்கும்.

ஆன்மா விந்திரியங்களுடன் கூடிநிற்பினும் மனதொரு விடயத்திலே பொருந் தாத காலத்து இந்திரியங்கள் அவ்விடயத்தைக் கிரகிக்க மாட்டாவாகையால் இந்திரி யங்களுக்கு மனமே பிரதானம். ஆகையால் சிவஞானபோதம் 8-சூத்திரத்து 3-4ம்

அதிகரணங்களிற் கூறியவண்ணம் இந்திரியங்களை ஆன்மா பற்றுவதே தன்னையுந் தலைவனையும் அறியாமைக்குக் காரணமென்றும், இந்திரியங்களின் பற்றறுதியுற்றால் தன்னையும் தலைவனையும் அறியுமென்றும் கூறுகிற சிறந்த சாதனங்களைப் பழகவேண்டின் மனத்தை இந்திரியங்களுடன் கூடாமலும் அசையாமலும் செய்யவேண்டிய தவசியம். அங்ஙனஞ் செய்வதற்குரிய வழிகள் பலவுள. அவற்றுட் சிறந்ததொன்றை குருமுகமாய் அறிந்து பழகல் வேண்டும்.

சுரோத்திரம் காதுக்குட்பட்ட ஆகாயமிடமாக நின்று சத்தத்தைக் கேட்டறியும்.

துவக்கு சரீரத்தோலின் சூக்குமபூத வாயு விடமாக நின்று குளிர் வெப்பம் கடினம் மிருதுக்களை கிரகித்தறியும்.

சட்ச நேத்திர கோளகையில் சூக்குமபூத தேயுவினிடமாக நின்று ரூபமுள்ள பதார்த்தங்களைப் போய்க் கிரகித்தறியும்.

சிங்ஙவை நாவில் சூக்குமபூத அப்புவினிடமாக நின்று தன்னைப் பொருந்தின மதுராதி அறுவகை யுருசிகளையுங் கிரகித்தறியும்.

ஆக்கிராணம் மூக்கில் சூக்குமபூத பிருதிவியை ஆச்ரயித்து நின்று வாயுவசத்தினாலே வந்தடைந்த சுகந்த தூர்க்கந்தங்களைக் கிரகித்தறியும்.

இங்ஙனம் ஞானேந்திரியங்கள் தத்தம் விடயங்களை யறிவதைப்பட வாயிலாகப் பின்னர் விளக்குவாம்.

வாக்கு என்பது வாய். இது வசனீக்கும், பாதம் கமனஞ் (சஞ்சார) செய்யும். பாணி என்பது கை; இது இடுதல் ஏற்றலைச் செய்யும், பாயுருவென்பது குதமார்க்கம்; இது மல விசர்ச்சம் பண்ணும். உபத்தம் என்பது ஆண்குறி பெண்குறிகள். இது ஆனந்தத்தையுண்டு பண்ணும்.

ஆகாயமானது சர்வமுந் தன்னிடத்திலே வந்து பொருந்துகைக்கு இடங் ாடுத்து வெளியாய் நிற்கும்.

வாயுவானது எல்லாவற்றையு மியக்குவித்துக் கூட்டும்.

தேயுவானது உஷ்ணத்தை யுண்டாக்கித் தன்னையடைந்தவற்றைச் சுட்டு ஒன்றுபடுத்தும்.

அப்புவானது தன்னோடு கூடினவையிற்றைக் குளிர்வித்து நெகிழ்ச்சியாக்கும்.

பிருதிவியானது கடினமாயெல்லா வற்றையுந் தாங்கும்.

மேலும் இந்தப் பஞ்ச பூதங்களும் காரணதத்துவமென்றும், காரியதத்துவமென்றுமிருவகைப்படும். காரணதத்துவமாவது, வியாபகமாய் ஆத்மாவினுடைய



அறிவிலே கட்டுப்பட்டிருப்பது. காரிய தத்துவமாவது அண்டத்திலும் பிண்டத்திலும் சேவனத்திலுமாக மூன்று வகையாயிருக்கும்.

இவற்றுள் பிருதிவியானது அண்டத்தில் பஞ்சலோகமும் நவரத்தினமும் கண்டிப்பான சேஷத்திர முதலாகிய செல்வமாகவிருக்கும்; பிண்டத்தில் தோல், எலும்பு, நரம்பு, தசை மயிராகவும், 72,000 நாடிகளாகவுமிருக்கும்; சேவனத்தில் ஆக்கிராணம் உபத்தங்களுக்கிடங்கொடுத்திருக்கும். ஆகக் காரியம் 3-க்கும் உரத்துத் தரிக்கிற குணமுண்டு.

அப்புவானது அண்டத்தில் நெகிழ்ந்த குணமாய் ரேசபதார்த்தங்களாயிருக்கும்; பிண்டத்தில் நீர், உதிரம், மூளை, மச்சை, சுக்கிலமாகவிருக்கும்; சேவனத்தில் சிங்குவை பாயுருவுக் கிடங்கொடுத்திருக்கும். ஆகக் காரியம் 3-க்கும் குளிர்ந்து பதஞ் செய்கிறகுணமுண்டு.

தேயுவானது அண்டத்தில் சோமசூரியாக்கினிப் பிரகாசமாகவும், ரூபவண்ணங்களாகவுமிருக்கும்; பிண்டத்தில் ஆகாரம் நித்திரை பயம் மைதுனம் சோம்பாகவும் தச அக்கினியாகவுமிருக்கும். சேவனத்தில் சட்சுவுக்கும் பாணிக்கும் இடங் கொடுத்திருக்கும். ஆகக் காரியம் 3-க்கும் சூட்டொன்றுவிக்கிற குணமுண்டு.


வாயுவானது அண்டத்தில் பிரசண்டவாயு 5-சூராவளி, வாடை, தென்றல், கோடை, கொண்டலாகவுஞ் சலிக்கும்; பிண்டத்தில் ஓடல், நடத்தல், இருத்தல், கிடத்தல், தத்தல் 5-ம் பிராணாதி தசவாயுவாக எழுபத்திராயிரம் நாடிகளிலுஞ் சலிக்கும்; சேவனத்தில் தொக்கு பாதத்துக்கு இடங் கொடுத்திருக்கும். ஆகக் காரியம் 3-க்கும் சலித்துத் திரட்டுகிற குணமுண்டு.

ஆகாயமானது அண்டத்தில் இடி முதலாகிய சத்தங்களாயிருக்கும்; பிண்டத்தில் குரோத லோப மோக மத மாற்சரியம் 5, ஏடணை, மூன்றாக விருக்கும்; சேவனத்தில் சோத்திரத்துக்கும் வாக்குக்கும் இடங் கொடுத்திருக்கும். ஆகக் காரியம் 3-க்கும் நிரந்தரமாயிடங் கொடுத்திருக்கிற குணமுண்டு.

அகக் கருவி 36-ன் தொழிலாகும். இனிப்புறக் கருவிகளின் தொழில் கூறப்படும்.

பிராணவாயு இடைபிங்கலை சுழுமுனைகளைப் பொருந்தி இடைபிங்கலை வழியாய்ச் சுழிமுனையை யொட்டி உச்சவாச நிச்சவாசங்களைச் செய்யும். அதிற் சுழுமுனை வழங்காது. உச்சவாசமாவது வாயுவை நாசித்துளை வழியாய் உள்ளே யிழுத்தல், நிச்சவாசமாவது அங்ஙனம் உள்ளே இழுத்த வாயுவை வெளியேவிடல். பிராண வாயுவானது மூலாதாரத்தினுள்ளிருக்கும் மேனோக்கிய திரிகோணத்தில் கீழின்மூலைகளிரண்டினும் இடக்கோணத்திலே இடையென்னும் நாடியும் வலக் கோணத்திலே பிங்கலையென்னும் நாடியும் தோன்றி மேல்நோக்கும். அக்கோணத்துள்ளுக்கு கீழே இருகோணத்துக்குள்ளே வலப்புறத்தே ஹ்ரு என்றும் இடப்புறத்தே ஸ்ர என்றும் அசபாமந்திரம் நிற்கும். அதற்குள்ளாக சுழுமுனை நாடி திரிகோணத்துக் கீழ்க் கொடியைப் பற்றி ஓங்காரம்போல வலமே வளைந்து கீழே சென்று மடித்து

ஓங்காரத்தின் நடுவே பிளந்து புறப்பட்டுத் திரிகோணத்திற் றலையாலே நேரேயோட, அந்தச் சுழுமுனையை யிச்சித்து இடைகலை பிங்கலை யிரண்டும் மாறிமாறிச் சுற்றிக் கோணத்தலையளவிலே யொருவளைவும் நாபியளவிலே யொரு வளைவும் இதயத் தளவிலே யொருவளைவும், பிடரியளவிலே யொருவளைவும் நெற்றியளவிலே யொருவளைவுமாக வளைந்து மேற் சுழுமுனையைவிட்டு விழுந்து நாசி முனை யிலே தங்கும். அந்த வளைவுகளுக்குப் பஞ்சக்கிரந்தி யென்று பெயராம். நடுவே நேர்போன சுழுமுனை வீணாத்தண்டு தொடங்கியெலும்புடே போய்க் கபாலத்தை முட்டி நிற்கும். அதற்குள்ளே குழலுக்குள்ளே குழல்சொருகினாற்போலச் சித்திர நாடியும் அதனுள் வச்சிர நாடியும் நிற்கும். இந்தச் சுழுமுனை நடுவில் கிரந்தியிலே மேனோக்கியுங் கீழ்நோக்கியும் முடிந்தவுறி போல எழுபத்திராயிரம் நாடிகளும் பேதித்தோடும். பிராணவாயு முற்கூறிய ஓங்காரத்தினடியாய்க் கோணக்கீழ் விளிம்பிலே தோன்றி நேரே சுழுமுனையிலோடு மளவிற் சுழுமுனைத் துளையுள்ளே வச்சிரநாடி செறிந்து அதனுட்டுளை யொரு மயிர்த் துளையளவு போகும். அதனை நிணந்துன்னி அந்த துவாரத்தை யடைத்தபடியாலே சுழுமுனையிலோடாது ஒரு காலிடையாலும் ஒரு காற்பிங்கலையாலும் ஓடிக் கணுக்களிலே யிடறி வாயுச் சிதறி மேலே போய்க் கபாலத்தைச் சுற்றி நாசியாலே புறப்படும்.



21. படம்: வீணாத்தண்டினூடே செல்லும் சுழுமுனா நாடியின் ஒருதுண்டு.

இங்ஙனம் இயங்கும்போது நாசியினிரண்டு துவாரத்தானும் ஓரோர் பாரிசத்து ஐந்து நாழிகையாகக் கொண்டு ஒருமாத்திரையில் நூற்றுப் பன்னிரண்டரைச் சுவாசமாய் ஒரு சுவாசத்திலே பன்னிரண்டங்குலம் வாயுப்பிறப்பட்டு வெளியில் நாலங்குலங் கழிந்து எட்டங்குலம் உள்ளடங்கும். மாத்திரையாவது இரண்டரை நாழிகையை எட்டுக் கூறிட்டதில் ஒரு கூறென்றறிக. எட்டங்குலம் உள்ளடங்கிய பிராணவாயு மீட்டும் வெளிவரும்போது நாலங்குலம் உள்ளே விளைந்ததில் சேர்த்துக் கொண்டு பன்னிரண்டங்குலம் வெளிவரும். பிராணவாயு உள்ளே விளைவ தெப்படியெனில் பிராணிகள் அயின்ற வுணவின் சாரம் இரத்தமாய் மாறிப் பின் அது சுக்கிலமாய்ப் பின் அது பிராணவாயுவாய் மாறுமெனவறிக. பிராணவாயு தன தியக்கத்தில் வெளியில் ஒவ்வொரு சுவாசத்திற்கும் நாலங்குலமாகக் கழிவதை ஒரு காரணமாகக் கொண்டும் ஆயுள் குறைவதாகும். ஆகையாற்றான் யோகிகள் நாலங்குலத்தையும் கழியாமல் கட்டவேண்டுமென்றும் சுக்கிலநாசங் கூடாதென்றும்

அவற்றைக் கட்டப் பலவகையான முயற்சி செய்கிறார்கள். அம்முயற்சி கைகூடிய சிலரும் நீடித்திருக்கிறார்களென்பது அனுபவசித்தமே; ஆனால் இதையே முடிந்த முடிவாகக் கொண்டு முயற்சிப்பது நீர்க்குமிழிக்கு இருப்புப் பூண் கட்டுவதாகும். என்னை? தோன்றியது ஒருகாலம் மறையுமென்பது சித்தாந்தமன்றோ! பாஞ்சு பெளதிக காரியங்களாகிய தனுவாதிகள் தங்காரணமான பாஞ்சு பெளதிகங்க ளொடுங்கும்போது நில்லாதொழிவதால் ஞானிகள் இதனை உவர்த்தார்களென வறிக. இனி முற்கூறிய பிராணவாயு, சடமாயிருக்கவும் உள்ளும் வெளியுமாகப் போக்குவரத்துச் செய்வதெப்படியெனில், அருள் சத்தியினாற் செலுத்தப்பட்டக் கிரியாகத்தி மூலாதாரத்தின் முக்கோணத்தின் ஷேக் கோணங்களிரண்டினுள்ளும் வலமிடமாகவிருக்கும் அசபாமந்திரத்தை ஒருகால் ஹ0 என்றும் ஒருகால் ஸ0 என்றும் அசைத்தலினாலே இயந்திரத் துருத்திப்போல் உள்ளும் வெளியுமாக வாங்கி விடுகிறதெனவறிக. இதனை யுகித்துணர்க.

சுழுமுனா நாடி இங்ஙனம் அமைந்திருப்பதற்குப் பிரமாணம் பிராசாத அகவல்.

போற்றியதலைமை நாற்குரத்துள்  
ஓங்காரஞ்சேர் நீங்காரத்து  
மூலையிரண்டினுள் சாலத்தோன்றி  
யிடைபிங்கலைக ளிடம்வலம் நிற்கு  
மேலை மூலை மூலமாகச்  
சுழுமுனைசித்திரம் வழுவில்வச்சிர்  
மொன்றுக்கொன்று சென்றுள்ளாகி  
யுரைசெய்கோணத் தொருதலைசொருகி  
இருதலைதிரண்ட வொருவேய்போலக்  
கோணநிற்கும் வீணாதண்டி  
ஹுடேயூடி நாடிமூன்றும்  
பிரமரநீதிர முருவிநிற்கு  
மிடைபிங்கலைக ணடுவதண்டுடனே  
தொடர்வறப்பின்னி யடைவாதார  
மாழினுங்கூடி வேறுவேறாகிப்  
புருவமத்திம மருவிநாசிக்  
கிடமும்வலமு மிடமெனநிற்கும்

எனவெனும்.

மூலாதாரமாவது சரீரத்தின் மையத்தானம். அதாவது சரீரத்தின் அளவு அவரவர கையால் தொண்ணூற்றாறு அங்குலமாகும். அதில் மேலே நாற்பத்தேழரை யங்குலமும் கீழே நாற்பத்தேழரை யங்குலமும் விட்டு நடுநின்ற ஓரங்குலமாகும். இதனால்,

துய்யவுடம் பாவன தொண்ணூற்றா றங்குலியா  
மெய்யெழுத்து நின்றியங்கு மெல்லத்தான் — வையத்  
திருபாலு நாற்பத் செழுபாதி நீக்கிக்  
கருவாகு மாதாரங் காண்.

என்ற வெண்பாவும் வலியுறுத்துகிறது.

இனி அபானவாயு கீழ்நோக்கி குருநாடியைப் பொருந்தி மலசலங்களைக் கழிப்பிக்கும்.

வியானவாயு காந்தாரியென்னும் நாடியைப் பொருந்தி வாக்கை (வாயை) அசைவித்து அயின்ற வுணவின் சாரத்தைச் சரீரமெங்குங் கலப்பிக்கும்.

உதானவாயு கண்டத்தில் அத்திநாடியைப் பொருந்தி பிராணவாயுவைத் தகைந்து விக்கல் மிட்டுவிம்மல்களைச் செய்விக்கும்.

சமானவாயு சங்கினி நாடியைப் பொருந்தி இதய முதற்கலந்து உடலை ஒப்புப் பண்ணும்.

நாகவாயு அலம்புடை யென்னும் நாடியைப் பொருந்தி கண்ணுக்கும் நாசிக்கும் நடுவே பிராணவாயுவைக் குறிக்கிட்டுத் தும்மலைச் செய்யும்.

கூர்மவாயு பூடா என்னும் நாடி (புருட நாடி) யைப் பொருந்தி கைகளையும் அண்ணமணறையும் பற்றிச் சோம்பு கொட்டாவிகளை யுண்டாக்கும்.

கிருகரவாயு சிங்நுவை யென்னும் நாடியைப் பொருந்தி கண்ணிமையைப் பற்றிக் கண்ணை விழிப்பித்தும் இமைப்பித்தும் நிற்கும்.

தேவதத்தவாயு சங்கினி நாடியைப் பொருந்தி முகத்தை மலர்வித்து நகைப் பிக்கும்.

தனஞ்சயவாயு, இவ்வாயுக்க எரியக்க மறுதலிட்டுதல் செய்தபோது துவக்கைப் பொருந்தி கிரந்தி (முடிச்சு) முதலியனவும் வீக்கமுமாய் உடல் சுவமானால் உடல் முழுமையையும் வீங்கவும் விரியவுஞ் செய்யும்.

இங்கே கூறப்பட்டத் தசவாயுக்களெல்லாம் வயிரன், முக்கியன், அந்தரியாமி, பிரவஞ்சகன் என்கிற வாயுக்களுமுண்டு. இவற்றில் வயிரன் காலெலும்பு இரண்டும் கதிரெலும்பு இரண்டும் கூடினவிடத்தில் நின்று உடம்புக்கு மேல்வலி யுண்டாக்கி வாதம் ஈளை இருமல் முதலானவைகளை உண்டாக்கும்.

முக்கியன் கையெலும்பு இரண்டும், கதிரெலும்பு இரண்டுங் கூடினவிடத்தில் நின்று சரீரத்தை யாக்கைகளைச் செய்வித்ததாக நிறுத்தும்.

அந்தரியாமி புருஷனுக்கு வாகனமாய் நின்று பிராணவாயுவைத் தோற்று விக்கும்.

பிரவஞ்சகன் பிரணவத்திற் கிருப்பிடமாயிருக்கும்.

அந்தரியாமியும் பிரவஞ்சகனுஞ் சரீரத்துக்குக் கடையாணியாகவும், வயிரனும் முக்கியனும் அச்சாணியாகவும் இருக்கும். அச்சாணிருளையச் சரீரங் குலையும்.

பரசு இயல் முற்றிற்று.

# ஒழிப்பு இயல்

## அவத்தை

மேற்கூறிப்போந்த கருவிகளுடன் கூடி ஆன்மா கேவல சகல சுத்தமென மூன்றவைத்தைப்படும்.

இவை மூன்றும் ஒவ்வொன்று ஐந்தாய்க் காரியப்பட்டு காரியாவத்தைப் பதினைந்தும் முன்னுங் கூட்டிப் பதினெட்டு அவத்தையெனப்படும்.

அவையாவன:—

சாக்கிரம், சொப்பனம், சுழுத்தி, துரியம், துரியாதீதம் எனக் காரிய கேவலாவத்தை ஐந்து; சாக்கிரத்திற் சாக்கிரம், சாக்கிரத்திற் சொப்பனம், சாக்கிரத்திற் சுழுத்தி, சாக்கித்திற் துரியம், சாக்கிரத்திற் துரியாதீதம் எனக் காரிய சகலாவத்தை ஐந்து; நின்மல சாக்கிரம், நின்மல சொப்பனம், நின்மல சுழுத்தி, நின்மல துரியம், நின்மல துரியாதீதம் எனக் காரிய சுத்தாவத்தை ஐந்து; இவற்றிற்குக் காரணமான காரண கேவலம், காரண சகலம், காரண சுத்தமெனக் காரணாவத்தை மூன்று; ஆக அவத்தை 18.

இவற்றுள் கேவல சாக்கிரமாவது ஆன்மா ஞானேந்திரியம் 5, கன்மேந்திரியம் 5, தன்மாத்திரை 5, அந்தக் கரணம் 4, புருடன் 1, வாயு 10, வசனாதி 5 ஆக முப்பத்தைந்து கருவிகளுடன் கூடி புருவமத்தியில் நிற்கும் அவதரம்.

கேவல சொப்பனமாவது, ஆன்மா மேற்கூறிய முப்பத்தைந்து கருவிகளில் ஞானேந்திரியம் ஐந்தும் கன்மேந்திரியம் ஐந்தும் ஆகப் பத்து கருவிகளும் புருவமத்தியில் நிற்க எஞ்சிய இருபத்தைந்து கருவிகளுடன் கூடி கண்டத்தானத்தை யடைந்து நிற்கும் அவதரம்.

கேவல சுழுத்தியாவது, ஆன்மா அந்த இருபத்தைந்து கருவிகளில் இருபத்திரண்டு கருவிகள் கண்டத்தில் நிற்க எஞ்சிய சித்தம், பிராணன், புருடன் என்றும் மூன்று கருவிகளுடன் கூடி இதையத்தானத்தை யடைந்து நிற்கும் அவதரம்.

கேவல துரியமாவது, அவற்றுள் சித்தம் ஒன்றும் இதயத்தானத்தில் நிற்க பிராணன் புருடன் என்னும் இரண்டு கருவிகளுடன் கூடி ஆன்மா நாபித் தானத்தை யடைந்து நிற்கும் அவதரம்.

கேவல துரியாதீதமாவது, பிராணவாயு வொன்றும் நாபியில் நிற்க, புருடனுடம்பாக ஆன்மா மூலாதாரத்தில் அடங்கிநிற்கும் அவதரம்.

இங்ஙனம் கேவல காரியாவத்தை ஐந்திற்கும் கருவிகள் நிற்பதற்குப் பிரமாணம்: தாயுமானவர் பாடல்.

சாக்கிரமா நுதலினிலிந் திரியம் பத்துஞ்  
 சத்தாதி வசனாதி வாயு பத்து  
 நீக்கமில்ந் தக்கரணம் புருட னோடு  
 நின்றதுமுப் பானைந்து நிலவுங் கண்டத்  
 தாக்கியசொப் பனமதனில் வாயு பத்து  
 மடுத்தனசத் தாதிவச னாதி யாக  
 நோக்குகர ணம்புருட னுடனே கூட  
 நுவல்வரிரு பத்தைந்தா நுண்ணி யோரே.

சுழுத்தியித யந்தனிற் பிராணன் சித்தஞ்  
 சொல்லரிய புருடனுடன் முன்ற தாதும்  
 வழுத்தியநா பியிற்றூரியம் பிராண னோடு  
 மன்னுபுரு டனுங்கூட வயங்கா நிற்கு  
 மழுத்திடுமு லந்தன்னிற் றூரியா தீத  
 மதனிடையே புருடனொன்றி யமரு ஞானம்  
 பழுத்திடுபக் குவரரிய ரவத்தை யையந்திற்  
 பாங்குபெறக் கருவிநிற்கும் பரிசு தானே

எனவரும்.

இனி ஆன்மா சாக்கிரத் தானத்திலே அடையும் ஐந்தவத்தைகளுக்கு விவர மாவது: ஒரு பொருளை மறந்தவன் அந்தப் பொருளைக் காணாதபோது பிராண வாயுவும் இயங்காமல் மூர்ச்சித்திருந்த அவதர நிலையிற்படும் அவத்தை சாக்கிரத்திற் றூரியாதீதம். இனி அந்தப் பிராணவாயு இயங்கத்தக்கதாகப் பெருமூச்செறிந்து விசாரித்து அறிவோமென்று நின்ற அவதர நிலையிற்படும் அவத்தை சாக்கிரத்திற் றூரியம். இனி அவ்விடத்திலே யல்லோ போனோ மென்று நினைவெழுந்திருந்த அவதர நிலையிற்படும் அவத்தை சாக்கிரத்திற் சுழுத்தி. இனி இன்னவிடத்திலே யல்லோ பொருளை வைத்தோமென்று விசாரப்பட்டு அறிந்த அவதர நிலையிற்படும் அவத்தை சாக்கிரத்திற் சொப்பனம். இனி அந்தப் பொருளை வைத்தவிடத்திலே சென்று கண்ட நிலையிற்படும் அவத்தை சாக்கிரத்திற் சாக்கிரம். இதற்குப் பிரமாணம்:

விரும்பு மரும் பொருளை வீழ்த்து மயங்க  
 விரிந்தவ னிலன் பெறுகை — வருந்தறிவு  
 தோன்றுத லையம்விழுந்த விடந் தோன்றுதலென்  
 றான்றவைவந்துஞ் சாக்கிரத்தி னாம்.

எனவரும்.

இவ்வாறு அடைந்த அவத்தைகளுக்குக் கருவிகள் நிற்கு முறைமை. சாக்கிரத்திற் சாக்கிரமாவது சுத்த தத்துவங்கள் ஐந்தும் தொழிற்படும் அவதரம். சாக்கிரத்திற் சொப்பனமாவது சிவம் சத்தி சாதாக்கியம் ஈச்சுரங்களாகிய நான்கு தத்துவங்களும் தொழிற்படும் அவதரம். சாக்கிரத்திற் சுழுத்தியாவது சிவம் சத்தி சாதாக்கியமென்னும் மூன்று தத்துவங்களும் தொழிற்படும் அவதரம். சாக்கிரத்திற் றூரியமாவது சிவம் சத்தியெனும் இரண்டு தத்துவங்களும் தொழிற்படும் அவதரம்.

சாக்கிரத்திற்குரியாதிதமாவது சிவதத்துவம் ஒன்றே தொழிற்படும் அவதரம். இதற்குப் பிரமாணம், சித்தியார் 4-ம் சூத்-36.

ஐந்துசாக் கிரத்தி னான்கு கனவினிற் சுழுனை முன்று  
வந்திடுங் துரியந் தன்னி விரண்டொன்று துரியா தீதந்  
தந்திடுங் சாக்கி ராதி யவத்தைக டானந் தோறு  
முந்திடுங் கரணந் தன்னிற் செயறொறு முணர்ந்து கொள்ளே.

எனவரும்.

இனி நின்மல சாக்கிரமாவது சிவதத்துவம் ஐந்தில் சுத்தவித்தை நீங்காமல் நீங்கின அவதரம்.

நின்மல சொப்பனமாவது சுத்தவித்தையும் ஈச்சுரமும் நீங்காமல் நீங்கின அவதரம்.

நின்மல சுழுத்தியாவது சுத்தவித்தை ஈச்சுரம் சாதாக்கியமெனும் மூன்றும் நீங்காமல் நீங்கின அவதரம்.

நின்மலதுரியமாவது சுத்தவித்தை ஈச்சுரம் சாதாக்கியம் சத்தியெனும் நான்கும் நீங்காமல் நீங்கின அவதரம்.

நின்மல துரியாதிதமாவது சுத்த தத்துவம் ஐந்தும் நீங்காமல் நீங்கின அவதரம். இவை ஐந்து தத்துவங்களும் நீங்காமல் நீங்க வென்றது கொண்டே இவை ஐந்தாலும் செலுத்தப்பட்ட கருவிகளும் நீங்காமல் நீங்க வென்பதாயிற்று. இதற்குப் பிரமாணம் சிவஞானபோதம் 4-ம் சூ. 3-ம் அதி.

இலாடத்தே சாக்கிரத்தை யெய்திய வுள்ள  
மிலாடத்தே யைந்தவத்தை யெய்து - மிலாடத்தே  
யவ்வவ விந்திரியத் தத்துறைகள் கண்டதுவே  
யவ்வவற்றி வீங்கலது வாங்கு.

என்றதில் “அது வாங்கு” என்பதைக் கண்டுகொள்க.

இனி காரண கேவலமாவது, சர்வசங்கார காலத்தில் ஆன்மாக்கள் மாயா காரணத்திலே யொடுங்கிச் சிருட்டி காலமளவும் ஆணவமலத்தால் மறைப்புண்டு ஒன்றும் அறியாமற் கிடக்கும் அவதரம்.

காரண சகலமாவது, ஆன்மாக்கள் சிருட்டி தொடங்கிச் சர்வ சங்காரமளவும் ஆன்மாக்கள் யோனிவிட்டு யோனிபற்றி எண்பத்து நான்கு நூறாயிர யோனி பேதங்களிலும் பிறந்து இறந்து வருகிறது.

காரண சுத்தமாவது, ஆன்மாக்கள் இறைவனது திருவடிகளிலே யிரண்டறக் கூடி நிற்கும் பரமுத்தியாகும். இவைகளுக்குப் பிரமாணம், சித்தியார் 4-ம் சூத்.

கேவல சகல சுத்த மென்று முன் றவத்தை யான்மா  
மேவுவன் கேவ லந்தன் னுண்மைமெய் பொறிக ளெல்லாங்  
காவலன் கொடுத்த போது சகலனா மலங்க ளெல்லா  
மோவின போது சுத்த முடையனும் பவந் துடைத்தே. 37

அறிவில னுழர்த்த னித்த னராகாதி குணங்க ளோடுஞ்  
செறிவிலன் கலாதி யோடுஞ் சேர்விலன் செயல்க ளில்லான்  
குறியிலன் கருத்தா வல்லன் போகத்திற் கொள்கை யில்லான்  
பிறிவிலன் மலத்தி னோடும் வியாபிகே வலத்தி லான்மா. 38

உருவினைக் கொண்டு போக போக்கியத் துன்னல் செய்பல்  
வருசெயன் மருவிச் சுத்த மாதியாம் விடயந் தன்னிற்  
புரிவதுஞ் செயதிங் கெல்லா யோனியும் புக்கு முன்று  
திரிதருஞ் சகல மான வவத்தையிற் சீவன் சென்றே. 39

இருவினைச் செயல்க ளொப்பி வீசன்றன் சத்தி தோயக்  
குருவருள் பெற்று ஞான யோகத்தைக் குறுகி முன்னைத்  
திரிமல மறுத்துப் பண்டைச் சிற்றறி வொழிந்து ஞானம்  
பெருகிநா யகன்றன் பாதம் பெறுவது சுத்த மாமே. 40

எனவரும்.

இனி ஆன்மா சாக்கிராவத்தையை அடைந்து சுரோத்திராதி பஞ்சேந்திரியங்  
களின் வாயிலாய் சப்தாதி விடயங்களை அறியும் வகையைச் சிறிது விளக்குவாம்.

## சுரோத்திரம்

சுரோத்திரமானது நம்மைச் சூழ ஏற்படும் பேரிரைச்சல்களையும் சத்தங்  
களையும் நமக்கு அறிவிக்கின்ற ஓர் இந்திரியமாகும். அதற்கு முக்கிய அவயவம் காது.

கூத்தில் வெளிக்காது, நடுக்காது, உள்காது என மூன்று பிரிவுகள் உண்டு.




22. படம். காது. C, காதுமடல்;  
o, m, நடுக்காது; A, E, தொண்  
டைக்குப்போகும் குழல் u, வாரி;  
c, c, திரிதடங்கண்.



வெளிக்காதானது காது மடலும் காதுத் துவாரமுஞ் சேர்ந்தது. காதுமடல் முருந்தால் (குருத்தெலும்பால்) ஏற்பட்டது. அது மேடு பள்ளமாயிருக்கும். காது மடலின் கீழ்த் தொங்கிக் கொண்டிருக்கிற மிருதுவான சருமத்துக்குச் சொணைக் காது என்று பெயர். காதுத்துவாரம் காது எலும்பில் சாய்வாய்த் தோண்டப்பட்டது. அது சுமார் ஒரு அங்குல நீளம் உள்ளது. அதில் உரோமங்கள் உண்டு. அதில் குறும்பி சுரக்கும். அந்த உரோமங்களும் குறும்பியும் தூசு எறும்பு முதலியவைகளைக் காதுக்குள் பிரவேசிக்க வொட்டாமற் செய்யும். காதுக்குள் அண்டவடிவான ஓர் சவ்வு உண்டு. அதற்குக் காதின் உட்சவ்வு அல்லது பறையென்று பெயர். இந்தச் சவ்வுதான் நடுக்காதை வெளிக்காதினினுப் பிரிக்கிறது.

நடுக்காது:- காதின் உட்சவ்வுக்குப் பின்புற மாயுள்ள இடத்திற்கு நடுக்கா தெனப் பெயர். அதில் நான்கு சிறிய எலும்புகள் ஒன்றின்பின் ஒன்றாய்க் காதின் உட்சவ்விலிருந்து உட்காதின் வாசல் வரையில் செல்லுகிற சங்கிலி போன்றும் வில் வளைவாயும் அமைந்திருக்கின்றன. அவைகளில் சுத்தியல் போன்றிருப்பதற்குச் சுத்தியல் எலும் பென்றும், பட்டடை (அடைகல்) போன்றிருப்பதற்குப் பட்டடை யெலும்பென்றும், கற்கிளிஞ்சில் போன்றிருப்பதற்குக் கற்கிளிஞ்சில் எலும் பென்றும், அங்கபடியைப் போன்றிருப்பதற்கு அங்கபடி எலும்பென்றும் பெயர்.



23—படம்.

1. சுத்தியல் எலும்
2. பட்டடை

நடுக்காது ஆகாயம் நிறைந்தது. அதிலிருந்து பங்கா போன்று சுமார் 1.3/4 அங்குல நீளமுள்ள குழல் ஒன்று தொண்டைக்குப் போகும். அந்தக் குழல் மார்க்க மாய்க் காற்று சஞ்சரிக்கும். அதனால் காதினுட் சவ்வின் இரண்டுபுறமும் ஆகாயத்தின் மோதுதலுக்கு எப்போதும் உட்பட்டிருக்கிறது. ஆதலினாற்றான் வெளியிலுண்ட டாகுஞ் சத்தத்தையும் கண்டத்திலுண்டாகுஞ் சத்தத்தையுங் கேழ்க்க இடனாகிறது.

கண்டத்துக்கும் நடுக்காதுக்கும் உண்டாகிய தடையற்றச் சம்பந்தத்தை வெகு சுலபமாயறியலாம். மூக்கின் துவாரங்களை அடைத்துக்கொண்டு எச்சில் விழுங் கினால் உடனே காதில் ஒரு எதிர்தாக்கை உணருகிறோம். அது, நாம் எச்சிலை விழுங்குங்காலத்தில் கண்ட நாளத்தில் உள்ள ஆகாயம் நாசித்துவாரத்தின் வழியாய்ப் போகமுடியாமல் நடுக்காதுக் குழலில் நுழைகிறதால் உண்டாகிறது.

உட்காது நடுக்காதினினும் அண்டவடிவும் வட்டவடிவுமான இரண்டு சன்னல்கள் வழியாய்ப் பிரிக்கப்பட்டிருக்கிறது. அண்டவடிவான சன்னலில் அங்கபடி எலும்பின் அடிப்புறம் பொருந்தியிருக்கிறது. வட்டவடிவச் சன்னல் ஒரு சவ்வால் மூடப்பட்டிருக்கிறது. உட்காதில் ஒரு பள்ளமும் மூன்று வளைந்த குழல்களும் நாகர் வண்டின் ஓடுபோன்ற ஓர் எலும்பும் இருக்கின்றன. பள்ளத்துக்கு வாரியென்றும் வளைந்த அம்மூன்று குழல்களுக்கும் திரிதடங்கலென்றும், எலும்புக்குக் கம்பு என்றும் பெயர். வாரியென்னும் பள்ளம் அண்டவடிவச் சன்னலின் பின்னால் இருக்கிறது. அதில் அந்த மூன்று குழல்களும் சேர்ந்திருக்கின்றன. உட்காதில் ஓர்வித

விசேஷமான நீர் நிறைந்திருக்கிறது. அதின்மேல் கேள்வி நரம்பின் இழைகள் மிதந்துக் கொண்டிருக்கின்றன.


இத்தன்மைத்தாகிய காதின் மடலில் மோதுகிற சத்தத்தின் அலைகள் ஒன்றாய்ச் சேர்க்கப்பட்டுக் காதுத்துவாரத்துள் செல்லுகின்றன; பின்அவைகளின் சேர்க்கையில் காதின் உட்சவ்வில் (பறையில்) ஓர் அதிர்ச்சியை உண்டு பண்ணுகின்றன. அவ்வதிர்ச்சி நடுக்காதிலுள்ள எலும்புச் சங்கிலியின் மூலமாய்ச் செலுத்தப்பட்டு உட்காதினுள்ளிருக்கும் நீரிலும் கேள்வி நரம்புகளிலும் சலனத்தை யுண்டு பண்ணுகிறது. இவ்வாறு தூண்டப்பட்டக் கேள்வி நரம்புகளின் மூலமாய் ஆன்ம சிற்சத்தி சத்தத்தை யறிகிறது.

செவிட்டுத்தன்மை காதினுட் சவ்வின் தடிப்பினாலும், நடுக்காதிலுள்ள எலும்புச் சங்கிலியின் அசைவின்மையினாலும், சந்து பொருந்தாமையினாலும், வெகு அரிதாய்ச் சம்பவிக்கிற உட்காதின் அவயவங்களின் சில கெடுதியினாலும் உண்டாகின்றது. நடுக்காதுக்குங் கண்டத்துக்குமுள்ள குழாய் வியாதிகளினால் அடைபட்டால் காது மந்தமுண்டாகிறது. இந்தக் குழாயினது ஆகாயத்தின் தடையற்றத் தன்மையானது கேள்வி நரம்புகள் சத்தத்தைக் கிரகிப்பதற்கு இன்றியமையாத முக்கியமாயிருக்கிறது. நன்றாய்க் கேழ்க்க விரும்பினோரிற் சிலர் வாயைத் திறந்து கொண்டு கேழ்ப்பதே அதனை வலியுறுத்துகிறது.

செவிட்டுத் தன்மை பிறப்பிலேயே உண்டாயிருந்தால் பிள்ளைகளுக்குக் கேட்டுத் தன்மையில்லாமையால் அவர்கள் பேசப் பழகக் கூடுமாயில்லை. ஆகையால் அவர்கள் பிறவிச் செவிட்டுடன் ஊமையாயும் இருக்கிறார்கள்.

## துவக்கு

துவக்கு இந்திரியமானது வஸ்துக்களின் இருத்தலையும், வடிவத்தையும், பருமனையும், சீதோஷணங்களையும் நமக்கு நிச்சயிக்கச் செய்யும் அறிகருவியாகும். அது தோலைத் தனக்கு அவயவமாயுடையது; ஆனால் அது எவ்விடத்திலும் ஒரேவித நுட்பமாயறிகிறது. ஆகையினாற்றான் மனிதர்களுக்கு விரல்களின் முனையிலும் நாவின் முனையிலும் அக்கருவி அதிகரித்தச் சத்தியுடையதாயிருக்கிறது.




24. படம்: தோல்

1. வெளித்தோல்
2. உள்தோல்
3. கோளங்கள்
4. வியர்வை வழி
5. கூவேத கோளம்

சரீரத்தை மூடிக் கொண்டிருக்கிற தோலுக்கு ஒன்றின் மேல் ஒன்றாயிருக்கிற இரண்டு புரைகள் உண்டு. மேற்புரைக்கு வெளித்தோல் என்றும் அதற்கடியிலிருப்பதற்கு உள்தோல் என்றும் பெயர். இந்த இரண்டு தோல்களுக்கும் இடையில் ஒருக்குமிடம் ஓர்வித பசையானவஸ்து உண்டு. அதற்குச் சருமமத்திய வஸ்துவென்று பெயர். அது சரீரத்துக்கு நிறத்தைக் கொடுக்கிறது. அந்தப் பசை உஷணப் பிரதேசிகளுக்குக் கறுத்தும், சீதளப்

பிரதேசிகளுக்கு வென்றத்தும், சீதோஷ்ண விகாரத்துத் தக்கபடி பல நிறமாயும் இருக்கும். ஆகையால் அதற்குத் தக்கதாகத் தேசவாசிகளின் தேக நிறமிருக்கும்.

வெளித்தோல் பெரும்பாகம் மெல்லியதாயிருக்கும். அது “பாபில்லி” என்று பெயருள்ள ஓர் வகை வஸ்துக்களைக் காப்பாற்றிக் கொண்டு இருக்கிறது. அவைகளில் உள்தோலை ஊடுருவி வருகிற பரிச நரம்பின் நிரைகள் இருக்கும். எண்ணில்லாத பரிசநரம்புகளும் இரத்த நரம்புகளும் ஊசிமுனை நாட்ட இடமில்லாமல் அவ்வளவு நெருக்கமாய் வெளித்தோலில் எடுபட்டபோது பரிச நரம்புகள் வஸ்துக்களில் நேரே சம்பந்தம் உறுவதால் பரிசவுணர்ச்சி நீங்கித் துன்பம் உண்டாகிறது. வெளித்தோல் தேய்த்தலினால் அதாவது இழைதலினால் மிகுந்த தடிப்பான கனத்தை அடைகிறது. வேலைக்காரர்களின் கைகளிலுண்டாகும் காய்ப்பே அதற்குச் சான்றாகும். நகம், உரோமம், பட்சிகளின் இறகு, சிப்பி, ஓடு, கொம்பு, குளம்பு முதலியவை வெளித்தோலின் விளைவேயாகும். ஒரு உரோமத்தின் அடிப்பாகத்தை 25-வது படம் காட்டுகிறது.



25. படம்: தோல்

- E. வெளித்தோல்
- D. உள்தோல்
- P. உரோமம்
- ஃ. உரோமத்தின் கிளை வேர்
- C. உரோமத்தின் வேர்


உள்தோலானது இரத்த நரம்புகளாலும் பரிசநரம்புகளாலுமான பின்னலை யுடையதாயிருக்கிறது. உள்தோலின் அடிப்பாகத்தில் நினைக் கோளங்களும் கவேத கோளங்களும் உண்டு. நினைக்கோளங்களில் உண்டாகிற எண்ணெய்ப் பசையானது உரோமக்கால் வழியாய் வெளிப்பட்டுச் சுருமத்துக்கு மிருதுத்தன்மையைக் கொடுக்கிறது. குளிர்ச்சியினால் எண்ணெய்ச் சளிப்பு நின்றுவிட்டால் காய்ந்து வறண்டு வெடித்தாற்போகும். பனிக் காலங்களில் இந்தச் சம்பவம் விசேஷமாய் நிகழும். கவேதகோளங்களில் வேர்வை உண்டாகிறது. பதனிடப்பட்டு உபயோகிக்கத் தக்கது மிருகங்களின் உள்தோலாயாகும்.

இத்தன்மைத்தாகிய தோலில் பரவியிருக்கும் பரிசநரம்புகளின் மூலமாய் ஆன்மசிந்தி பரிசத்தை யறியும்.

## சட்டி

சட்டி இந்திரியமானது, தனக்கு அவயவமானதும் வெளிச்சத்தை இன்றியமையாது துணையாகக் கொண்டதுமான பார்வை மண்டலத்தின் உதவியால் வஸ்துக்களின் நிறம் வடிவம் பருமன் அசைவு முதலியவைகளை ஆன்மாவுக்கு அறிவிக்கும் கருவியாகும்.

பார்வை மண்டலமானது விழியையும் (ஐபால்) பார்வை நரம்பையும் (ஆப்டிக் நேர்வ்) சில சேர்க்கையான அவையவங்களையும் தனக்கு அங்கமாக உடையது. கண்கோளம் உருண்டாயிருக்கிறது. அது, ஒரே மையத்தில் ஒன்றாய்க் கூடுகிற மூன்று மூடிகளை (புரைகளை) உடையது. அவையாவன: 1. சுக்கில மண்டலம் (கண்ணின் மேற்றோல்), 2. கிருஷ்ண மண்டலம், 3. ரூப உற்பத்தி சவ்வு (செடின) என்பவைகளாம். இவை கண் கோளத்தின் வெளியிலிருந்து உட்புறமாக அடைவே ஒன்றின் மேல் ஒன்றாயிருக்கும்.



26. படம்: கண்

- |                        |               |
|------------------------|---------------|
| 1. வெள்ளை விழி         | 6. பின்னறை    |
| 2. கிருஷ்ண மண்டலம்     | 7. முன்னறை    |
| 3. ரூப உற்பத்தி சவ்வு  | 8. ஆணிச்சவ்வு |
| 4. பார்வை நரம்பு       | 9. கண் தாரை   |
| 5. ஒளி ஊடுருவும் சவ்வு | 10. கண்மணி    |

சுக்கில மண்டலமானது வெள்ளைவிழி, ஆணிச்சவ்வு என இரண்டு வகையாயிருக்கும். வெள்ளைவிழி வெண்மையாய் உறுதியாயிருக்கும். அது சவ்வினத்தைச் சேர்ந்தது. ஆணிச் சவ்விற் குச் சுக்கில மண்டலமெனச் சிறப்புப் பெயருண்டு. இது விழியின் முன்புறமாய் வளைந்து, வட்டமாய் வெள்ளையாய் அழுத்தமாய் கைக்கடியாரக் கண்ணாடி போன்றிருக்கும். இது கண்ணாடியைப் போலவே பிரகாசம் ஊடுருவிச் செல்லுந் தன்மையதாதலால் இதற்குப் பின்னாலிருக்கும் கறுத்தச் சவ்வால் இதுவுங் கறுப்பாகவே காணப்படுகிறது. இது அடுத்த வெள்ளைச் சவ்வோடு ஒட்டிக் கொண்டிருக்கும்.

கிருஷ்ணமண்டலம்: இது விழியின் மத்தியபுரை இரத்த நரம்புகளால் ஏற்பட்டுக் கறுத்திருக்கும். பின்னால் கறுத்தப் பசை ஒட்டிக்கொண்டிருக்கும். அது முன் சொன்ன வெள்ளைவிழியில் ஒட்டியதுபோலப் பொருந்தியிருக்கும். அது கண்ணுக்குள் பிரவேசிக்கிற அதிக கிரணங்களைக் கிரகித்துக் கொள்ளும். அது இல்லாவிட்டால் பார்வை சிதறிப்போகும். அது முன்பக்கத்தில் கிருஷ்ணமண்டலமென்று சிறப்புப் பெயருடைய ஒரு கறுத்தப் பாகத்தால் (ஐரீஸ்) முடிவுறும். அந்தக்

கறுத்தப் பாகத்தின் மத்தியில் ஒரு துவாரமிருக்கும். அதற்குக் கண்தாரை அல்லது பார்வையென்று பெயர். அந்தத் துவாரம் வெளிச்சத்திற்குத் தக்கபடி சுருங்கவும் விரியவுஞ் செய்யும் மெல்லிய ஓர்வகை நரம்புகளாலானது. இந்தக் கிருஷ்ண மண்டலம் சிலருக்குக் கறுப்பாயும், சிலருக்கு நீலமாயும், சிலருக்கு ஊதாவாயும் இருக்கும். சில பிராணிகளுக்கு இது வட்டமின்றி நீண்டிருக்கும்.

**ரூப உற்பத்தி சவ்வு:** இதற்கு நேத்திர சித்திர சவ்வு என்றும் பெயருண்டு. இது பார்வை நரம்பின் பரிணாமமேயாகும். இது விழியின் உட்புரை. இது துல்லியமாயிருக்கும். இது முன் கூறிய கிருஷ்ண மண்டலத்தில் ஒட்டியிருக்கும். இது மிக மெல்லிய நரம்புகளின் செறிவாலானது.

கண்ணின் மத்தியில் ஒளியூடுருவுகிற பாகமானது கண்மணி, தெளிந்த நீருக்கொப்பானசலம், பளிங்கு போன்று ஒளியூடுருவுகிற சலம் என மூன்று பகுப்புகளையுடையதாகும்.

கண்மணியானது யானைக்குன்றிபோல் இருபக்கமும் முகிழ்த்த ஓர் படிகம் போன்றது. மச்சங்களின் கண்களில் இது உருண்டையாயிருக்கும். இது கண் பார்வைக்குப் பின்னால் உள்ளது.


தெளிந்த நீருக்கொப்பான சலம்: இது முன் சொன்ன கண்மணிக்கும் ஆணிச் சவ்வுக்கும் இடையிட்ட பாகத்தில் நிறைந்திருக்கிறது. அந்தப் பாகம் முன்னறை, பின்னறையென இரண்டாய்ப் பிரிக்கப்படும். ஆணிச் சவ்வுக்குங் கிருஷ்ண மண்டலத்துக்கும் இடையிட்ட பாகம் முன்னறையாகும். கிருஷ்ண மண்டலத்துக்கும் கண்மணிக்கும் இடையிட்ட பாகம் பின்னறையாகும்.

பளிங்கு போன்று ஒளியூடுருவுகிற சலமானது வேகாத முட்டையின் வெள்ளைக் கருவைப் போன்ற குழகுழப்பான ஓர்வித நீராகும். அது கண்மணிக்கும் வெள்ளை விழிக்கும் இடையிட்ட பாகம் முழுமையும் நிரம்பி ஓர்வித சவ்வினாலான பைக்குள் அடங்கியிருக்கும். அந்தச் சவ்விற்ு “ஹையெலாயிட்டெம்பிரேன்” என்று மேனாட்டார் பெயரிட்டிருக்கிறார்கள். இது விழியின் பிரமாணத்தின் முக்கால் பாகம் நிறைந்து கண் சவ்வுகளை விரிவாக வைத்திருக்கும். இந்த நீர் போய்விட்டால் கண் நொள்ளையாகிவிடும்.

இவ்வகையான கண்கோளங்கள் அடங்கியிருக்கும் கண்குழிகளானவை ஏழு எலும்பின் சேர்க்கையாலானவை. அவை ஒருமுனை நீண்ட வட்ட வடிவம். அதாவது பம்பரம்போன்ற வடிவமுள்ளவை. அவைகளின் அகன்ற பாகத்தில்தான் கண்கோளங்கள் அடங்கியுள்ளன. மற்றப் பாகங்களில் வியை அசைக்கின்ற தசைகளும், இரத்த நாடிகளும், நேத்திர நரம்பு பரிசு நரம்புகளும், கொழுப்பும் அடங்கியிருக்கும். அந்தக் கொழுப்பின் மேல்தான் விழி சுழன்றுக் கொண்டிருப்பது.

புருவங்கள் கண் குவளைகளின் மேலெல்லையில் அதாவது நெற்றியின் கீழ்ப்பாகத்தில் அமைந்த மயிர்வரிசையுடையன. வேர்வை முதலிய நீர்கள் நெற்றியிலிருந்து வடிந்து கண்ணிற் பிரவேசிக்காமலும், அதிக வெளிச்சம் படாவிட்டாலும் அவை காக்கின்றன.

## 27. படம்: கண்




- 1-6. விழியை அசைக்கும் தசைகள்
7. புருவம்
8. மேல் நிமையை தூக்குந் தசை
9. கண் நிமையில் சேர்க்கும் தசை
10. மேல் நிமை
11. நிமை மயிர்
12. கீழ்நிமை
13. கண்ண எலும்பு
14. பார்வை நரம்பு
15. நெற்றி எலும்பு

கண் நிமைகள் (இரப்பைகள்) கண்களின் மேற்பரப்பில் கண்ணீரைப் பரவச் செய்வதற்கான திரைபோன்றவை. அவற்றின் ஓரங்களில் மயிர் வரிசையுண்டு. அவைகள் கண்ணில் யாதொரு தூசி விழாமல் காப்பாற்றி நிழலைத் தருகின்றன.

## 28. படம்: கண்


1. கண்ணீர்க் கோளம்
2. கண்ணீர்க்குழல்
3. கண்ணீர் நிறைந்த தசை
- 4-5. கண்ணீர் மூக்கிற்குப் போகும் வழி
6. மூக்குத் துவாரம்



கண்ணீர்க் கோளமானது கண் குழிக்குமேல் வெளிப்புறமாய் அமைந்திருக்கும். அதற்குக் குழல்களுண்டு. அந்தக் குழல்கள் வழியாகக் கண்ணீரிறங்கி, விழிக்கு ஊர்த்தமுகமாகக் கண்சவ்வின் மேல் வடியும். கண்ணீரால் கண் எப்பொழுதும் ஈரமாகவேயிருக்கும்; குறைந்தால் வரட்சியும் வேதனையுந் தரும். மூக்குப் பக்கமாய் கண்ணிரப்பை முனைகளில் மொக்குள் போன்ற சிறிய பிதுக்கங் களுண்டு. அவைகளின்மேல் ஒரு சிறிய துவாரங் காணப்படும். அத்துவாரத்தில் கண்ணீரிறங்கி நாசிக்கடியிற் போய் விழும். கண்ணீரானது காரமான சில வஸ்துக்கள் கண்ணிற் படுவதால் தூண்டப்பட்டு வெளிவரும்; சில சமயத்தில் நாவிலுள்ள உருசியை அறியுங் கருவிகளாலும், சந்தோஷ மிகுதியாலும், துக்க மிகுதியாலும், அன்பு மிகுதியாலும் தூண்டப்பட்டு வெளிவருவதுண்டு.


இத்தன்மைத்தாகிய கண்ணில் ஆன்மசிறிசத்தி நின்று ரூபவிடயங்களைக் கிரகிக்கருங்காலத்து கண்ணில் ரூபம் அலமயும் வகையாவது: ஆணிச் சவ்வில் விழுகின்ற பிரகாசத்தின் கதிர்களில் ஒருபகுதி திரும்பி விடுகிறது; மற்றொருபகுதி கண்ணுள் நுழைகிறது. ஆணிச் சவ்வின் முடிப்புப் முன்னறையிலுள்ள நீரும் கண்ணுள் நுழையுங் கிரணங்களைக் கண்மணியில் ஒரே புள்ளியில் (ஒரே யிடத்தில் என்றபடி) ஒன்றாய்ச் சேரச் செய்கின்றன. கண்மணி, இரண்டு பக்கங்களும் முகிழ்த்தக் கண்ணாடியைப் போல அந்தக் கதிர்களைக் கொண்டு வஸ்துவின் உருவத்தைத் தலைகீழாய் உண்டுபண்ணுகிறது. எப்படியெனில்:-

இருபக்கங்களும் முகிழ்த்த கண்ணாடியில் குறுக்காக நேரே போகும் வரிக்கு மத்தியவரியென்று பெயர். கண்ணாடியில் பட்ட பிரகாசக் கிரணங்கள் ஒன்று கூடுமிடத்துக்கு வரிகள் கூடும் முக்கியஸ்தானம் என்று பெயர். நீண்ட வட்டமான ஒவ்வொரு கண்ணாடியிலும் பார்வை மத்தியென்று ஒரு இடமுண்டு. அதன் வழியே யூடுருவிச் செல்லுகிற கதிர்களெல்லாம் கோணாது ஒரே நேராய்ப் போகும்.



A, என்ற இடத்திலிருந்து ஒரு உருவத்தை உண்டு செய்ய மத்திய வரிக்குச் சரியாய்ச் சமனகலத்தில் A, L, ஒரு கதிர் இழு. அது வளைவினால் F என்ற முக்கிய ஸ்தானத்துக்குச் செல்லுகிறது. பிறகு A யிலிருந்து O என்ற பார்வை மத்திய ஸ்தானத்தின் வழியாய்ச் செல்லுவதால் வளைந்து சாயாதல்லவா? X F' கதிரும் A, O கதிரும் சந்தித்து A' என்று A படத்தைக் கொடுக்கிறது. இவ்விதமாக B க்கும் L' க்கும் ஒரு கதிரும், B க்கும் O ட்கும் கதிரும் இழுத்து Y, F' ம் B, O ம் சந்திக்கச் செய்தால் B' என்று B படத்தைக் கொடுக்கிறது. இவ்வாறே AB யின் பலவிடங்களிலிருந்து உண்டாகுங் கதிர்களின் சந்திப்பால் A' B' என்ற படம் அமைகிறது. முக்கிய ஸ்தானத்துக்கு வெளியில் வைக்கப்பட்ட ஒவ்வொரு வஸ்துவால் அதைவிடச் சிறிய தும் தலைகீழானதும் நிச்சயமானதுமான படம் அமைகிறது. அவ்வாறு அமைந்த படத்தை ஆன்ம சிற்சத்தி நேராயறிகிறது.

வஸ்துவின் உருவம் ரூப உற்பத்தி சவ்வின்மேல் அமையவேண்டியதாயிருக்கிறது; அதாவது கண்மணியின் ஒருபோதும் மாறாத தூரத்தில் அமைய வேண்டிய தாயிருக்கிறது. அது கண்மணியின் செயலினாலேயே ஆகவேண்டியது. கண்மணி தூரத்திலிருக்கும் பொருள்களுக்குத் தட்டையாகவும், நெருங்கியிருக்கும் பொருள் களுக்கு முகிழ்ப்பாகவும் ஆகிறது. கண்ணிற்கு வேண்டிய அளவிற்கே பிரகாசம் கண்ணுள் நுழையவேண்டும். அதிகவெளிச்சம் கண்ணிற்கு வருத்தத்தைக் கொடுத்துப் பார்க்க முடியாமற் செய்கிறது; குறைந்த வெளிச்சம் மயக்கஞ் செய்கிறது. ஐரீஸ்தான் தனது சுருங்கல் விரிதல்களினால் கண்ணிற்கு வேண்டிய அளவிற்கு பிரகாசத்தை அளவுபடுத்துகிறது.




30. சமீப தீருஷ்டியைக் குறிக்கும் படம்.

A, சாதாரணத்தில் அமையும் உருவம்; A', இருபக்கமும் உள்வளைந்த கண்ணாடியை உபயோகித்தபோது அமையும் உருவம்.

சிலருக்கு சமீப திருஷ்டியானது கண்மணியின் அதிக முகிழ்ப்பினால் உண்டாகிறது. அப்போது பொருளின் உருவம் ரூப உற்பத்தி சவ்வை அடைவதற்கு முன் அமைந்து விடுகிறது. ஆகையால் உருவம் சரியாய்ப் புலனாகிறதில்லை. வேண்டிய தூரத்தில் பார்வை அமைகிறதற்கு, அதற்குத் தக்கபடி உள்வளைந்த கண்ணாடியை உபயோகித்தல் வேண்டும்.


### 31. தூரநீருஷ்டியைக் துறிக்கும் படம்.

α, சாதாரணத்தில் அமைபும் உருவம்; α', இருபக்கமும் முகிழ்த்த கண்ணாடியை உபயோகித்தபோது அமைபும் உருவம்.



கண்மணிக்குப் போதுமான முகிழ்ப்பில்லாமையால் சிலருக்குத் தூர திருஷ்டியுண்டாகிறது. அப்போது பொருளின் உருவம் ரூப உற்பத்தி சவ்வைக் கடந்து போகிறது. அதனாலும் உருவம் சரியாய் அமைகிறதில்லை. சரியானபடி பார்வை அமைய அதற்குத் தக்கபடி முகிழ்த்த கண்ணாடியை உபயோகித்தல் வேண்டும்.

### சிங்நுவை



### 32. படம்: நாக்கு


- |    |                     |
|----|---------------------|
| m  | தசை                 |
| pp | நாக்கடு             |
| 1. | உருசியறியும் நரம்பு |

சிங்நுவை என்னும் இந்திரியமானது வஸ்துக்களின் உருசியை அறிவிக்கிற கருவியாகும். அதற்கு அவயவம் நாக்கு. நாக்கானது பலவகையிலும் குறுக்காய் வளர்ந்திருக்கும் தசைகளால் ஏற்பட்டது. நாக்குக்கு அடியில் சவ்வு மடிந்து நீண்டு இருக்கும். அதன் இரண்டு பக்கங்களிலும் உயிர்நீர்க் கோளங்களுடைய குழல்களின் துவாரங்கள் உண்டு. நாக்கின்மேல் முள்ளுகள் காணப்படும். அவைகளுக்கு நாக்கடு என்று பெயர். அடிநாக்கில் முள்ளுகள் பெரிதாயிருக்கும். உருசியை அழிகிற நரம்புகள் மூன்று உண்டு. அவைகள் நான்கு முள்ளுகளின் சென்று முடிந்துவிடும். அவைகளின் உதவியினாலேதான் ஆன்மசிற்சத்தி வஸ்துக்களின் உருசியை அறிகிறது.



## ஆக்கிராணம்

ஆக்கிராணமென்பது வஸ்துக்களின் வாசனையை நமக்கு அறிவிக்குங் கருவியாகும். அதற்கு நாசி அவயவமா யிருக்கிறது.எலும்பு, முருந்து எலும்பு, தசைகளால் நாசியேற்பட்டிருக்கிறது. நாசிக்குள் மத்தியிலிருப்பதற்குத் தண்டு என்று பெயர். அது நாசியை இரண்டு துவாரங்களாகப் பிரிக்கும். ஒவ்வொரு நாசி துவாரத்தில் மூன்று பள்ளங்க ளுண்டு. கீழ்ப் பள்ளத்தில் நாசித் தாரை வந்து முடிந்திருக்கும். இந்தத் தாரையானது கண்ணிலும் சம்பந்தப்பட்டிருக்கும்; இதன் வழியாகக் கண்ணீர் நாசியில் இறங்கும். நாசியில் சளியுறுஞ் சவ்வு இருக்கிறது. அதன் மேல்பாகத்தில் வாசனை நரம்புகளின் இழைகள் வியாபித்திருக்கும். அவைகளின் உதவியால் ஆன்மசிற்சத்தி வாசனையை அறியும்.



33. படம்: மூக்கு

1. வாசனை நரம்புகள், 2. நெற்றி எலும்பு, 3. பிடரித்துவாரம், 4-6. நாசிப் பள்ளங்கள், 7. காதுக்குப் போகும் குழல், 8. அன்னம், 9. பின்வாய்

இவ்வாறு ஆன்மா கருவிகளுடன் கூடியும் பிரிந்தும் அவத்தைப்பட்டு வரும் அவதரத்திலே புண்ணிய மேலீட்டினாலே அநாதிபந்தமான மூலமலம் தனது மறைக்குஞ் சத்தி தேய்தற்குரிய துணைக்காரணங்களுடன் கூடிப் பாகம் வந்த விடத்துச் சத்திநிபாதம் நிகழப்பெற்று அதனாலிருவினை யொப்பையடையும்.

சத்திநிபாதமாவது:- பக்குவமாதற்பொருட்டு மலத்திற்கு அனுகூலமாய் நின்று நடாத்திய திரோதான சத்தி மலம் பரிபாகமெய்திய வழி அம்மறக் கருணையாகிய செய்கைமாறி அறக்கருணை ரூபமாய் ஆன்மாக்கள் மாட்டுப் பதிதல். இது மந்ததரம், மந்தம், தீவிரம், தீவிரதரம் என நால்வகைப்பட்டு ஒரோவொன்று நான்காய்ப் பதினாறு வகையாகி இன்னும் பல திறப்பட்டு விரியும்.

இனி இரவினை யொப்பாவது ஒன்றில் விரும்பும் ஒன்றில் வெறுப்பாமாதலின்றிப் புண்ணிய பாவமிரண்டினும் அவற்றின் பயன்களினும் ஒப்ப உவர்ப்பு நிகழ்ந்து விடுவோன தறிவின்கண் அவ்விரு வினையும் அவ்வாறொப்ப நிகழ்தல்.

இவ்வாறு மலபரிபாகஞ் சத்திநிபாதம் இருவினை யொப்புப் பெற்ற ஆன்மாக்கள் அவரவர்கள் மாட்டு நிகழ்ந்த சத்திநிபாதத்துக்கேற்பக் குருவினாலே தீட்சித்து அனுகிரகிக்கப் பெற்றுச் சரியை கிரியா யோக ஞானங்களை யனுட்டித்து அவற்றின் பயனாகிய சாலோக சாமீப சாரூப சாயுச்சியங்களைப் பெறுவார்கள்.

இவற்றிற்குப் பிரமாணம் சிவப்பிரகாசம், பொது.

இனையபல பிறவிகளி னிறந்து பிறந்தருளா  
 லிருவினைகள் புரிந்தருந்து மிதுசகல மகலா  
 முனமருவு மிருபயனு மொருகாலத் தருந்த  
 முந்த நுகருந்துபய னந்தமுறவந்த  
 வினையு மெதிர்வினையு முழுவனை யுதவுபயனா  
 னேராக நேராதல் மேவுங் கான்முற்  
 சினமருவு திரோதாயி கருணையாகித்  
 திருந்திய சத்திநிபாதந் திகழமன்றே. (36)

நாடிய சத்திநிபாத நாளு பாத  
 நண்ணும் வகை யெண்ணரிய ஞானபாதங்  
 கூடுமவந்தமக் குணர்வாய் நின்ற ஞானக்  
 கூத்தனொரு மூர்த்திகொடு குறுகிமோக  
 நீடிய கேவல சகல நிகழாவாறு  
 நிறுத்திமலமறுக்கு மிது நிலையார்சுத்தங்  
 கேடில்புகழ் தருசரிதை கிரியாயோகக்  
 கேண்மையரே லிவையுணர்த் தக்கிளக்குநாலே. (37)

என்றும்,

### விநாயகர் புராணம்

பக்குவமூலபாகஞ்சுத்தி பதிதலிருவினை யொப்புபயின்றகாலைத், தொக்  
 கமல பந்தமெலாங் கழித்தவான்மா சுத்தமாய்ச் சுத்தவவத்தை யினிற் சொன்ன,  
 பத்துவித புண்ணியமும் புரிந்து மேலாம் பரத்தினொடு மொன்றாகா திரண்டு  
 மாகா, தத்துவிதமா யேகமா யின்பாயபாவமா நிலையகச் சம்பந்த மாகும்.  
 என்றும் வரும்.

இனி சரியை முதலிய நான்கும் சிவபுண்ணியத்திற்கு அங்கமாகிய சிவ  
 தீக்கையின்றி செய்யப்படும் உபாயச் சரியை கிரியை யோக ஞானமென்றும் சிவ  
 புண்ணியத்திற்கு அங்கமாகிய சிவதீக்கையுடையோராற் செய்யப்படும் உண்மைச்  
 சரியை கிரியை யோக ஞானமென்றும் இருவகைப்படும்.

இவற்றுள் உண்மைச் சரியையிற் சரியை முதல் உண்மை ஞானத்தில் ஞான  
 மீறாகிய பதினாறுக்கும் விவரமாவது:

சரியையிற் சரியை முதலியன: திருக்கோயில் அலகிடல் மெழுகல் முத  
 லியன சரியையிற் சரியை. சந்திரசேகரர் உமாமகேசர் முதலிய யிருபத்தைந்து மூர்த்  
 திகள் விநாயகக் கடவுள் முதலிய பரிவார மூர்த்திகளில் ஒரு மூர்த்தியைப் பூசித்தல்  
 சரியையிற் கிரியை. நெஞ்சின்கண் உருத்திரக் கடவுளைத் தியானம் செய்தல்  
 சரியையில் யோகம். அத்தியான பாவனையின் உறைப்பான் ஓரநுபவவுணர்வு  
 நிகழ்தல் சரியையில் ஞானம்.

கிரியையிற் சரியை முதலியன: சிவபூசைக்கு வேண்டப்படும் உபகரணங்  
 களெல்லாஞ் செய்து கோடல் கிரியையிற் சரியை. சிவாகமத்தில் விதித்தவாறே

ஐவகைச் சுத்தி முன்னாகச் சிவலிங்க வடிவிற செய்யும் பூசனை கிரியையிற் கிரியை. அகத்தே பூசை ஓமம் தியானம் மூன்றற்கும் மூவிடம் வகுத்துக்கொண்டு செய்யப்படும் அந்தரியாகம் கிரியையில் யோகம். அவ்வந்தரியாக உறைப்பின்கண் நிகழும் ஓரநுபவ வுணர்வு கிரியையில் ஞானம்.

யோகத்தில் சரியை முதலியன: இயமம், நியமம், ஆசனம், பிராணாயாமம் என்னும் நான்கும் யோகத்திற் சரியை, பிரத்தியாகாரமுந் தாரணையும் யோகத்திற் கிரியை, தியானம் யோகத்தில் யோகம், சமாதி யோகத்தில் ஞானம்.

## ஞானத்திற் சரியை முதலியன

கேட்டல் ஞானத்திற் சரியை, சிந்தித்தல் ஞானத்திற்கிரியை, தெளிதல் ஞானத்தில் யோகம், நிட்டை கூடல் ஞானத்தில் ஞானம்.

இவற்றுள் உபாயச் சரியையிற் சரியை முதல் உபாயஞானத்தில் ஞான மீளாகிய பதினாறு வகையினின்றும் பலவேறு வகைப்பட்டு விரியுஞ் சிவபுண்ணியங்களுக்கெல்லாம் பயன் அவ்வவற்றிற்கேற்பக் காலாக்கினி யுருத்திரர் முதல் குண தத்துவ மத்தகத்திற் சீகண்ட புவனத்தின் கீழுள்ள உருத்திராநீரான அவ்வப் புவனபதி களுலகத்திற் சாலோகம், சாமீபம், சாஸ்பம், சாயுச்சியங்களைப் பெறுதலாம். உண்மைச் சரியையிற் சரியை முதல் உண்மையோகத்தின் ஞானமீளாகிய பன்னிரு வகையினின்றும் பலவேறுவகைப் பட்டு விரியுஞ் சிவபுண்ணியங்களுக்கெல்லாம் பயன், அவ்வவற்றிற்கேற்ப சீகண்ட புவனம் முதற் சுத்த வித்தைக்குச் கீழுள்ள அவ்வப் புவனபதிகளுடைய சிவலோகத்துச் சாலோகம் முதலிய பத முத்திகளைப் பெறு தலாம். உண்மை ஞானத்திற் சரியை முதலிய மூவகையினின்றும் பலவேறு வகைப் பட்டு விரியும் சிவபுண்ணியங்களுக்கெல்லாம் பயன், அவ்வவற்றிற்கேற்பச் சுத்தவித்தை முதலிய அடிகாரத்தத்துவம் போக தத்துவங்களில் வைகும் மந்திரர் மந்திர மகேசர் முதலியோர் புவனத்துச் சாலோக முதலிய அபரமுத்தியைப் பெறுதலாம். பலவேறு வகைப்பட்டு விரியும் ஞானத்தின் ஞானங்களுக்குப் பயன், இலயதத்தவத்திற் பலவேறு வகைப்பட்ட அபரமுத்தியாம்.

பதமுத்திகளைப் பெற்றவர்கள் தங்கள் பதபோக முடிவின்கண் மீண்டு பூமியில் ஒரு சனனம் நற்சார்பில் எடுத்துச் சிவஞானத்தால் முத்தியைப் பெறுவார்கள். அபரமுத்தியைப் பெற்றவர்கள் மீளப் பிறவாமல் அங்கிருந்தவாறே பரமுத்தியைப் பெறுவார்கள்.

## சாலோகம்

அவ்வச்சரியைக்கேற்ப அவ்வப்புவனபதி யுலகங்களினெய்தி ஒருவர் மனையிற் பணிசெய்யும் அகத் தொண்டர்களுதானிய உரிமைபோல, அவ்வவ்வுல கத்துள் எங்குந் தடையின்றிச் சஞ்சரித்து அவ்வப் போகங்களை அனுபவித்து வாழ்வது சாலோகம்.

## சாமீபம்

அவ்வளவினன்றி மைந்தர்க்குளதாகிய உரிமைபோல் அவ்வக்கிரியைக் கேற்ப அவ்வப் புவனபதிகளுக்குச் சமீபத்தில் பொருந்தி வசித்துக் கொண்டு அவ்வப் போக விசேடங்களை அனுபவித்து வாழ்வது சாமீபம்.

## சாருபம்

அவ்வளவினன்றித் தோழர்க்குரிய உரிமைபோல அவ்வப் யோகத்திற்கேற்ப அவ்வப் புவனபதிகளொடொத்த வடிவமும் ஒத்த அணிகலனும் ஒத்தபோக நுகர்ச்சியும் பெற்று வாழ்வது சாருபம்.

## சாயுச்சியம்

சரியையில் ஞானம் முதல்யோகத்தின் ஞானமீறாகிய ஞான விரேடங்கட்குப் பயனெனப்படும் சாயுச்சியமாவது, ஒத்தவடிவினராய் வாழ்தன் மாத்திரையேயன்றி அவ்வப் புவனபதிகளான் அதிட்டிக்கப்பட்டு அவ்வவ்வதிகாரங்களை அவ்வவர் போலவே செய்து கொண்டு வாழ்வது.

இச்சாலோக சாமீப சாருப சாயுச்சியங்கள் உரிமை விசேடம் பற்றி முறையே தொண்டர் முதலியோரியல்பை யொத்தவின் இவற்றை அடைவதற்கு நெறியாகிய சரியை முதலிய நான்கும் தாதமார்க்கம், புத்திரமார்க்கம், சகமார்க்கம், சன்மார்க்கம் எனப் பெயர் பெற்றன.

தாதமார்க்கம். சித்தியார் 8-ம் கு-ம்.

தாதமார்க்கஞ் சாற்றிந் சங்கரன்றன் கோயிற்  
 ஸலமல கிட்டிலகு திருமெழுக்குஞ் சாத்திப்  
 போதுகளுங் கொய்துபூந் தார்மாலை கண்ணி  
 புனிதற்குப் பலசமைத்துப் புகழ்ந்து பாடித்  
 தீதிறு விளக்கிட்டுத் திருநந்த வனமுஞ்  
 செய்து திருவேடங் சுண்டாலடியேன் செய்வ  
 தியாது பணியீரென்று பணிந்தவர்தம் பணியு  
 மியற்றுவ திச்சரியை செய்வோ ரீசனுலகிருப்பர். (19)

புத்திர மார்க்கம்

புத்திரமார்க்கம் புகலிற் புதியவிரைப். போது  
 புறையொளிமஞ் சனமமுது முதல்கொண் டைந்து  
 சுத்திசெய் தாசனமூர்த்தி மூர்த்தி மானாஞ்  
 சோதியையும் பாவித்தா வாகித்துச் சுத்த

பத்தியினா லருச்சித்துப் பரவிப் போற்றி  
 பரிவினொடு மெரியில்வரு காரியமும் பண்ணி  
 நீத்தலுமிக் கிரியையினை யியற்று வோர்க  
 ணின்மலன்ற னருகிருப்பர் நினையுங் காலே. (20)

### சுகமார்க்கம்

சுகமார்க்கம் புலனொடுக்கித் தடுத்துவளி யிரண்டுஞ்  
 சலிப்பற்று முச்சதுர முதலாதா ரங்க  
 ளாகமார்க்க மறிந்தவற்றி னரும்பொருள்க ளுணர்ந்தங்  
 கணைந்துபோய் மேலேறி யலர்மதி மண்டலத்துண்  
 முகமார்க்க வமுதுடல முட்டத் தேக்கி  
 முழுச்சோதி நனைந்திருத்தன் முதலான வினைக  
 ளுகமார்க்க வட்டாங்க யோக முற்று  
 முழுத் தலுமுந்தவர் சிவன்ற னுருவத்தைப் பெறுவர். (21)

### சன்மார்க்கம்

சன்மார்க்கஞ் சகலகலை புராண வேத  
 சாத்திரங்கள் சமயங்கடாம் பலவு முணர்ந்து  
 பன்மார்க்கப் பொருள்பலவுங் கீழாக மேலாம்  
 பதிபசு பாசந்தெரித்துப் பரசிவனைக் காட்டு  
 நன்மார்க்க ஞானத்தை நாடி ஞான  
 ஞேயமொடு ஞாதிருவு நாடா வண்மை  
 பின்மார்க்கச் சிவனுடனாம் பெற்றி ஞானப்  
 பெருமை யுடையோர் சிவனைப்பெறுவர் கானே. (22)

இனி ஞானத்தில் முடிவாகிய ஞானத்திற்குப் பயனாவது, நாலாஞ் சத்திநிபாதுமானது மந்ததர முதலிய நால்வகை யாதலால் அந்நால் வேறு வகைச் சத்திநிபாதும பற்றி உணர்த்தப் பெற்று மந்ததரத்தாற் சாதக நிலையும், மந்தத்தாற் சீவன் முத்தி நிலையும், தீவிரத்தால் அபர முத்தி நிலையும், தீவிர தரத்தாற் பரமுத்தி நிலையும் அனை வதாம். ஆனால் விஞ்ஞான கலர்க்கும் பிரளயாகலர்க்கும் நாலாஞ் சத்திநிபாதும தீவிரமாயும், தீவிரதரமாயுமே நிகழுமடலின் அவர்கள் அவ்விருவகை சத்திநிபாதும பற்றி யுணர்த்தப்பட்டு தீவிரத்தான் உணர்த்தப்பட்டார் அபரமுத்தியும் தீவிரதரத்தான் உணர்த்தப்பட்டார் பரமுத்தியுமடைவர்.

இங்ஙன முணர்த்தப்படும் ஆன்மாக்களுக்குக் குருவினாலே செய்யப்படுந் \*தீர்வைபாது சட்டை தீட்சை, பரிசு தீட்சை, வாசக தீட்சை, மானத தீட்சை, சாத்திர தீட்சை, யோச தீட்சையென அறுவகைப்படும். இவற்றின் முறைமையாவது:— அந்நூலா மார்க்கங் குறையாமற் குறித்துச் செவ்வாகம்பாவனைப் பண்ணி ஞானக்

\* தீ - என்பது தானம், கூ.தீ - என்பது கூடியம்; புத்தி முத்தி தானமும் பாச கூடியமுஞ் செய்வதால் தீட்சையென்பதும்.

கண்ணால் சீடனுடைய பாசம் சாம்பறவெந்தொழியும்படிப் பார்த்தல் சட்க தீட்சை; அப்படிப் பார்த்துச் சிவஹஸ்தம் வைத்தல் பரிசு தீட்சை; அப்படிக்குறித்து மந்திரமுப தேசித்தல் வாசக தீட்சை; அப்படிக்குறித்து யோக வழியால் சீடனது இருதயத்திற் பிரவசித்துச் சிந்தித்தல் மானத தீட்சை; ஆகமப் பொருளை யுபதேசித்தல் சாத்திர தீட்சை; யோகத்தாற் சீடனுடைய இருதயத்திற் பிரவேசித்துச் சீவனைப் பாசம்பறியப் பார்த்துச் சிவனிடத்திலே யோசித்தல் (சேர்த்தல்) யோகதீட்சை.

இங்ஙனங் கூறிய தீட்சைகளால் மலங்கள் கழலு முறைமைக்குப் பிர மாணம்.

நோக்கான் மாயைபரிசுத்தா னுண்மைவினை மந்திரச் சொல்லாற்  
றாக்குஞ்சுத்த மாயையது தியானந் தன்னாற் சாருமலம்  
பார்க்குமிது பாவனையா லேபகைத்த திரோதம் யோகத்தாற்  
றேக்குமான்ம போதமிவை சேரக் கழலுங் கண்டரே.

எனவரும்.

இங்ஙனம் கூறிப்போந்த வகையிலடையும் முத்தியின் முப்பது வகையான நெறியினைப் பின்வரும் சிவானந்த வாசிரியப்பாவின் கூறியவாற்றாலறிக.

### ஆசிரியப்பா

முப்பதுவகைப்படும் முத்தின் நெறியினைச்  
செப்பு வ னைமத்துத் தசகா ரியத்திற்  
பொறைமலைம் பூதமும் பொய்யென வருளான்  
முறையுற நீங்கு முத்திச் சகலமும்  
பஞ்சப் பூதப் பழிப்புறு முடலு  
மஞ்ச புலன்றனை யறிந்திடும் பொறிகளுஞ்  
செறிந்திடு புலனைத் தெரிந்திடும் றனித்தனி  
யறிந்திட வறியா வந்தக் கரணமு  
மக்கர ணங்க ளகல வகன்றிடுந்  
தக்க கலாதிக் தத்துவக் குழுவு  
மத்தகு கலாதிக ளகல வகன்றிடுஞ்  
சுத்ததத் துவமுந் தொடர்ந்தெழு முயிர்ப்பும்  
வடிவுறக் கண்டு மலமெனத் தெளிந்து  
நெடிதுற வாங்கவை நீங்கவிவ் வேழந்  
தத்துவ ரூபந் தத்துவ தரிசனம்  
தத்துவ சுத்தி தன்னு ளடங்கும்  
மாயையுங் கன்மமு மாமா யையுமென  
வாயவிம் மூன்று மகன்றிடு மிவனே  
தத்துவா தீதந் தன்னின்மைக் குழம்பினை  
யொத்திடு மலவிரு ள்றுவது கேவலம்  
ஆம்படு கேவலத் தந்தகா ரத்துயிர்

நிற்பது \*கேவல நிலையது வாகும்  
 இருண்மல நீங்குதற் கெண்ணு தழிரோத  
 மருள்வடி வான வவதார மாகும்  
 அங்குயிர் காண்பதற் காதர வறுமிடஞ்  
 சங்கர னிச்சா சத்தியின் றெரிசனம்  
 மருவுயிர் வெளிப்பட வல்லிரு ணீக்கந்  
 தருவது கிரியா சத்திய தாகும்  
 அந்தவா ருயிர்தனக் கறிவின் வியாத்தி  
 தந்தது ஞான சத்திய தாகும்  
 முழுதுநின் றுணர்ந்து மூவகைச் சத்தியு  
 ள்மூவின் றிடுவது ஞானா தீதம்  
 புணர்ந்தவல் லிருளினைப் புரைபுரை தொறுஞ்சென்  
 றுணர்ந்திடு மறிவாத் மருபம தாகும்  
 கேவல வல்லிருள் கீழ்ப்படத் தான்முழு  
 தாவதே யாத்ம தரிசன மாகும்  
 நயந்திடு மிச்சா ஞானக் கிரியையிற்  
 பயின்றி டாநிலை யதுபரை தெரிசன  
 மெதிர்ப்படு பரையினிற் சேதன வியாபகப்  
 பரப்பினைக் கண்டது பரையின் வியாத்தி  
 விரவியப் பரையினில் வியாபகத் துடனுயிர்  
 பரவின் றறிவது பரையினில் யோகம்  
 ஆங்குறு பரையி னனுபவ நிலைமையைப்  
 பாங்குறப் பெறுவது பரைதனிற் போகம்  
 முற்பரை யோக முழுப்பரை சாக்கிரந்  
 தற்பரை போகஞ் சாக்ரா தீத  
 மோர்ந்திட நின்ற வுணர்வது முழுதுஞ்  
 சோர்ந்திட லாத்ம சத்திய தாகு  
 மிருள்கெடக் கதிரொளி யெழுந்தது போலுளத்  
 தருளெழ வாணவ மகன்றது மிவணை  
 யறிவகல தீதத் தனுபவஞ் சிறிதாங்

\* ஈண்டு கூறிய கேவலம் அருட்கேவல மெனப்படும். எனவே கேவலம் மருட் கேவலம், சகல கேவலம், பிரளய கேவலம், விஞ்ஞான கேவலம், அருட் கேவலமென ஐவகைப்படுமெனவறிக. அவற்றுள், 1. மருட்கேவலமாவது அநாதி கேவலம். 2. சகல கேவலமாவது சங்கரித்த பின்னர் புணருற்பவத்திற்கேதுவாய்ப்படும் கேவலம். ஆண்டுச் சூக்கும் வைந்தொழிவெண்ணெய் மிருகேந்திரத்துட் கூறுதலின் அனாதி கேவலத்தோடு இதனிடையே வேற்றுடை யுண்டெனவறிக. 3. பிரளயகேவலமாவது மாயையோடு இயைபின்றி ஆண்டுப்படுங் கேவலம். 4. விஞ்ஞான கேவலமாவது மாயை கன்மங்களென்னும் இரண்டனோடும் இயைபின்றி ஆண்டுப்படுங் கேவலம். 5. அருட்கேவலமாவது தத்தவ சத்திப் பின்னர்ப்படுங் கேவலம். இதனை "அன்றிவந்த தத்துவங்களெல்லா மகன்றிடவே யொன்றிநின்ற வாணவந்தானொன்றுமே - யென்றுந்தா, னீங்கா லிருள்விழிபோ னிற்குமே யான்மாவும், பாங்காகவாங்கே பதிந்து. பகலிழந்த வான்போற் பரவுமல நீயா, மிகலறவே நின்றாயிழந்தா - யகலறிவு, வாடாத முத்தியினில் வந்தவருட் கேவலநீ, நாடாத கேவல முன்னாள்". என்னுந் துகளறுபோகச் செய்யுள்களாலறிக.

குறுவ தேசக ருபம தாகு  
 மான்றவச் சுகத்துக் காதார மாங்குணி  
 தோன்ற நிற்பதுவே சுகாதீ தமாகும்  
 அகண்டமுஞ் சுகவடி வாஞ் சிவ மயமெனச்  
 சகந்தனைக் காண்பது தான்சிவ ரூபம்  
 எங்குங் கலந்த விறை வனைந் தொழிலையும்  
 லுங்கங் கறிவ தருஞ்சிவ தரிசனம்  
 மருளதி கார மலமகன் றிடவே  
 யருளது மேலிடு மவதர மிவணை  
 யற்புத வருளா லத்து விதம் பெறச்  
 சிற்பரத் திசைவது சிவபோக மாகும்  
 நற்பர சிவத்துற நண்ணுபே நிற்பஞ்  
 சிற்பரா னந்த தெரிசன மாகும்  
 பெறுபரா னந்தப் பெருக்கினைக் கவர்ந்தாங்  
 குறுவதா னந்த யோகம தாகும்  
 அருந்துமா னந்த அவச மேலீடு  
 பொருந்திய நிலை சிவபோகம தாகும்  
 மெய்யுறு சமாதியை விடுத்துமங் வருளினுள்  
 வையகங் காண்பது மறித்துமக் காட்சியே

இங்ஙனம் பஞ்சமலங்களும் பஞ்சசத்திகளும் தீட்சையானும் அனுபவத் தானும் நீங்கப்பெற்றே ஆன்மா முடிவான பரமானந்தாவச சாயுச்சிய சிவபோகத்தி லமுந்தும். பஞ்சமலங்கள் அனுபவத்தாலும் நீங்குமென்பதற்குப் பிரமாணம்.

### சிவஞானதீபம் - 108.

எண்ணியமுற் புசிப்பகலா மாயா நிபாகக்  
 திதமகித மறுகையினாற் றிரோதாயி னட்ட  
 நண்ணுமிரு வினைதுலையொப் பாத லாலே  
 நாடியமா மாயையுமைந் தொழிலு னட்டம்  
 பண்ணுமவ வவளதுவா முன்னிலைச்சுட் டொழியிற்  
 பற்றாகுங் கன்மமலம் னட்ட மாகுந்  
 திண்ணமிகும் வடிவகல மாயை னட்டஞ்  
 சிவபோகம் வினைந் திடம்விட் டகன்றிடுமா னவமே.

பஞ்சசத்திகளும் நீங்கு முறைமைக்குப் பிரமாணம்:

### சிவஞானதீபம் - 109.

கூட்டரவு வொழிகையினாற் கிரியையவிழ்ந் தகலும்  
 குலவுதரி சனமகல வனுபோகம் வினையி  
 னாட்டரிய ஞானசத்தி வேற்றுமையா யகலும்  
 நவையாரும் பெறுதியொழிந் திடுதலினா லெவையுஞ்



சேட்டிதமா மிச்சையுமங் கப்பரிசே யகலுஞ்  
 சிவம்பிரகா சிக்கையினாற் றிரோதாயி யகலு  
 நீட்டியதற் போதமறச் சிவானுபவத் தழுந்தி  
 னித்தியமாம் பராசத்தி விட்டகலுங் காணே.

எனவெழும்.

சத்திசுடையம் நீங்கியே சாயுச்சியமென்பதற்குப் பிரமானம்:

### பட்டினத்தார் பாடல்

மாயநட் போரையும் மாயாமலமெனு மாதரையும்  
 வீயவிட் டோட்டி வெளியே புறப்பட்டு மெய்யருளாக்  
 தாயுடன் கூழின் தாதையைச் சேர்ந்துபின் றாயைமறந்  
 தேயும தேநிட்டை யென்றா னெழிற்கச்சி யேகம்பனே.

எனவெழும்.

சூலி பருமனெந்தாமை சாயுச்சிய சிவபோகமென்பதை:

பரமபர மானந்தம் பார்ஜீழ்மேன் மற்று  
 மரவம்வா ராதே யகலும் — புரணமா  
 யாங்கே யமிழ்ந்தி யவசமா மானந்த  
 நீங்காதது வாகி லில்.

உற்றபர மானந்தத் தொன்றா யதிலுறங்கி  
 முற்றுவதே முத்திமுடி வென்றுரைக்கங் — சூற்றமிலா  
 வைதிக சைவம் வழிநூல்பு ராணமற்றுஞ்  
 செய்வனா லெல்லாந் தெளி.




மத்தமாயை.



இதயதாமரை

1. மூக்கு
2. மூக்கு அடியிலுள்ள மூக்கு
3. மூக்கு அடியிலுள்ள மூக்கு
4. மூக்கு அடியிலுள்ள மூக்கு
5. மூக்கு அடியிலுள்ள மூக்கு
6. மூக்கு அடியிலுள்ள மூக்கு
7. மூக்கு அடியிலுள்ள மூக்கு
8. மூக்கு அடியிலுள்ள மூக்கு
9. மூக்கு அடியிலுள்ள மூக்கு
10. மூக்கு அடியிலுள்ள மூக்கு
11. மூக்கு அடியிலுள்ள மூக்கு
12. மூக்கு அடியிலுள்ள மூக்கு

20. படம். இதயதாமரை



மத்தமாயை.